


ISSN 1002-9044



1995 11

ISSN 1002-9044



9 771002 904009



بىزنىڭ ئەدىبلەرىمىز



قاناس شىلھامى

شائىر تۆمۈر داۋامەت  
تۇرمۇش قاينىمىدا



دېھقانلار شادلىقى - شائىر شادلىقى



قەلەمداشلار بىلەن ئۇچرىشىش

يايلاق غۇنچىلىرى ئارىسىدا







باش مۇھەررىر  
مەھەممەت شاۋۇدۇن

مۇئاۋىن باش مۇھەررىرلەر  
ئارسلان، ئەنۋەر ئابدۇرېھىم

تەھرىر ھەيئەتلىرى  
(ئېلىپبە تەرتىپى بويىچە)

ئابدۇرېھىم ئۆتكۈر، ئابدۇسالام  
توختى، ئابدۇرۇسۇل ئۆمەر،  
ئابدۇراخمان ئەبەي، ئارسلان، ئازاد  
سۇلتان، ئەنۋەر ئابدۇرېھىم،  
ئەبەيدۇللا ئىبراھىم، تۇرسۇنئاي  
ھۈسەين، زوردۇن سابىر، قەييۇم  
تۇردى، مەھەممەت زۇنۇن، مە  
ھەممەت شاۋۇدۇن، ئوبۇل  
ئىسلام، ئېلى زاھىد، ئىدىرىس  
بارات، ئىمىن تۇرسۇن.


ئايلىق دەپتە بېي ژۇرنال

45 - يىل نەشرى

11

1995





### نەسرې ئەسەرلەر

تۆمۈر داۋامەت .....	ئوتتۇرا ئاسىيادىكى بەش دۆلەتكە سەپەر (زىيارەت خاتىرىسى) .....	4
پەرھات ئىلياس .....	خىزىر تىككەن سېدە (پوۋېست) .....	30
ھەبىبە يارمۇھەممەت .....	چۇغلۇق (پوۋېست) .....	67
ماخمۇت مۇھەممەت .....	ئىككى ھېكايە .....	116

### شېئىرلار

ئوسمانجان ساۋۇت .....	ئوينار يۈرەك تىنماستىن بىردەم .....	61
ئابلىكىم خېۋىر .....	مېنىڭ يۇلتۇزۇم .....	64
مەسۇم باسەت .....	ئىككى شېئىر .....	66
تۇرسۇنئاي ھۈسەين .....	شېئىرلار .....	122
ئەخمەت ۋاھىدى .....	ئاي بالادىسى (بالادا) .....	124
نەلىت قادىرى .....	بولسام ئاقلىق، پاكلىق ماكانى .....	132

### ماقاللەر

چىن خۇڭبو .....	ئىتتىپاقلىشىپ، ھەقىقەتنى ئەمەلىيەتتىن ئىزلەپ، ئىجادىيەتنى گۈللەندۈرەيلى .....	133
مەمتىمىن يۈسۈپ .....	فاشىزمغا قارشى جۇڭگو ئەدەبىياتى ھەم دۇنياۋى ئەدەبىياتنىڭ شانلىق ئۇتۇقلىرى ۋە تارىخىي تەسىرى .....	138







**ئۈمىد چېچەكلىرى**

- 146 ..... ئادىل تۇنىياز .....
- 148 ..... ئىبراھىم نىياز .....
- 149 ..... مۇھەممەتجان سەيدۇللا .....
- 150 ..... مۇساجان يۈنۈس .....

**مۇھاكىمە ۋە تەقىرىز**

كېرىمجان ئابدۇرېھىم .....

152 ..... توغرىسىدا .....

**ئەدەبىي ھايات ۋە ئۇچۇرلار**

160 ..... قاينۇلۇق خەۋەر .....

**رەسسام ۋە خەتتات: مەھەممەت ئايۇپ**

**مەسئۇل كوررېكتور: قىيۇم تۇرسۇن**







## تۆمۈر داۋامەت

# ئوتتۇرا ئاسىيادىكى بەش دۆلەتكە سەپەر

## بىرىنچى بېكەت - قىرغىزىستاندىكى زىيارەت

16 - ئىيۇل سائەت توققۇزدىن 50 مىنۇت ئۆتكەندە، جۇڭگو خەلق قۇرۇلتىيى ۋەكىللىرى ئۆمىكىمىز جۇڭگو شىنجاڭ ئاۋىئاتسىيە شىركىتىنىڭ ش ئو 967 نۆۋەتچى ئايروپىلاندا ئۈرۈمچى ئايروودرومىدىن ئالمۇتاغا قاراپ ئۇچۇپ، ئوتتۇرا ئاسىيادىكى بەش دۆلەتكە بولغان دوستانە زىيارەتنى باشلىدۇق.

ئەتىسى ئەتىگەندە، قازاقىستان جۇمھۇرىيىتى ئالىي سوۋېتى تاشقى ئىشلار كومىتېتىنىڭ مۇئاۋىن رەئىسى ئىزبانوۋ قاتارلىقلارنىڭ ھەمراھلىقىدا، ماشىنا بىلەن قىرغىزىستان جۇمھۇرىيىتىنىڭ پايتەختى بېشكەككە قاراپ ئاتلاندى.

ياز ئايلىرىنىڭ ئوچۇق بىر كۈنى ئىدى. بىز چۈشكەن ماشىنىلار تۈپتۈز كەتكەن تاشيولدا ئۇچقاندەك كېتىۋاتاتتى. يول بويى ئېگىز - پەس كەتكەن ئېدىرلار، بىپايان يايلاقلار، تۇتاش ئۆسكەن بۇغدايلىقلار، شۇنداقلا ئورمانلار، رەتلىك سېلىنغان دېھقان ئۆيلىرى كۆزگە چېلىقىپ تۇردى.

ئۈچ سائەتچە ماڭغاندىن كېيىن، چۈش مەھەللىدە قازاقىستان بىلەن قىرغىزىستان چېگرىداش يەرگە يېتىپ كەلدۇق. قوشنا دۆلەت زېمىنىگە قەدەم تاشلىشىمىز بىلەنلا ساھىبخانلار قىزغىن كۈتۈۋالدى.

قىرغىزىستان جۇمھۇرىيىتى پارلامېنتى تاشقى ئىشلار كومىتېتىنىڭ رەئىسى قاتارلىق كىشىلەر قازاقىستان - قىرغىزىستان چېگرىسىغا ئاتايتەن كېلىپ بىزنى ساقلاپ تۇرۇپتۇ. رەڭدار مىللىي كىيىم كىيگەن قىرغىز قىزلىرى جۇڭگولۇق ئەزىز مېھمانلارغا گۈل تەقدىم قىلدى، مىللىي ئەنئەنىسى بويىچە نان ۋە تۇز تۇتتى.

قىرغىزىستان جۇمھۇرىيىتى - سابىق سوۋېت ئىتتىپاقىنىڭ ئوتتۇرا ئاسىيا رايونىدىكى جۇمھۇرىيەتلىرىنىڭ بىرى بولۇپ يېڭىدىن مۇستەقىل بولغان دۆلەت. 1990 - يىلى 15 - دېكابىر مەزكۇر جۇمھۇرىيەتنىڭ ئالىي سوۋېتى ئىگىلىك ھوقۇقىغا ئىگە دۆلەت خىتابنامىسى جاكارلىغان، شۇنداقلا دۆلەت نامىنى ئۆزگەرتكەن سوۋېت ئىتتىپاقىدىكى «19 - ئاۋغۇست ۋەقەسى» دىن كېيىن، قىرغىزىستان 31 - ئاۋغۇست مۇستەقىللىق خىتابنامىسى ماقۇللاپ، مەزكۇر جۇمھۇرىيەتنىڭ ئىگىلىك ھوقۇقىغا ئىگە مۇستەقىل دېموكراتىك دۆلەت بولغانلىقىنى جاكارلىغان.



قىرغىزىستان ئوتتۇرا ئاسىيانىڭ شەرقىي - شىمال قىسمىغا جايلاشقان بولۇپ، قازاقىستان، تاجىكىستان، ئۆزبېكىستانلارنىڭ ئارىلىقىدا تۇرىدۇ. شەرق ۋە شەرقىي جەنۇب تەرىپى ئېلىمىزنىڭ شىنجاڭ ئۇيغۇر ئاپتونوم رايونى بىلەن چېگرىداش بولۇپ، ئورتاق چېگرا 1000 كىلومېتىردىن ئاشىدۇ.

قىرغىزىستان - تاغلىق دۆلەت. ئۇنىڭ پۈتكۈل زېمىنى تەڭرىتاغ ۋە ئالاي قاتارلىق تاغلارنىڭ ئارىسىدا بولۇپ، تۆت ئەتراپى تاغ تىزمىلىرى بىلەن قورشالغان، ھەممىلا يېرىدە قارلىق تاغلار ۋە مۈزلۈك چوققىلار بار. ئەڭ ئېگىز چوققا دېڭىز يۈزىدىن 7439 مېتىر ئېگىز كېلىدىغان غالىبىيەت چوققىسى بولۇپ، تاغلار ئىچىدە ئېگىز قەد كۆتۈرۈپ تۇرىدۇ. قىرغىزىستاننىڭ دەريا ۋە كۆللىرىمۇ ناھايىتى كۆپ بولۇپ، نارىن دەرياسى ئەڭ ئۇزۇن دەرياسى، ئىسسىق كۆل ئەڭ چوڭ كۆلى ھېسابلىنىدۇ. ھاۋارايى ھەر خىل بولۇپ، كۆپ قىسىم رايونىنىڭ ھاۋارايى روشەن قۇرۇقلۇق ھاۋارايىغا كىرىدىكەن.

قىرغىزىستاننىڭ تەبىئىي بايلىقى، بولۇپمۇ كان بايلىقى خېلى مول. ئاساسلىق كان مەھسۇلاتلىرىدىن سىماب، سۈرمە، قوغۇشۇن، سىنك، قەلەي، مىس، ماگنىي، مانگان قاتارلىقلار بولۇپ، بۇنىڭ ئىچىدە سىماب ۋە سۈرمىنىڭ زاپىسى سابىق سوۋېت ئىتتىپاقىدا ئالدىنقى قاتاردا تۇرغانىكەن. يېقىلغۇ ئەشپاللىرىدىن كۆمۈر، مايلىق سىلانئېس، تورق، تەبىئىي گاز ۋە نېفىت بولۇپ، كۆمۈر زاپىسى ئوتتۇرا ئاسىيادا مۇھىم ئورۇن تۇتىدىكەن. غەيرىي مېتال كانلىرىدىن ھاك تېشى، مەرمەر، گرانىت تاش، كالىيلىق دالا شىپاتى، گەج جۈملىدىن كان تۈزى، تال كاتارلىقلار بار ئىكەن. بۇندىن باشقا، قىرغىزىستان يەنە مول سۇ مەنبەسى ۋە خىلمۇ خىل ھايۋانات، ئۆسۈملۈك مەنبەلىرىگە ئىگە ئىكەن.

قىرغىزىستان ئوتتۇرا ئاسىيادىكى نوپۇسى ئاز دۆلەت بولۇپ، 1990 - يىلىنىڭ بېشىدا ھەرقايسى مىللەتلەرنىڭ ئومۇمىي نوپۇسى 4 مىليون 372 مىڭغا يەتكەن. جۇمھۇرىيەتنىڭ ئاساسىي مىللىتى بولغان قىرغىزلارنىڭ نوپۇسى 2 مىليون 290 مىڭ بولۇپ، ئومۇمىي نوپۇس سانىنىڭ % 52.4 نى، رۇسلار 940 مىڭ بولۇپ، % 21.5 نى، ئۆزبېكلەر 560 مىڭ بولۇپ، % 12.9 نى ئىگىلەيدىكەن. بۇندىن سىرت، يەنە ئۇيغۇرلار، ئۇكرائىنلار، نېمىسلار، تاتارلار، قازاقلار، تۇڭگانلار، تاجىكلار بار ئىكەن.

قىرغىزلار قەدىمكى مىللەت. خەنزۇچە ماتېرىياللاردا «جىيەنكۈن» دەپ ئاتالغان قىرغىزلارنىڭ ئەجدادى مىلادىدىن ئۈچ ئەسىر بۇرۇنلا يېنسەي دەرياسىنىڭ يۇقىرى ۋادىسىدا چارۋىچىلىق ۋە دېھقانچىلىق ئىشلەپچىقىرىشى بىلەن شۇغۇللانغان بولۇپ، شۇ يەرلەر قىرغىزلار شەكىللەنگەن ماكان ئىدى. ھازىرقى قىرغىزىستان زېمىنىدىمۇ كېيىنچە ئۇلارنىڭ پائالىيەت ئىزلىرى بولغانلىقى مەلۇم. بۇ رايون 9 - ئەسىردە ئۇرخۇن ئۇيغۇر خانلىقىنىڭ، 10 - ئەسىرنىڭ ئوتتۇرىلىرىدىن كېيىن، قارا خانىيلار دۆلىتىنىڭ زېمىنى بولغان. 13 - ئەسىردىن كېيىن، چىڭگىزخان قوشۇنلىرى بۇ جايلارنى بويسۇندۇرغان. 16 - ئەسىرنىڭ باشلىرىدا، تەڭرىتاغ، ئوتتۇرا ئاسىيا رايونىدىكى خەلقلەر موغۇل خانلىقىنىڭ، سەئىدىيە خانلىقىنىڭ باشقۇرۇشىدا، 17 - ئەسىردە جۇڭغار موڭغۇللىرىنىڭ كونتروللۇقىدا بولغان. 18 - ئەسىردە جۇڭغارلار بىلەن روسىيە زور تۈركۈمدىكى قىرغىزلارنى يېنسەي ۋادىسىدىن ئوتتۇرا ئاسىيا تەڭرىتاغ رايونىغا ۋە چۇ، تالاس دەريالىرى ۋادىسىغا مەجبۇرىي كۆچۈرگەن. تارىختا بۇ كەڭ رايونلار ئۇزۇن مۇددەت يۈەن سۇلالىسى مەركىزىي ھۆكۈمىتىنىڭ كونتروللۇقىدا، كېيىن چىڭ سۇلالىسىنىڭ زېمىنى تەۋەلىكىدە



بولغان. 19 - ئەسىرنىڭ 60 - يىللىرىدىن كېيىن، روسىيە ئوتتۇرا ئاسىيا تەڭرىتاغ رايونىنى بېسىپ ئالغان. ئۆكتەبىر ئىنقىلابى غەلبە قازانغاندىن كېيىن، ئوتتۇرا ئاسىيانىڭ ھەرقايسى جايلىرىدا سوۋېت ھاكىمىيەتلىرى قۇرۇلغان. 1924 - يىلى ئۆكتەبىردە ئوتتۇرا ئاسىيا رايونىدا مىللىي تېررىتورىيىلىك چېگرا يولغا قويۇلۇپ، قىرغىزلار ئولتۇراقلاشقان رايونلاردا قارا قىرغىز ئاپتونوم ئوبلاستى قۇرۇلغان، 1925 - يىلى ئۇ قىرغىز ئاپتونوم ئوبلاستىغا ئۆزگەرتىلگەن. 1926 - يىلى فېۋرالدا ئاپتونوم ئوبلاست قىرغىز سوۋېت سوتسىيالىستىك ئاپتونوم رېسپۇبلىكىسىغا، 1936 - يىلى 5 - دېكابىردە ئاپتونوم رېسپۇبلىكىدىن ئىتتىپاقداش رېسپۇبلىكىغا ئۆستۈرۈلۈپ، سوۋېتلەر ئىتتىپاقىنىڭ بىر ئەزاسى بولۇپ قالغان.

قىرغىزىستان - ئېلىمىزنىڭ دوست قوشنىسى. ئىككى دۆلەتنىڭ تاغ - دەريالىرى بىر - بىرىگە تۇتاش. قەدىمكى يىپەك يولى ئاللىبۇرۇنلا بىزنى بىر - بىرىمىزگە باغلىۋەتكەن. ئېلىمىزدىكى قىرغىزلار بىلەن ئوتتۇرا ئاسىيادىكى قىرغىزلار ئەسلىدە بىر مىللەت بولۇپ، تارىخىدا زىچ ئېتىنىك مۇناسىۋىتى بولغان. ئېلىمىزنىڭ شىنجاڭ رايونىدىكى مىللەتلەر بىلەن قىرغىزىستاندىكى بەزى مىللەتلەرنىڭ تىلى، مەدەنىيىتى، ئەنئەنىسى، دىنى، ئۆرپ - ئادىتى يېقىن بولۇپ، ئۇزۇن مۇددەت دوستانە بىللە تۇرۇش، قويۇق بېرىش - كېلىش قىلىش جەريانىدا كۆپ تەرەپلىملىك ئالاقە ئورناتقان. روسىيە ئۆكتەبىر ئىنقىلابى غەلبىسىدىن كېيىن، قىرغىزىستان خەلقى بىلەن جۇڭگو خەلقىنىڭ ئەنئەنىۋى دوستلۇقى يەنىمۇ راۋاجلانغان.

قىرغىزىستان مۇستەقىل بولۇپ ئۇزۇن ئۆتمەي، جۇڭگو ھۆكۈمىتى بېشكەككە ۋەكىللەر ئۆمىكى ئەۋەتىپ، قىرغىزىستاننىڭ مۇستەقىللىقىنى ئېتىراپ قىلغان ھەمدە 1992 - يىلى 5 - يانۋاردا باش ئەلچى دەرىجىلىك مۇناسىۋەت ئورنىتىشنى قارار قىلغان. شۇ يىلى مايدا قىرغىزىستان زۇڭتۇڭى ئا. ئاقايېۋ ۋە زۇڭلىسى ت. چىڭغىشېۋ باشچىلىقىدىكى ۋەكىللەر ئۆمىكى جۇڭگودا زىيارەتتە بولدى، جۇڭگو ۋە قىرغىزىستان رەھبەرلىرى تۇنجى قېتىم ئالىي دەرىجىلىكلەر مۇھىبىنى ئۆتكۈزۈپ، بىرلەشمە ئاخبارات ئىمزالاپ، بىر - بىرىنى دوست دۆلەت ھېسابلاش، بىر - بىرىنىڭ ئىگىلىك ھوقۇقى ۋە زېمىن پۈتۈنلۈكىگە ھۆرمەت قىلىش، تاجاۋۇز قىلىشماستىق، ئىچكى ئىشلىرىغا ئارىلاشماستىق، باراۋەر، ئۆزئارا مەنپەئەت يەتكۈزۈش، تىنچ بىللە تۇرۇشتىن ئىبارەت دۆلەتلەر ئارا مۇناسىۋەتتىكى ئومۇمىي پرىنسىپ ئاساسىدا مۇناسىۋەتنى تەرەققىي قىلدۇرۇشنى خالايدىغانلىقىنى، ھەرقايسى ساھەلەرنىڭ ئۆزئارا مەنپەئەت يەتكۈزۈش، ھەمكارلىشىشنى مۇستەھكەملەش ۋە چوڭقۇرلاشتۇرۇشنى، بولۇپمۇ سىياسىي، ئىقتىساد، سودا، پەن - تېخنىكا، ترانسپورت، مائارىپ، سەھىيە، ئەدەبىيات - سەنئەت، ئاخبارات، ساياھەت قاتارلىق جەھەتلەردىكى بېرىش - كېلىشنى كۈچەيتىشنى خالايدىغانلىقىنى تەتەنە بىلەن جاكارلىدى.

قىرغىزىستان زۇڭتۇڭى بىلەن زۇڭلىسى جۇڭگودا زىيارەتتە بولۇۋاتقان مەزگىلدە، ئىككى دۆلەت تاشقى ئىشلار مىنىستىرلىكلىرىنىڭ ھەمكارلىق كېلىشىمنامىسى، ئىككى دۆلەت ھۆكۈمىتىنىڭ جۇڭگونىڭ قىرغىزىستاننى تاۋار بىلەن تەمىنلەشتە ھۆكۈمەتتىن پۇل قەرز بېرىش توغرىسىدىكى كېلىشىمى، ئىككى دۆلەت ھۆكۈمىتىنىڭ مەبلەغ سېلىشقا رىغبەتلەندۈرۈش ۋە ئۇنى ئۆزئارا قوغداش كېلىشىمى، جۇڭگو دۆلەت مائارىپ كومىتېتى ۋە قىرغىزىستان مائارىپ مىنىستىرلىكىنىڭ 1992 - يىلىدىن 1994 - يىلىغىچە بولغان مائارىپ ھەمكارلىقى كېلىشىمى، ئىككى دۆلەت سەھىيە مىنىستىرلىكىنىڭ سەھىيە، مېدىتسىنا



ئىلمى بويىچە ھەمكارلىق كېلىشىمنامىسى، جۇڭگو رادىئو - تېلېۋىزىيە ئىستانسىلىرى بىلەن قىرغىزىستان دۆلەت تېلېۋىزىيە - رادىئو شىركىتىنىڭ ھەمكارلىق كېلىشىمنامىسى، ئىككى دۆلەت ھۆكۈمىتىنىڭ ئاۋىئاتسىيە ترانسپورتى توغرىسىدىكى سۆھبىتىنىڭ مۇھىم خاتىرىسى ۋە ئىككى دۆلەت ھۆكۈمىتىنىڭ ساياھەت ھەمكارلىقى كېلىشىمى قاتارلىق سەككىز ھۆججەتنى ئىمزالىدى. بۇ ھۆججەتلەر ئىككى دۆلەتنىڭ دوستانە ھەمكارلىقى ئۈچۈن ئاساس سالدى.

قىرغىزىستان مۇستەقىل بولغاندىن كېيىن، جۇڭگو - قىرغىزىستان مۇناسىۋىتى يېڭى بىر باسقۇچقا كىردى. جۇڭگو قىرغىزىستان خەلقلىرىنىڭ ئەنئەنىۋى ئىناق قوشنىدارچىلىق دوستانە مۇناسىۋىتىدە يېڭى سەھىپە ئېچىلدى.

1993 - يىلى مايدا م. شېرىمقۇلوۋ باشچىلىقىدىكى قىرغىزىستان جۇمھۇرىيىتى ئالىي سوۋېتى ۋەكىللەر ئۆمىكى جۇڭگودا زىيارەتتە بولۇپ، ئىككى دۆلەت پارلامېنتى ئوتتۇرىسىدىكى ھەمكارلىقنى كۈچەيتىشكە تۆھپە قوشتى.

بۇ قېتىم جۇڭگو خەلق قۇرۇلتىيى ۋەكىللەر ئۆمىكىنىڭ قىرغىزىستاندا جاۋابەن زىيارەتتە بولۇش جەريانىدا، قىرغىزىستان جۇمھۇرىيىتى پارلامېنتى ۋە ھۆكۈمەت رەھبەرلىرى، جۈملىدىن ھەر ساھەدىكى دوستلار بىلەن كەڭ ئۇچرىشىش، بېشكەك، ئوش ئوبلاستى، ئىسسىق كۆل ئوبلاستىنى ئېكسكۇرسىيە زىيارەت قىلىش ئارقىلىق ئۆزئارا چۈشىنىش ۋە دوستلۇق يەنىمۇ كۈچەيتىلدى، ئىككى دۆلەت ۋە ئىككى دۆلەت پارلامېنتىنىڭ دوستانە - ھەمكارلىق مۇناسىۋىتىنىڭ تەرەققىياتى يەنىمۇ ئىلگىرى سۈرۈلدى.

**جۇمھۇرىيەت پايتەختى بېشكەك**

1993 - يىلى 17 - ئىيۇل شۇ يەر ۋاقتى سائەت 13 تە بىز قىرغىزىستان پايتەختى بېشكەك شەھىرىگە يېتىپ بېرىپ، دۆلەت مېھمانخانىسىغا چۈشتۇق.

بېشكەك شەھىرى قىرغىزىستان جۇمھۇرىيىتىنىڭ پايتەختى بولۇپ سىياسىي، ئىقتىساد، مەدەنىيەت، ئىلىم - پەن مەركىزى ھېسابلىنىدۇ.

بېشكەك شەھىرى قىرغىزىستاننىڭ شىمالىدىكى ئالاتاۋ تېغىنىڭ شىمالىي ئېتىكىدىكى چۇ دەرياسى ئويمانلىقىنىڭ مەركىزىگە جايلاشقان، شەھەر كۆلىمى 130 كۋادرات كىلومېتىر بولۇپ دېڭىز يۈزىدىن 700 - 900 مېتىر ئېگىز ئىكەن. شەھەر ئەتراپىدا 1200 كۋادرات كېلومېتىردىن ئارتۇق ئورمانلىق بار، شەھەر رايونىنىڭ كۆكەرتىش كۆلىمى 4000 گېكتاردىن ئاشىدىكەن.

بېشكەك شەھىرىدە 80 نەچچە مىللەتنى ئۆز ئىچىگە ئالغان 630 مىڭ ئاھالە ياشايدىكەن، ئاساسلىقى قىرغىزلار ۋە رۇسلار بولۇپ، باشقا مىللەتلەردىن ئۇيغۇر، ئوكرائىن، تاتار، ئۆزبېك ۋە تۇڭگانلار بار ئىكەن.

بېشكەك 100 يىلدىن ئارتۇق تارىخقا ئىگە ئىكەن. 1870 - يىلى شېمىلچ ئۆلكىسىنىڭ توقماق ناھىيىسىگە قاراشلىق بېشكەك دېگەن كەنت بولغانىكەن. 1878 - يىلى ئۇ توقماق ناھىيىسىنىڭ ئورنىغا ناھىيە شەھىرى قىلىپ ئۆزگەرتىلىپتۇ. روسىيە ئۆكتەبىر ئىنقىلابىدىن كېيىن، 1918 - يىلى 2 - ئايدا بېشكەك شەھىرىدە سوۋېت ھۆكۈمىتى قۇرۇلۇپتۇ. 1924 - يىلى 14 - ئۆكتەبىردە قارا قىرغىز ئاپتونوم ئوبلاستى قۇرۇلغاندا،



بۇ شەھەر ئوبلاست مەركىزى قىلىنىپتۇ. 1926 - يىلى 1 - فېۋرالدا قىرغىزىستان ئاپتونوم جۇمھۇرىيىتىنىڭ پايتەختى قىلىنىپتۇ. شۇ يىلى 12 - مايدا شۇ يەردە تۇغۇلغان سوۋېت كومپارتىيىسى ۋە سوۋېت دۆلىتىنىڭ ئاتاقلىق رەھبىرى م. ۋ. فرۇننى خاتىرىلەش يۈزىسىدىن شەھەرنىڭ ئىسمى فرۇنغا ئۆزگەرتىلىپتۇ. 1936 - يىلى 5 - دېكابىردا فرۇننى شەھىرى قىرغىز سوۋېت سوتسىيالىستىك جۇمھۇرىيىتىنىڭ پايتەختى بولۇپتۇ. 1991 - يىلى 5 - فېۋرالدا قىرغىزىستان جۇمھۇرىيىتى ئالىي سوۋېتى فرۇننى شەھىرىنىڭ تارىخىي نامىنى ئەسلىگە كەلتۈرۈشنى قارار قىلىپتۇ.

ئۆكتەبىر ئىنقىلابى غەلبىسىدىن كېيىن، بېشكەك شەھىرىنىڭ ھەر خىل قۇرۇلۇش ئىشلىرى زور دەرىجىدە تەرەققىي قىلىپتۇ. بىر قانچە بەش يىللىق پىلان قۇرۇلۇشلىرى ئارقىلىق، بېشكەك ئوتتۇرا ئاسىيادىكى مۇھىم بىر سانائەت شەھىرىگە ئايلاندى. پۈتۈن مەملىكەتتىكى سانائەت - قاتناش كارخانىلىرىنىڭ تۆتتىن بىرىدىن كۆپى بۇ يەرگە مەركەزلەشكەن بولۇپ، بەزى سانائەت تارماقلىرى ئوتتۇرا ئاسىيادا مۇھىم ئورۇن تۇتىدىكەن. ئېلېكتر ئېنېرگىيە، ماشىنىسازلىق، ماشىنا ئېلېكتر ئۈسكۈنىلىرى ۋە ئەسۋاب ياساشلار يېتەكچى سانائەت ئورۇنلىرى ھېسابلىنىدىكەن. بۇندىن باشقا، توقۇمىچىلىق ۋە يېمەك - ئىچمەك سانائىتىمۇ بىر قەدەر تەرەققىي قىلغانىكەن. چوڭ تىپتىكى كارخانىلاردىن ئاپتوموبىل قۇراشتۇرۇش زاۋۇتى، دېھقانچىلىق سايمانلىرى ياساش زاۋۇتى، تەكشۈرۈش ئەسۋابلىرى زاۋۇتى، باسما بىرلەشمە كارخانىسى، يۇڭ رەخت بىرلەشمە زاۋۇتى قاتارلىقلار ئوتتۇرا ئاسىياغا تونۇش بولۇپ، بەزى مەھسۇلاتلىرى ئوتتۇرا ئاسىيا دۆلەتلىرىگەلا ئەمەس، دۇنيادىكى نۇرغۇن دۆلەتلەرگىمۇ سېتىلىدىكەن.

بېشكەك جۇمھۇرىيىتىنىڭ قاتناش تۈگۈنى ئىكەن. تۆمۈريولى موسكۋا، تاشكەنت، چىمكەنت، يېلىقچى قاتارلىق شەھەرلەرگىچە بارىدىكەن. تاشيوللىرى ھەرقايسى ئوبلاست ۋە رايونلارنىڭ مەركەزلىرىگىچە قاتنايدىكەن. بېشكەك ئايروپورتى موسكۋا، سان پېتېربۇرگ، كىيېۋ، تاشكەنت، ئالمۇتا ئاۋىئاتسىيە لىنىيىلىرى بىلەن تۇتىشىدىكەن. شەھەر رايونىدىكى ئاساسلىق قاتناش قورالى ئاپتوبۇس ۋە تراللىبۇس ئىكەن، كىرا ماشىنىلىرى ۋە خۇسۇسىي ماشىنىلارمۇ كۆپ ئىكەن.

بېشكەكنىڭ مەدەنىيەت - مائارىپ، ئىلىم - پەن، سەھىيە ئىشلىرى تەرەققىي قىلغانىكەن. جۇمھۇرىيەتتىكى ئالىي مەكتەپلەر ۋە پەن تەتقىقات ئورۇنلىرىنىڭ كۆپى مۇشۇ شەھەردىكەن. شەھەردە كۈتۈپخانا، مۇزېي، مەدەنىيەت سارىيى، كۈلۈپ، تىياتىرخانا، كىنوخانا ۋە تەنتەربىيە سارىيى، تەنتەربىيە مەيدانى، سۇ ئۈزۈش كۆلى قاتارلىق نۇرغۇنلىغان مەدەنىيەت - تەنتەربىيە ئورۇنلىرى، داۋالاش، ساقلىقنى ساقلاش جەھەتتە دوختۇرخانا، ئامبولاتورىيە ۋە ساناتورىيىلەر بار بولۇپ، ئەسۋاب - ئۈسكۈنىلىرى ھەم خادىملىرى جۇمھۇرىيەت بويىچە ياخشى ئىكەن.

بېشكەك شەھىرىدە شەھەر مەمۇرىيىتى قۇرۇلۇشىغا ئەھمىيەت بېرىلگەچكە، بىنالار ۋە ياتاق رايونلىرى پىلانلىق، تەكشى سېلىنىپتۇ، كەڭرى مەيدانلىرىدا گۈللۈك ھەم چىملىق بار ئىكەن، كوچىلىرىنىڭ ئىككى قاسنىقىغا دەرەخلەر سايە تاشلاپ تۇرىدىغان بولۇپ، پۈتكۈل شەھەر تولىمۇ بەلەن كۆكەرتىلىپتۇ.

بىز چۈشكەن دۆلەت مېھمانخانىسى باراقتان دەرەخلەر ئىچىگە جايلاشقان بولۇپ، مۇھىتى خېلىۋەت ئىكەن. بىز جىمجىت شەنبە كېچىسىنى مۇشۇ يەردە ئۆتكۈزدۈق.



يەكشەنبە كۈنى چۈشتىن بۇرۇن، ۋەكىللەر ئۆمىكى بېشىكەك شەھەرلىك پارلامېنت رەھبەرلىرىنىڭ ھەمراھلىقىدا ئىلگىرى - ئاخىرى تارىخ مۇزېيى ۋە تەسۋىرىي سەنئەت مۇزېيىنى ئېكسكۇرسىيە قىلدى. تارىخ مۇزېيىدا مول بۇيۇملار، مودېل ۋە فوتو سۈرەتلەر، رەسىملىك جەدۋەللەر ئارقىلىق قەدىمدىن ھازىرغىچە بولغان تارىخ نامايان قىلىنغان. ئۇلۇغ ئۆكتەبىر ئىنقىلابىنىڭ تەسىرىدە، قىرغىزىستان خەلقىنىڭ مىللىي ئازادلىق يولىدا ئېلىپ بارغان قوزغىلاڭلىرى ۋە سوۋېت ھاكىمىيىتىنى تىكلەش يولىدىكى كۈرەشلىرى ئەينەن ئەكس ئەتتۈرۈلگەن، شۇنداقلا قىرغىزىستاندىكى ھەر مىللەت خەلقىنىڭ سوتسىيالىستىك قۇرۇلۇش دەۋرىدە ئىجتىمائىي ئىقتىسادنى تەرەققىي قىلدۇرۇشتا قولغا كەلتۈرگەن غايەت زور ئۇتۇقلىرى تولۇق ماتېرىياللار بىلەن كۆرسىتىلگەندى. ئېكسكۇرسىيىدىن كېيىن، مەن مۇزېي خاتىرىسىگە: «قىرغىز خەلقى ئۇزاق تارىخقا، مول مەدەنىيەتكە ئىگە ئەمگەكچان مىللەت. بىز بۇ مۇزېيىنى ئىنتايىن زور قىزىقىش بىلەن ئېكسكۇرسىيە قىلدۇق.» دەپ بېغىشلىما يېزىپ بەردىم.

تەسۋىرىي سەنئەت مۇزېيىدا قىرغىز، رۇس ۋە باشقا مىللەت خەلقىلىرىنىڭ نەچچە مىڭلىغان نەپىس سەنئەت ئەسەرلىرى ساقلىنىدىكەن ھەم كۆرگەزمە قىلىنىدىكەن. ئۇنىڭ ئىچىدە مەشھۇر ھازىرقى زامان قىرغىز سەنئەتكارلىرىنىڭ سىزما رەسىملىرى، ھەيكەل تىراشلىق ئەسەرلىرى ۋە خەلق ئىچىدىكى ئىستېمال سەنئەت بۇيۇملىرى؛ 19، 20 - ئەسىرلەردىكى رۇس سەنئەت پېشۋالىرىنىڭ مەشھۇر رەسىملىرى؛ شۇنداقلا قازاق، گەزەربەيجان، تۈركمەن قاتارلىق مىللەت رەساملرىنىڭ نادىر ئەسەرلىرى بار ئىكەن.

شۇ كۈنى چۈشتىن كېيىن، ۋەكىللەر ئۆمىكىمىز ئالامىدىن رايونىدىكى چوقۇرچاق ۋە ئالاڭچا جىلغىلىرىنى سەيلە قىلدۇق. بۇ يەر بىزنىڭ ئۈرۈمچىنىڭ جەنۇبىي تاغ مەنزىرە رايونىغا ئوخشاپ كېتىدىكەن. ساي سۈلىرى شارقىراپ ئېقىپ تۇرغان، دەل - دەرەخلىرى بۈككىدە ئۆسكەن بۇ يەردە قىرغىز چارۋىچىلىرى بىزگە تونۇش قىز قوۋار، ئات ئۈستىدە كۈچ سىنىشىش، ئېيتىشىش قاتارلىق ئويۇنلارنى قويۇپ بەردى. ئارقىدىن، بىز تاغ ئارىسىغا جايلاشقان بىر يېزا ئىگىلىك ئوقۇتۇش بازىسىنىمۇ ئېكسكۇرسىيە قىلدۇق.

**قىرغىزىستان رەھبەرلىرى بىلەن كۆرۈشۈش**

19 - ئىيۇل ۋەكىللەر ئۆمىكىمىز ئىلگىرى - ئاخىرى قىرغىزىستان تاشقى ئىشلار مىنىستىرى، زۇڭلىسى ۋە پارلامېنت باشلىقى بىلەن كۆرۈشتى. مېھمانلار بىلەن ساھىبخانلار دوستانە، ئىناق كەيپىياتتا سەمىمىي سۆھبەتلەشتى. چۈشتىن بۇرۇن سائەت توققۇز يېرىمىدىن ئون يېرىمغىچە تاشقى ئىشلار مىنىستىرى ئى. سىراپايېۋ بىلەن بىر سائەت سۆھبەتلەشتۇق. ئۇ ئالدى بىلەن جۇڭگو خەلق قۇرۇلتىيى ۋەكىللىرى ئۆمىكىنىڭ زىيارەتكە كەلگەنلىكىنى قارشى ئالدىغانلىقىنى بىلدۈردى. ئۇ جۇڭگو بىلەن بولغان دوستانە ھەمكارلىق مۇناسىۋىتىنىڭ راۋاجلىنىشىنى، بولۇپمۇ توقۇمىچىلىق، يېنىك سانائەت، يېمەك - ئىچمەك سانائىتى قاتارلىق ساھەلەردە ھەمكارلىشىشنى، بىرلىكتە كارخانا قۇرۇشنى ئۈمىد قىلىدىغانلىقىنى بىلدۈردى.



بىز ئۇنىڭغا ئېلىمىزنىڭ ئىسلاھات - ئېچىۋېتىش، جۇڭگوچە سوتسىيالىستىك بازار ئىگىلىكىنى قۇرۇش فاڭجېننى ۋە ئۇتۇقلارنى تونۇشتۇردۇق. ئۇ، جۇڭگونىڭ ئىسلاھات - ئېچىۋېتىشنىڭ قىرغىزىستان ئۈچۈنمۇ ئەينەكلىك ئەھمىيىتى بار ئىكەن، دەپ ھېسابلىدى. چۈشتىن كېيىن، ۋەكىللەر ئۆمىكىمىز قىرغىزىستان جۇمھۇرىيىتى زۇڭلىسى چىڭخىزۇۋ بىلەن ئۇچراشتى ۋە مۆھبەتلەشتى. بىز ئۆتكەن يىلى قىرغىزىستان رەھبەرلىرىنىڭ جۇڭگونى زىيارەت قىلغانلىقى ۋە شۇ چاغدا ئىمزالانغان كېلىشىملەر ئۈستىدە توختالغىنىمىزدا، ئۇ شۇ قېتىمقى زىيارەتنىڭ نەتىجىلىرىدىن ۋە كېلىشىملەرنىڭ ئىجرا قىلىنىش ئەھۋالىدىن مەمنۇن ئىكەنلىكىنى بىلدۈردى. قاتناش، ئاساسىي ئەسلىھەلەر قۇرۇلۇشى قاتارلىق جەھەتلەردىكى ھەمكارلىقنى يەنىمۇ كۈچەيتىشنى ئۈمىد قىلدى. بىز مۇنۇلارنى تەكىتلىدۇق: جۇڭگو قىرغىزىستاننى ئۆز ئىچىگە ئالغان ئەتراپىمىزدىكى دۆلەتلەر بىلەن بولغان ئىقتىساد، سودا جەھەتلەردىكى ھەمكارلىققا ئىنتايىن ئەھمىيەت بېرىدۇ. جۇڭگو ھۆكۈمىتى ھەرقايسى رايونلار، تارماقلارنىڭ باراۋەر، ئۆزئارا مەنپەئەت يەتكۈزۈش ئاساسىدا قىرغىزىستان بىلەن ئىقتىساد - سودا ھەمكارلىقىنى يولغا قويۇشنى تولۇق قوللايدۇ. جۇڭگو ئىقتىسادىي قۇرۇلۇش قەدىمىنى تېزلىتىپ، دۇنيادىكى ئەللەر بىلەن بولغان ئىقتىساد - سودا جەھەتتىكى بېرىش - كېلىشىنى يەنىمۇ كېڭەيتىمەكتە. جۇڭگونىڭ غەربىي شىمال رايونىنىڭ ئىسلاھات، ئېچىۋېتىش سۈرئىتىمۇ تېزلىتىلمەكتە. بۇ بىزنىڭ ئىقتىسادىي سودىمىز ئۈچۈن پايدىلىق شەرت - شارائىت يارىتىپ بەردى. بىز ئىككى تەرەپنىڭ ئورتاق تىرىشچانلىقى ئارقىلىق ئىككى دۆلەت ئىقتىسادىي سودا ھەمكارلىقىنىڭ جەزمەن تەدرىجىي يېڭى بىر سەۋىيىگە يېتىشىگە ئىشىنىمىز. ئىككى دۆلەت ئىقتىسادىي سودا پائالىيىتىدە يۈز بەرگەن مەسىلىلەرنى كېڭىتىش ئارقىلىق ھەل قىلغىلى بولىدۇ، دەپ ھېسابلايمىز. ئىككى تەرەپنىڭ جۇڭگو - قىرغىزىستان ئوتتۇرىسىدا ئەمدىلا باشلانغان ئىقتىسادىي سودا ھەمكارلىق مۇناسىۋىتىنى قەدىرلەشنى ھەمدە تىرىشىپ ئىلگىرى سۈرۈشنى ئۈمىد قىلىمىز. مەدەنىيەت، ئىلىم - پەن، مائارىپ قاتارلىق ساھەلەردىكى ھەمكارلىقىمۇ ئۈزلۈكسىز راۋاجلاندىرۇشنى ھەمدە تېخىمۇ چوڭ نەتىجىلەرنى قولغا كەلتۈرۈپ، جۇڭگو - قىرغىزىستان ئىككى دۆلەت خەلقىنىڭ دوستلۇقىنى تېخىمۇ ئىلگىرى سۈرۈشنى تىلەيمىز. جۇڭگو - قىرغىزىستان چېگرىداش دۆلەتلەر، ئىككى تەرەپنىڭ ھەمكارلىشىشىدىكى يوشۇرۇن كۈچ ناھايىتى چوڭ، بۇنداق يوشۇرۇن كۈچ تولۇق جارى قىلدۇرۇلۇپ، ئىقتىساد، پەن - تېخنىكا قاتارلىق جەھەتلەردىكى ھەمكارلىق كېڭەيتىلسە، ئىككى دۆلەت خەلقىگە پايدىلىق بولىدۇ.

شۇ كۈنى كەچتە، ۋەكىللەر ئۆمىكىمىز زۇڭتۇڭ مەھكىمىسىگە بېرىپ، قىرغىزىستان جۇمھۇرىيىتى پارلامېنتىنىڭ باشلىقى - ئالىي سوۋېتىنىڭ رەئىسى م. شېرىمقۇلوۋنى زىيارەت قىلدۇق. شېرىمقۇلوۋ 1990 - يىلى 12 - ئايدا جۇمھۇرىيەت ئالىي سوۋېتىنىڭ رەئىسى بولغانىكەن. بۇنىڭ ئالدىدا ئۇ ئىلگىرى - ئاخىرى قىرغىزىستان كومپارتىيىسى مەركىزىي كومىتېتى نازارەت كومىتېتىنىڭ سېكرېتارى ۋە مەركىزىي كومىتېت سېكرېتارى، مەركىزىي بىۋىرو ئەزاسى بولغانىكەن. ئۇ ياش چاغلىرىدا ئىشچى، جەڭچى بولۇپتۇ، 1967 - يىلى قىرغىزىستان دۆلەت داشۆسىنى پۈتتۈرگەندىن كېيىن، يەنە موسكۋا داشۆسىدە بىلىم ئاشۇرۇپ، پەلسەپە پەنلىرىنىڭ كاندىداتى ئۇنۋانىغا ئېرىشىپتۇ. 1970 - يىلى ئانا مەكتىپىگە قايتىپ كېلىپ ئوقۇتقۇچىلىق، كېيىن يەنە مەكتەپ رەھبەرلىكى خىزمەتلىرىنى ئىشلەپتۇ. پارتىيە مەركىزىي كومىتېتىنىڭ مائارىپ، تەشۋىقات تارماقلىرىدا مەسئۇل خىزمەت ئۆتەپتۇ. ئۇ تولىمۇ



سەپايە، ئالىم سالاپەتلىك كىشى ئىكەن. سۆھبىتىمىز ئىنتايىن سەمىمىي، دوستانە كەيپىياتتا ئۆتتى.

شېرىمقۇلوۋ جۇڭگو خەلق قورۇلتىيىسى ۋەكىللىرى ئۆمىكىنى قارشى ئالدىغانلىقىنى بىلدۈرگەندىن كېيىن، بۈگۈنكى ئۇچرىشىشىمىز تولىمۇ ئەھمىيەتلىك، ئۇ جۇڭگو - قىرغىزىستان ئىككى دۆلەت پارلامېنتلىرى ئوتتۇرىسىدىكى ھەمكارلىقنىڭ تېخىمۇ چوڭقۇرلاشقانلىقىنى كۆرسىتىدۇ، دەيدى. ئۇ قىرغىزىستان جۇمھۇرىيىتى زۇڭتۇڭى ئاقايېۋنىڭ ۋەكىللىرى ئۆمىكىنى باشلاپ جۇڭگونى زىيارەت قىلغاندا ئىككى دۆلەت ھۆكۈمەتلىرى ئىمزالىغان كېلىشىملەرنىڭ ئىككى دۆلەت ئوتتۇرىسىدىكى دوستانە ھەمكارلىق ئۈچۈن ئاساس ياراتقانلىقىنى تەكىتلىدى. ئۇ، جۇڭگو دۇنيادا قىرغىزىستان جۇمھۇرىيىتىنى ئېتىراپ قىلغان تۇنجى تۈركۈمكى دۆلەتلەرنىڭ بىرى بولۇپلا قالماستىن، تېزلىكتە بېشكەكتە باش ئەلچىخانا قۇرغان، دەيدى. ئارقىدىن، رەئىس شېرىمقۇلوۋ ئۆزىنىڭ ۋەكىللىرى ئۆمىكىنى باشلاپ جۇڭگونى زىيارەت قىلغانلىقىنى ۋە بېيجىڭ، شاڭخەي، گۇاڭجۇ قاتارلىق جايلارنى ئېكسكۇرسىيە قىلغان چاغدىكى ئەھۋاللارنى ئەسلەپ، جۇڭگونىڭ قىزغىن كۈتۈۋالغانلىقىغا رەھمەت ئېيتتى. ئۇ، جۇڭگونىڭ نۇرغۇن ئىشلىرىنى ئۈلگە قىلىشقا ۋە ئۆگىنىشكە ئەرزىيدىكەن، دەپ ھېسابلىدى. ئۇ مۇنداق دەيدى: بىز جۇڭگونىڭ ئىسلاھاتىغا ئىنتايىن ئەھمىيەت بېرىمىز. سىياسىي ئىسلاھات بىلەن ئىقتىسادىي ئىسلاھات ماسلاشتۇرۇلمىسا، ئاقىۋىتى ياخشى بولمايدۇ. شېرىمقۇلوۋ قىرغىزىستاننىڭ نۆۋەتتىكى ئەھۋالىنى قىسقىچە تونۇشتۇرۇپ ئۆتتى. مايدا جۇمھۇرىيەت مۇستەقىل بولغاندىن كېيىن يېڭىدىن تۈزۈلگەن ئاساسىي قانۇن ماقۇللىنىپتۇ. 10 - مايدا دۆلەت پۇلى «سوم» تارقىتىلىپتۇ. قىرغىزىستان مۇستەقىللىققا ئېرىشىپ يېڭى تەرەققىيات باسقۇچىغا قەدەم قويۇپتۇ. شېرىمقۇلوۋ سۆزىدە قىرغىزىستان خەلقىنىڭ ئىپتىخارى ۋە نۆۋەتتىكى ۋاقىتلىق قىيىنچىلىقلارنى يېڭىش ئىرادىسىنى بىلدۈرۈپ ئۆتتى.

رەئىس شېرىمقۇلوۋ قىرغىزىستان جۇمھۇرىيىتى پارلامېنتىنىڭ خىزمەت ئەھۋالىنى تونۇشتۇردى. قىرغىزىستان مۇستەقىل بولغاندىن كېيىن، قانۇن تۇرغۇزۇش ئورگىنى سۈپىتىدىكى ئالىي سوۋېت ئۆز رولىنى داۋاملىق جارى قىلدۇرۇپ، قانۇن تۇرغۇزۇش، مەمۇرىيەت ۋە ئەدلىيىدىن ئىبارەت ئۈچ ھوقۇقنى ئايرىۋېتىشتە نۇرغۇن خىزمەت ئىشلەپتۇ. ئۇ مۇنداق دەيدى: ئىسلاھاتتا، پارلامېنتنىڭ ۋەزىپىسى تېخىمۇ مۇھىم بولۇپ قالدى، ئۇ، ھەرقايسى سىياسىي پارتىيىلەر، تارماقلار بىلەن كېڭىشىشنى ئۈيۈشتۈرۈپ، ھەر خىل سىياسەت، قانۇن - پەرمانلار ئارقىلىق ئىسلاھاتنىڭ ئوڭۇشلۇق ئېلىپ بېرىلىشىغا كاپالەتلىك قىلىدۇ.

جۇڭگو - قىرغىزىستان مۇناسىۋىتى توغرىسىدا توختالغاندا، رەئىس شېرىمقۇلوۋ مۇنداق تەكىتلىدى: بىز جۇڭگو بىلەن بولغان ئىناق قوشنىدارچىلىق دوستانە مۇناسىۋەتنى ياخشى يولغا قويىمىز، بىز ئۈچۈن ئېيتقاندا، ئىككى دۆلەتنىڭ مۇناسىۋىتىنى راۋاجلاندۇرۇش ئىنتايىن مۇھىم. بىزمۇ بىرقانچە ئىقتىسادىي ئالاھىدە رايون (ئەركىن ئىقتىسادىي رايون) قۇردۇق، بۇنىڭ كۆپى جۇڭگو بىلەن چېگرىداش جايلاردا قۇرۇلغان. يېقىندا ئىككى دۆلەتنىڭ سودىسى كېڭەيدى، لېكىن، بىز قولغا كەلتۈرگەن نەتىجىلەر پەقەتلا باشلىنىش ھېسابلىنىدۇكى، ئاخىرقى نەتىجە ئەمەس.

مەن سۆزۈمدە جۇڭگو بىلەن قىرغىزىستان دىپلوماتىك مۇناسىۋەت ئورناتقاندىن كېيىن، ئىككى دۆلەت مۇناسىۋىتىنىڭ ئوڭۇشلۇق راۋاجلىنىۋاتقانلىقىنى، زۇڭتۇڭ ئاقايېۋ ۋە رەئىس شېرىمقۇلوۋلارنىڭ



جۇڭگودىكى زىيارىتىنىڭ مۇۋەپپەقىيەتلىك بولغانلىقى، ئىككى دۆلەت رەھبەرلىرىنىڭ جۇڭگو ۋە قىرغىزىستاننىڭ دوستانە، ئىناق قوشنىدارچىلىق ۋە ئۆزئارا مەنپەئەت يەتكۈزۈش ئاساسىدىكى ھەمكارلىق مۇناسىۋىتىنى راۋاجلاندۇرۇشقا ئىنتايىن ئەھمىيەت بېرىۋاتقانلىقىنى چۈشەندۈرىدىغانلىقىنى تەكىتلىدىم. مەن مۇنداق دېدىم: قىرغىزىستان ئوتتۇرا ئاسىيادىكى مۇھىم بىر دۆلەت، ئەتراپىمىزدىكى دۆلەتلەر بىلەن بولغان دوستانە، ھەمكارلىق مۇناسىۋىتىنى راۋاجلاندۇرۇش دۆلىتىمىز تاشقى سىياسىتىنىڭ بىر مۇھىم تەركىبىي قىسمى. جۇڭگو ھۆكۈمىتى دۆلەتلەرنى چوڭ ۋە كىچىك، كۈچلۈك ۋە ئاجىز، باي ۋە كەمبەغەل دەپ ئايرىماستىن، ئۇلارنىڭ خەلقئارا جەمئىيەتتە بىردەك باراۋەر بولۇشىنى ئىزچىل تەشەببۇس قىلىپ كەلمەكتە. چوڭ ۋە كىچىك دۆلەتلەرنىڭ ھەممىسىنىڭ ئارتۇقچىلىق ۋە كەمچىللىكلىرى بولىدۇ، ئۆزئارا بىر - بىرىنى ئەينەك قىلىپ ئارتۇقچىلىقلارنى قوبۇل قىلىپ، يېتەرسىزلىكلەرنى تولۇقلاش لازىم. بىز ھۆكۈمىتىڭلار يولغا قويغان ئىچكى - تاشقى سىياسەتلەرگە، خەلقئارا ئۆزلىرىنىڭ تاللىشىغا ھۆرمەت قىلىمىز.

بىز رەئىس شېرىمقۇلوۋغا 8 - نۆۋەتلىك خەلق قۇرۇلتىيىنىڭ ئەھۋالىنى تونۇشتۇردۇق. بىز بۇ قېتىمقى زىيارىتىمىز ئارقىلىق ئىككى دۆلەتنىڭ ۋە ئىككى دۆلەت خەلقىنىڭ ئۆزئارا چۈشىنىشى ۋە دوستلۇقىنىڭ يەنىمۇ چوڭقۇرلىشىشى، ئىككى دۆلەت پارلامېنتلىرى ئوتتۇرىسىدىكى كۆپ قاتلاملىق، كۆپ يوللۇق ھەمكارلىقنىڭ يەنىمۇ ئىلگىرى سۈرۈلۈشىنى ئۈمىد قىلدۇق. مەن رەئىس شېرىمقۇلوۋغا چىياۋشى ۋېييۈەنجاڭنىڭ سالامىنى يەتكۈزدۈم ھەمدە ئۇنىڭ مۇۋاپىق تاپقان ۋاقىتتا يەنە جۇڭگوغا شۇنداقلا شىنجاڭغا كۆرۈپ كېلىشكە بېرىشىنى قارشى ئالدىغانلىقىمىنى بىلدۈردۈم.

كۆرۈشۈشتىن كېيىن، رەئىس شېرىمقۇلوۋ كەچلىك زىياپەت بېرىپ ۋەكىللەر ئۆمىكىمىزنى كۈتۈۋالدى. ئۇ ئالدى بىلەن سۆز قىلىپ، جۇڭگو خەلق قۇرۇلتىيى ۋەكىللەر ئۆمىكىمىز قىزغىن قارشى ئالدىغانلىقىنى، جۇڭگو - قىرغىزىستان ئىككى دۆلەتنىڭ ئىناق قوشنىدارچىلىق دوستانە مۇناسىۋىتىنىڭ ئۈزلۈكسىز راۋاجلىنىشىنى تەلپىدىغانلىقىنى بىلدۈردى.

كەچلىك زىياپەتتە، مەن جاۋابەن سۆز قىلىپ، ئالدى بىلەن ۋەكىللەر ئۆمىكى ۋە ئۆز نامىدىن قىرغىزىستان ئالىي سوۋېتىنىڭ سەمىي تەكلىپىگە ۋە كاتتا كۈتۈۋالغىنىغا چىن دىلىمدىن تەشەككۈر ئېيتتىم. ئارقىدىنلا مۇنداق دېدىم: قىرغىزلار ئۇلۇغ مىللەت، ئەمگەكچان، باتۇر خەلق، قەدىمىي مەدەنىيەتكە، ئۇزاق تارىخقا ئىگە. مەشھۇر «ماناس» ئىپوسى، گۈزەل ئىسسىق كۆل ھەممىمىزگە تونۇش. جۇڭگو بىلەن قىرغىزىستاننىڭ تاغ - دەريالىرى بىر - بىرىگە تۇتاش بولۇپ، قەدىمدىن تارتىپلا دوستانە بېرىش - كېلىش قىلىپ كەلگەن. بىز شۇنى خۇشاللىق بىلەن كۆرمەكتىمىزكى، جۇڭگو ۋە قىرغىزىستان دىپلوماتىك مۇناسىۋەت ئورناتقاندىن كېيىن، ئىككى دۆلەتنىڭ مۇناسىۋىتى ئوخشۇشلۇق راۋاجلانماقتا، سىياسىي، ئىقتىساد، مەدەنىيەت قاتارلىق ساھەلەردىكى ھەمكارلىق ئۈزلۈكسىز كېڭەيمەكتە ھەمدە كۆرۈنەرلىك نەتىجىلەرنى قولغا كەلتۈرمەكتە. بىز قىرغىزىستان خەلقىنىڭ مىللىي مۇستەقىللىق، ئىقتىسادنى راۋاجلاندۇرۇش، رايون مۇقىملىقىنى ساقلاشتا كۆرسەتكەن تىرىشچانلىقىغا قول قويىمىز.

ئاندىن مۇنداق دېدىم: ئېلىمىزدە 1979 - يىلى ئىسلاھات، ئېچىۋېتىش يولغا قويۇلغاندىن بۇيان،



جۇڭگونىڭ قىياپىتىدە خايەت زور ئۆزگىرىشلەر بارلىققا كەلدى، ئىقتىسادىي قۇرۇلۇش ئۈزلۈكسىز راۋاجلىنىپ، خەلق تۇرمۇشى روشەن دەرىجىدە ياخشىلاندى. ھازىر جۇڭگو خەلقى ئىسلاھات قەدىمىنى تېزلىتىپ، سىرتقا ئېچىۋېتىشنى كېڭەيتىپ، سوتسىيالىستىك بازار ئىگىلىكىنىڭ يېڭى تۈزۈلمىسىنى بەرپا قىلماقتا. ئەلۋەتتە، بىز شۇنىمۇ تونۇپ يەتمەكتىمىزكى، ئالغا بېسىش يولىدا يەنە نۇرغۇنلىغان قىيىنچىلىق ۋە مەسىلىلەر بار، لېكىن بىز جۇڭگوچە سوتسىيالىستىك زامانىۋى دۆلەت قۇرۇشتىن ئىبارەت ئۇلۇغۋار نىشانغا جەزمەن يېتەلىشىمىزگە قەتئىي ئىشىنىمىز.

بۈگۈنكى دۇنيا تارىخىي بۇرۇلۇش دەۋرىدە تۇرماقتا، بۇ بىز ئۈچۈن يېڭى پۇرسەت ۋە خىرىس ئېلىپ كەلدى. جۇڭگو كۈچىنى مەركەزلەشتۈرۈپ سوتسىيالىستىك زامانىۋى قۇرۇلۇش ئېلىپ بارماقتا. بۇ، تىنچ خەلقئارا مۇھىتقا مۇھتاج. بىز مۇستەقىل، ئۆز - ئۆزىگە خوجا، تىنچلىق ئاساسىدىكى تاشقى سىياسەتنى يولغا قويىمىز، تىنچ بىللە تۇرۇشنىڭ بەش پىرىنسىپى ئاساسىدا دۇنيادىكى ھەرقايسى ئەللەر بىلەن بولغان دوستانە ھەمكارلىقنى راۋاجلاندۇرۇشنى خالايمىز. جۇڭگو قىرغىزىستان بىلەن بىرلىكتە تىنچ، مۇقىم، ئادىل، ئەقىلگە مۇۋاپىق بولغان خەلقئارا سىياسىي، ئىقتىسادىي تەرتىپ ئورنىتىش يولىدا ئۆز تۆھپىسىنى قوشۇشنى خالايدۇ.

كەچلىك زىياپەت باشتىن - ئاخىر قىزغىن، دوستانە كەيپىياتتا ئىككى سائەت داۋام قىلدى. مېھمان ۋە ساھىبخانلار جۇڭگو - قىرغىزىستان خەلقلىرىنىڭ ئەنئەنىۋى دوستلۇقى، ئىككى دۆلەتنىڭ دوستانە ھەمكارلىقى ئۈچۈن كەينى - كەينىدىن قەدەم كۆتۈرۈشتى.

### قىرغىزىستان جۇمھۇرىيىتىنىڭ سىياسىي تۈزۈمى

ۋەكىللەر ئۆمىكىمىز قىرغىزىستاننى زىيارەت قىلىشتىن بۇرۇنراق يەنى 1993 - يىلى 5 - مايدا قىرغىزىستان جۇمھۇرىيىتى 12 - نۆۋەتلىك ئالىي سوۋېتىنىڭ 12 - قېتىملىق يىغىنىدا قىرغىزىستان جۇمھۇرىيىتىنىڭ ئاساسىي قانۇنى ماقۇللىنىپتۇ.

بۇ ئاساسىي قانۇندا مۇنداق بەلگىلەنگەن: قىرغىزىستان جۇمھۇرىيىتى (قىرغىزىستان) قانۇنىي تۈزۈم ۋە دىنىدىن خالىي دۆلەت پىرىنسىپىدىكى ئىگىلىك ھوقۇقىغا ئىگە، بىرلىككە كەلگەن دېموكراتىك جۇمھۇرىيەت. دۆلەت ھوقۇقىنى قانۇن تۇرغۇزۇش ھوقۇقى، ئىجرا قىلىش ھوقۇقى، ئەدلىيە ھوقۇقىغا ئايرىش پىرىنسىپى يولغا قويۇلدى. جۇمھۇرىيەت زۇڭتۇڭى ئومۇمىي خەلق سايلاپ چىققان دۆلەت باشلىقىدۇر. زۇڭتۇڭ دۆلەتنىڭ بىرلىكىگە ۋە ئاساسىي قانۇن تۈزۈمىنىڭ تەۋرەنمەسلىكىگە، گراژدانلارنىڭ ھوقۇقى ۋە ئەركىنلىكىگە، دۆلەت ئورگانلىرىنىڭ بىردەك تەشكىللىنىپ فۇنكسىيەلىك ھوقۇقىنى يۈرگۈزۈشى ۋە ئۆزئارا ماسلىشىشىغا كاپالەتلىك قىلىدۇ.

جۇمھۇرىيەت پارلامېنتى قانۇن تۇرغۇزۇش ھوقۇقىنى يۈرگۈزىدۇ ۋە ھەمدە نازارەت قىلىش فۇنكسىيەسىنى ئادا قىلىدۇ.

پارلامېنتنىڭ ھوقۇقى مۇنۇلاردىن ئىبارەت:

1. ئاساسىي قانۇندىكى تەرتىپ بويىچە ئاساسىي قانۇننىڭ ماددىلىرىغا تۈزىتىش كىرگۈزۈش ۋە ئۇنى تولۇقلاش؛

2. قانۇن ئارقىلىق ئۇنىڭغا تۈزىتىش كىرگۈزۈش ۋە تولۇقلاش، جۈملىدىن قانۇننىڭ يولغا قويۇلۇشىغا نازارەت قىلىش؛





3. ماقۇللانغان قانۇن مەكتۇپلىرىنى ئىزاھلاش؛
  4. ئىچكى - تاشقى سىياسەتلەرنىڭ ئاساسىي يۆنىلىشىنى بەلگىلەش؛
  5. جۇمھۇرىيەتنىڭ خام چوت ھېساباتى ۋە خام چوت ھېساباتىنىڭ ئىجرا قىلىنىش توغرىسىدىكى ھۆكۈمەتنى تەستىقلاش؛
  6. جۇمھۇرىيەتنىڭ پۇل سىستېمىسىنى بەلگىلەش؛
  7. قىرغىزىستان جۇمھۇرىيىتىنىڭ چېگرىسىنى ئۆزگەرتىش؛
  8. جۇمھۇرىيەتنى مەمۇرىي رايونلارغا بۆلۈش مەسلىھىتىنى قارار قىلىش؛
  9. جۇمھۇرىيەت زۇڭتۇڭىنى سايلىشىنى بەلگىلەش؛
  10. مەركىزىي سايلام كومىتېتىنى تەشكىللەش ۋە ئومۇمىي خەلق ھۆكۈمىتىنى يولغا قويۇش؛
  11. زۇڭتۇڭنىڭ كۆرسىتىشى بويىچە جۇمھۇرىيەت سوت مەھكىمىسىنىڭ باشلىقى، مۇئاۋىن باشلىقى ۋە يەتتە نەپەر سودىيىنى سايلاش؛
  12. زۇڭتۇڭنىڭ كۆرسىتىشى بويىچە جۇمھۇرىيەت ئالىي سوت مەھكىمىسى، ئالىي كېسىم سوت مەھكىمىسىنىڭ باشلىقى، مۇئاۋىن باشلىقى ۋە سودىيىلىرىنى سايلاش؛
  13. جۇمھۇرىيەت ھۆكۈمىتىنىڭ شتاتىنى تەستىقلاش؛
  14. جۇمھۇرىيەت زۇڭلىسى ۋە ھۆكۈمەت ئەزالىرى، باش تەپتىش، دۆلەت بانكىسى باشلىقىنى تەيىنلەش توغرىسىدىكى بۇيرۇقنى تەستىقلاش ۋە ھاكازالار.
- پارلامېنت باشلىقى ۋە مۇئاۋىن باشلىقلىرى يوشۇرۇن سايلاپ چىقىلىدۇ. پارلامېنت باشلىقى، مۇئاۋىن باشلىقلىرى ۋە ھەرقايسى كومىتېتلارنىڭ رەئىسلىرىدىن ھەيئەت رىياسىتى تەشكىل قىلىنىدۇ. ھەيئەت رىياسىتى پارلامېنت يىغىنلىرىنىڭ تەييارلىق خىزمىتىگە مەسئۇل بولىدۇ، ھەرقايسى دائىمىي كومىتېتلار ۋە ۋاقىتلىق كومىتېتلارنىڭ پائالىيەتلىرىنى ماسلاشتۇرىدۇ، جۇمھۇرىيەتنىڭ قانۇنلىرى ۋە دۆلەت پائالىيەتلىرىدىكى باشقا مۇھىم مەسلىھەت توغرىسىدا ئومۇمىي خەلقنىڭ مۇھاكىمە قىلىشىنى ئويۇشتۇرىدۇ. پارلامېنتتا ماقۇللانغان قانۇنلار ۋە باشقا قانۇن - پەرمانلارنى جاكارلايدۇ.
- ھەرقايسى كومىتېتلار ۋە ۋاقىتلىق كومىتېتلار قانۇن تۈزۈش خىزمىتىگە مەسئۇل بولىدۇ، پارلامېنت ھوقۇقى دائىرىسىدىكى مەسلىھەتلىرىنى دەسلەپكى قەدەمدە تەكشۈرۈپ مۇھاكىمە قىلىدۇ، پارلامېنتتا ماقۇللانغان قانۇن ۋە قارارلارنىڭ ئىزچىللاشتۇرۇلۇش ئەھۋالىنى نازارەت قىلىدۇ.
- پارلامېنتنىڭ ئۈچتىن ئىككى قىسمىدىن كۆپ ئەزالىرىنىڭ ماقۇللۇقىدىن ئۆتكۈزۈلگەن قارار ياكى ئومۇمىي خەلقنىڭ ھۆكۈم قىلغان نەتىجىسىگە ئاساسەن، پارلامېنتنى مۇددەتتىن بۇرۇن تارقىتىۋېتىشكە بولىدۇ.
- پارلامېنت ئەزالىرى، زۇڭتۇڭ، ھۆكۈمەت، ئالىي سوت مەھكىمىسى، ئالىي كېسىم سوت مەھكىمىسى قانۇن تۈرغۈزۈش تەكلىپىنى بېرىش ھوقۇقىغا ئىگە، 30 مىڭدىن ئارتۇق سايلىغۇچىمۇ قانۇن تۈرغۈزۈش تەكلىپىنى بەرسە بولىدۇ.
- ئاساسىي قانۇن بارلىق پارلامېنت ئەزالىرىنىڭ كۆپچىلىكىنىڭ ماقۇللۇقىدىن ئۆتكۈزۈلىدۇ. ئاساسىي قانۇنغا ئۆزگەرتىش كىرگۈزۈش ۋە ئۇنى تولۇقلاش بارلىق پارلامېنت ئەزالىرىنىڭ ئۈچتىن ئىككىسى



قىسمىدىن كۆپ ساندىكىسىنىڭ ماقۇللۇقىدىن ئۆتكۈزۈلۈشى كېرەك. 300 مىڭدىن ئارتۇق سايلىغۇچى ياكى ئۈچتىن بىر قىسمىدىن ئارتۇق پارلامېنت ئەزالىرىنىڭ تەلىپىگە ئاساسەن ئومۇمىي خەلقنىڭ ھۆكۈم قىلىشىنى ئۆتكۈزۈشكە بولىدۇ. قىرغىزىستان جۇمھۇرىيىتى ھۆكۈمىتى ۋە ئۇنىڭ قارمىقىدىكى مىنىستىرلىكلەر، كومىتېتلار، باشقۇرغۇچى تارماقلار ۋە يەرلىك مەمۇرىي دۆلەت ئورگانلىرى مەمۇرىي ھوقۇق يۈرگۈزىدۇ. قىرغىزىستان ھۆكۈمىتى - دۆلەتنىڭ ئالىي مەمۇرىي ئورگىنى، ئۇ زۇڭلى، مۇئاۋىن زۇڭلىلار، مىنىستىرلار ۋە دۆلەت كومىتېتى رەئىسىدىن تەشكىل قىلىنىدۇ. زۇڭتۇڭ ھۆكۈمەت خىزمىتىگە نازارەت قىلىدۇ ھەمدە ھۆكۈمەت يىغىنىغا رىياسەتچىلىك قىلىش ھوقۇقىغا ئىگە. زۇڭلى پارلامېنتقا ھۆكۈمەتنىڭ يىللىق خىزمەت دوكلاتىنى تاپشۇرىدۇ. پارلامېنت ھۆكۈمەتتىن ياكى ئۇنىڭ ئايرىم ئەزاسىدىن خىزمىتىنى دوكلات قىلىشىنى تەلەپ قىلىش ھوقۇقىغا ئىگە. قىرغىزىستاندا سوت مەھكىمىسىلا ئەدلىيە ھوقۇقىنى يۈرگۈزەلەيدىكەن. سوت مەھكىمىسى ئاساسىي قانۇن سوت مەھكىمىسى، ئالىي سوت مەھكىمىسى، ئالىي كېسىم سوت مەھكىمىسى ۋە ھەر دەرىجىلىك يەرلىك سوت مەھكىمىلىرىنى ئۆز ئىچىگە ئالىدىكەن. سوت مەھكىمىسى ۋە سودىيىلەرنىڭ ئورنى ئاساسىي قانۇن تەرىپىدىن بەلگىلىنىدىكەن. سودىيىلەر جۇمھۇرىيەت ئاساسىي قانۇنى ۋە قانۇنلىرىغا بويىنىدىكەن. جۇمھۇرىيەت ئاساسىي قانۇن سوت مەھكىمىسى، ئالىي سوت مەھكىمىسى ۋە ئالىي كېسىم سوت مەھكىمىسىنىڭ سودىيىلىرى جۇمھۇرىيەت زۇڭتۇڭىنىڭ كۆرسىتىشىگە ئاساسەن پارلامېنتتا سايلاپ چىقىلىدىكەن. قانۇن تۇرغۇزۇش، ئىجرا قىلىش ۋە ئەدلىيىدىن ئىبارەت ئۈچ ھوقۇقلۇق ئورگان ئۆز ھوقۇقلىرىنى مۇستەقىل يۈرگۈزىدىكەن، ئۇلارنىڭ ئاساسىي قانۇندا بېرىلگەن ھوقۇق دائىرىسىدىن چىقىپ كېتىشىگە بولمايدىكەن.

### شىنجاڭ بىلەن قوشنا ئىسسىق كۆل ۋە ئوش ئوبلاستلىرى

20 - ئىيۇل ئۆتكۈنچى يامغۇردىن كېيىن ھاۋا ئېچىلىپ كەتتى. ئەتىگەنلىك غىزادىن كېيىن، ۋەكىللەر ئۆمىكىمىز ئايروپىلان بىلەن ئىسسىق كۆل ئوبلاستىنى زىيارەت ۋە ئېكسكۇرسىيە قىلىشقا باردۇق. ئىسسىق كۆل ئوبلاستى جۇمھۇرىيەتنىڭ شەرقىي قىسمىغا جايلاشقان بولۇپ، شەرقىي جەنۇبى ئېلىمىزنىڭ شىنجاڭ رايونى بىلەن چېگرىلىنىدۇ. كۆلىمى 43 مىڭ 500 كۋادرات كىلومېتىر، نوپۇسى 427 مىڭ (1991 - يىل) ئىكەن. بۇ ئوبلاستتا كۆمۈر، قەلەي، ئوران، ۋىسمۇت، ھاك تېشى قاتارلىق كان بايلىقى بار ئىكەن. سۇ مەنبەسىمۇ ئىنتايىن مول بولۇپ، مەشھۇر تاغ كۆلى، ئىسسىق كۆل ۋە نەچچە مىڭلىغان چوڭ - كىچىك ئېقىن دەريالار بار ئىكەن. يەر ئاستى سۈيىمۇ كۆپ ئىكەن. ئىسسىق كۆل ئوبلاستىنىڭ سانائىتىدە كۆمۈر قېزىش، توك بىلەن تەمىنلەش، ماشىنىسازلىق، ماشىنا - توك، كېمىسازلىق، رېمونت - ياساش، ياغاچ ماتېرىياللىرىنى پىششىقلاپ ئىشلەش، قۇرۇلۇش ماتېرىياللىرى، يېنىك سانائەت، يېمەك - ئىچمەك قاتارلىق تارماقلىرى بار ئىكەن. يېزا ئىگىلىكىدە دانلىق زىرائەت، ياڭيۇ، قوناق ئاساسىي زىرائەت قىلىنغان تېرىقچىلىق ۋە قويچىلىق ئاساس قىلىنغان چارۋىچىلىق بار ئىكەن. ئالما، نەشپۈت، ئۆرۈك، ئالۇچا، شاپتۇل قاتارلىق مېۋىلىك دەرەخلەر بىر قەدەر ئومۇميۈزلۈك ئۆستۈرۈلىدىكەن. بېلىقچىلىقى خېلى تەرەققىي قىلغانىكەن.



ئىسسىق كۆل تەڭرىتاغ تىزمىلىرى ئىچىدىكى ئەڭ چوڭ كۆل بولۇپ، دېڭىز يۈزىدىن 1607.8 مېتىر ئېگىز، كۆلىمى 6236 كۋادرات كىلومېتىر، ئەڭ ئۇزۇن يېرى 220 كىلومېتىر، ئەڭ كەڭ يېرى 80 كىلومېتىر، ئەڭ چوڭقۇر يېرى 668 مېتىر، سىغىمچانلىقى دۇنيادىكى تاغ كۆللىرى ئىچىدە 1-ئورۇندا تۇرىدىكەن. كۆل ئىچىدە نۇرغۇن ئارىشاڭ بولۇپ، يىل بويى مۇز قاتمىغاچقا «ئىسسىق كۆل» ئاتالغانىكەن. كۆل سۈيى سۈپسۈزۈك بولۇپ، سەل تۈزلۈك ئىكەن. كۆلدە سازان، ترۇت قاتارلىق بېلىقلار كۆپ ئىكەن. كۆل بويىدا ئارىشاڭ، كان بۇلاقلىرى جىق بولغاچقا، نۇرغۇن ساناتورىيىلەر سېلىنىپتۇ. كۆل قارلىق تاغلار بىلەن قورشالغان بولۇپ، مەنزىرىسى گۈزەل، ھاۋاسى يېقىملىق مەشھۇر ساياھەت ۋە دەم ئېلىش ئورنى ئىكەن. ئىسسىق كۆلنىڭ يېنىدىكى قاراقول شەھىرى ئوبلاستىنىڭ مەركىزى، يېلىقچى ئاساسىي پورت شەھىرى، چولپانئاتا ساناتورىيە شەھىرى ئىكەن. چۈش بولاي دېگەندە، بىز چۈشكەن ئايروپىلان چولپانئاتا ئايروودرومىغا كېلىپ قوندى. ئوبلاست باشلىقى ۋە ئوبلاستلىق پارلامېنت باشلىقى ئايروودرومدا بىزنى كۈتۈۋالدى. سائەت 14دىن 30 مىنۇت ئۆتكەندە، بىز «موسكوۋا» ماركىلىق ساياھەت كېمىسىگە چۈشۈپ، بىپايان زۇمرەت دولقۇنلار ئىچىدە ئىككى سائەتتەك ئۈزۈپ، ئىسسىق كۆل مەنزىرىلىرىنى قانغۇچە تاماشا قىلدۇق. ئەتىسى ھاۋا ئوچۇق بولدى. بىز تەكلىپكە بىناھەن چولپانئاتا شەھىرىدىكى ئات بەيگىسى مەيدانىغا بېرىپ، ئات چاپتۇرۇش ۋە يورغا سېلىش مۇسابىقىسىنى «قىز قۇۋار» قاتارلىق ئويۇنلارنى يەنە بىر قېتىم كۆردۈك. چۈشتىن كېيىن ئوبلاست رەھبەرلىرى ۋە ئوبلاستلىق خەلق ۋەكىللىرى بىلەن سۆھبەت ئۆتكۈزدۈك. كەچقۇرۇن ئوشقا قاراپ ئوچتۇق، تەخمىنەن بىر سائەت ئون مىنۇتتا ئوش ئايروودرومىغا يېتىپ باردۇق. ئوش ئوبلاستىنىڭ رەھبەرلىرى ۋە خەلقى بىزنى قىزغىن قارشى ئالدى. ئوش ئوبلاستى قىرغىزىستاننىڭ غەربىي - جەنۇبىدا بولۇپ، ئېلىمىزنىڭ شىنجاڭ قىزىلسۇ قىرغىز ئاپتونوم ئوبلاستى بىلەن قوشنا. يەر مەيدانى 38 مىڭ 100 كۋادرات كىلومېتىر، نوپۇسى 1 مىليون 322 مىڭ ئىكەن (1991 - يىل). ئوش ئوبلاستىدا كان بايلىقلىرىدىن يېقىلغۇ ئەشپالسى ۋە رەڭلىك مېتاللار بار ئىكەن. يېقىلغۇ ئەشپالسىدىن كۆمۈر، نېفىت ۋە تەبىئىي گاز؛ رەڭلىك مېتاللاردىن ئاساسلىقى سۈرمە ۋە سىماب ئاندىن قالسا قوغۇشۇن، سىنك قاتارلىقلار بار ئىكەن. بۇندىن باشقا، يەنە كالىيلىق دالاشپاتى، يەرمومى ۋە گەج قاتارلىق غەيرىي مېتال كانلىرىمۇ بار ئىكەن. ئوش ئوبلاستىنىڭ سۇ مەنبەسى مول بولۇپ، نەچچە يۈزلىگەن چوڭ - كىچىك ئېقىن - دەريالىرى ھەم ئېگىز تاغلىرى، كۆللىرى ۋە مۇزلۇقلىرى بار ئىكەن. سايلىق رايونلىرىنىڭ يەر ئاستى سۈيىمۇ مول ئىكەن. ئوش ئوبلاستىنىڭ سانائىتىدە كانچىلىق، يېقىلغۇ ئەشپالسى، ماشىنىسازلىق، ئېلېكتر كۈچى، قۇرۇلۇش ماتېرىياللىرى، يېنىك سانائەت ۋە يېمەك - ئىچمەك قاتارلىق تارماقلار بار ئىكەن. يېزا ئىگىلىكى جەھەتتە دانلىق زىرائەت، پاختا ۋە تاماكا تېرىش جۈملىدىن تاغ فېرمىلىرى چارۋىچىلىقى بار ئىكەن. مەزكۇر ئوبلاستنىڭ كۆكتاتچىلىق ۋە باغۋەنچىلىكىمۇ بىر قەدەر تەرەققىي قىلغانىكەن.



چارۋىچىلىقىدا قويچىلىق ئاساسى ئورۇندا، پادىچىلىق ۋە بېلىقچىلىق 2 - ئورۇندا تۇرىدىكەن. بۇندىن باشقا، قوشچىلىق، ھەسەلچىلىك، يىپەكچىلىكلەرمۇ بار ئىكەن.

ئوش شەھىرى بۇ ئوبلاستنىڭ مەركىزى بولۇپ، قىرغىزىستاننىڭ 2 - چوڭ شەھىرى سانىلىدىكەن، ئاھالىسى 200 مىڭدىن كۆپ ئىكەن. ئوش - ئوتتۇرا ئاسىيادىكى ئەڭ قەدىمكى شەھەرلەرنىڭ بىرى، ئۇ 1000 يىللىق تارىخقا ئىگە بولۇپ، قەدىمكى يىپەك يولى ئۆتىدىغان جاي، شەھەر ئىچىدە قەدىمكى تارىخ ئىزلىرى ناھايىتى كۆپ، بۇ يەرگە قىرغىز ئىپوسى «ماناس» خاتىرە سارىيى سېلىنىپتۇ.

22 - ئىيۇل بىز سۇلايمان تېغىغا بېرىپ مۇزېينى ئېكسكۇرسىيە قىلدۇق. بۇ مۇزېي 1978 - يىلى پۈتۈپتۇ، ئۇنى سېلىشقا بەش يىل ۋاقىت سەرپ قىلىنىپتۇ. مۇزېي ئىككى قەۋەتلىك سۈنئىي بىر تاغ ئۆڭكۈرى بولۇپ، كۆلىمى تەخمىنەن 20 مىڭ كۋادرات مېتر چىقىدىكەن، تېمپېراتۇرىسى يىل بويى 14 - 15 سېلتسىيە گرادۇس ئارىلىقىدا ئۆزگەرمەي تۇرىدىكەن. مۇزېيدا بۇنىڭدىن 3000 يىل بۇرۇنقى ساپال قاچىلار، تاش پىچاق ۋە باشقا كۆچمەن چارۋىچىلىق ئىشلەپچىقىرىش قوراللىرى، تۇرمۇش بۇيۇملىرى قويۇلۇپتۇ. سۇلايمان تېغى كىشىلەر تاۋاپ قىلىدىغان مۇقەددەس جاي ئىكەن. رىۋايەتلەردە دېيىلىشىچە، ئۇ يەردە بىر تېۋىپ بىلەن سۇلايمان ئىسىملىك بىر پەيغەمبەر تۇرغانىكەن، كىشىلەر، ئۇنى ھەممە كېسەلگە شىپالىق تاپالايدۇ دەپ قارايدىكەن. شۇڭا، ھەر يىلى مىڭلىغان - تۈمەنلىگەن كىشىلەر بۇ يەرگە كېلىپ ئۇنىڭغا سېغىنىپ شىپالىق تىلەپ، تىنچ - ئامان قىلىشنى تىلاۋەت قىلىدىكەن. ئېيتىشلارغا قارىغاندا، بۇ يەرگە ئىككى قېتىم تاۋاپ قىلىپ كەلسە، بىر قېتىم مەككىگە بارغانغا تەڭ بولارمىش.

قىرغىزىستاننىڭ ئىقتىسادى ۋە تاشقى ئىقتىساد - سودا مۇناسىۋىتى

قىرغىزىستاننىڭ ئىجتىمائىي ئىقتىسادى سوۋېت ئىتتىپاقى دەۋرىدە زور تەرەققىياتلارغا ئېرىشكەن. ئىنقىلابتىن بۇرۇنقىغا سېلىشتۇرغاندا، نەتىجىلەر ئىنتايىن كۆرۈنەرلىك بولغان. ئۆكتەبىر ئىنقىلابىدىن بۇرۇن قىرغىزىستان چارروسىيە ئىمپېرىيىسىنىڭ قالاق بىر چېگرا رايونى ئىكەن. چارۋىچىلىق ئاساسلىق ئىقتىسادىي تارمىقى بولۇپ، ئېكسپورت جەھەتتە دانلىق زىرائەت ۋە پاختا ئانچە كۆپ تېرىلمايدىكەن. سانائىتى ئىنتايىن قالاق بولۇپ، ئەينى ۋاقىتتا بىر نەچچە كىچىك تىپتىكى كۆمۈر كېنى بىلەن تۈز مەيدانى جۈملىدىن دېھقانچىلىق، چارۋىچىلىق مەھسۇلاتلىرىنى پىششىقلاپ ئىشلەيدىغان ئاز ساندىكى ئىشخانىلارلا بار ئىكەن. سوۋېت ھاكىمىيىتى قۇرۇلغاندىن كېيىن، پۈتۈن سوۋېت ئىتتىپاقىنىڭ بىر تۇتاش پىلانلىشى ۋە زور كۈچ بىلەن ياردەم قىلىشى ئاستىدا سوتسىيالىستىك ئىقتىسادىي قۇرۇلۇش قانات يايدۇرۇلۇپتۇ. سانائەت جەھەتتە رەڭلىك مېتال، ئېلېكتر كۈچى، كانچىلىق، ماشىنىسازلىق، پاختا پىرىسلاش، شېكەر ياساش، توقۇمىچىلىق، قۇرۇلۇش ماتېرىياللىرى قاتارلىق ئىشلەپچىقىرىش تارماقلىرى تەدرىجىي بەرپا قىلىنىپتۇ ۋە تەرەققىي قىلىپتۇ؛ شۇنىڭ بىلەن بىر ۋاقىتتا، كوللېكتىپلىشىش ئاساسىدا چارۋىچىلىقى ۋە تېرىقچىلىقى راۋاجلاندىرۇلۇپتۇ. بۇ مەزگىلدە مەدەنىيەت، مائارىپ ۋە سەھىيە ئىشلىرىمۇ ماس ھالدا راۋاجلىنىپتۇ. خەلقنىڭ ماددىي، مەدەنىي تۇرمۇشى رۇشەن ھالدا ئۆستۈرۈلۈپتۇ. جۇمھۇرىيەتنىڭ قىياپىتىدە ناھايىتى زور ئۆزگىرىشلەر بارلىققا كېلىپتۇ. سابىق سوۋېت ئىتتىپاقىنىڭ ئوتتۇرا ئاسىيا رايونىدا قىرغىزىستاننىڭ ئىقتىسادىي كۈچى قازاقىستان ۋە ئۆزبېكىستاننىڭ كەينىدە،





تۈركمەنىستان ۋە تاجىكىستاننىڭ ئالدىدا بولۇپ، ئوتتۇرا ئورۇندا تۇرغانىكەن. لېكىن پۈتۈن سوۋېت ئىتتىپاقى دائىرىسىدە ئۇنىڭ ئىقتىسادىنىڭ تەرەققىيات سەۋىيىسى پەنلا بىرقەدەر قالاق بولغانىكەن. ئوتتۇرا ئاسىيادىكى باشقا دۆلەتلەرگە ئوخشاش، قىرغىزىستان خەلق ئىگىلىكى ئىقتىسادى تارماقلىرىنىڭ نىسبىتىمۇ بىر - بىرىگە ماس ئەمەس، ئېغىر سانائەت، يېنىك سانائەت، يېزا ئىگىلىكى قۇرۇلمىسى تەڭپۇڭ ئەمەس ئىكەن؛ ئېغىر سانائەت، بولۇپمۇ رەڭلىك مېتاللورگىيە سانائىتى تەرەققىياتىنىڭ مۇھىم نۇقتىسى ئىكەن؛ يېنىك سانائەت، بولۇپمۇ پىششىقلاپ ئىشلەش سانائىتىنىڭ تەرەققىياتى ئارقىدا ئىكەن. يېزا ئىگىلىكى ئۈزۈندىن بېرى يۈكسەلمەپتۇ؛ سودا، مۇلازىمەت ئىشلىرى خېلىلا ئاجىز ئىكەن. قىرغىزىستان جۇمھۇرىيىتىنىڭ سىياسى جەھەتتە مۇستەقىللىققا ئېرىشكەندىن كېيىن، ئىقتىسادى جەھەتتە تامامەن مۇستەقىل بولۇپ كېتىشى قىيىنغا توختاۋېتىپتۇ. ئۇنىڭ ئۆزىدە بىر قەدەر مۇكەممەل خەلق ئىگىلىكى سىستېمىسى كەمچىل بولغانلىقتىن نۇرغۇنلىغان ئىشلەپچىقىرىش ماتېرىياللىرى ۋە تۇرمۇش ماتېرىياللىرىنى چەتتىن ئېلىپ كىرىشكە تايىنىدىكەن. سوۋېت ئىتتىپاقى پارچىلانغاندىن كېيىن ئەسلىدىكى جۇمھۇرىيەتلەر ئارا بولغان ئىقتىسادى مۇناسىۋەت ئۈزۈلۈپ كەتكەچكە، مەيلى ئۇنىڭغا كېرەكلىك ماشىنا - ئۈسكۈنە قاتارلىق ئىشلەپچىقىرىش ماتېرىياللىرى ياكى ئۇلاردا كەمچىل بولۇۋاتقان خەلق تۇرمۇشى ئىستېمال بۇيۇملىرى بولسۇن ۋاقتىدا ھەم تولۇق تەمىن قىلىنماي، سانائەت كارخانىلىرىنىڭ ئىشلەپچىقىرىشى ۋە خەلق ئاممىسىنىڭ تۇرمۇشىغا ئېغىر تەسىر كۆرسىتىۋېتىپتۇ. جۇمھۇرىيەتنىڭ ئىچكى قىسمىدا، ئىقتىساد ئىسلاھ مەزگىلىدە تۇرۇۋاتقان، يۇقىرى دەرىجىدە مەركەزلەشتۈرۈلگەن پىلانلىق ئىگىلىك بازار ئىگىلىكىگە ئۆتۈۋاتقان، ئىقتىسادنىڭ يېڭى بىر يۈرۈش ئايلىنىش مېخانىزمى تېخى بەرپا قىلىنمىغان بولغاچقا، ئىقتىساد توختاپ قېلىش ھالىتىدىن مەنپىي ئۆسۈشكە يۈزلىنىپتۇ. ئىشلەپچىقىرىش جىددىي تۆۋەنلەپ، مالىيە ئەھۋالى ناچارلاپ، يامان خاراكتېرلىك پۇل پاخاللىقى كېلىپ چىقىپ، بازار تەمىنلىشى جىددىيلىشىپ، خەلقنىڭ تۇرمۇش سەۋىيىسى ئومۇميۈزلۈك تۆۋەنلەپ كېتىپتۇ. يېقىنقى ئىككى يىلدىن بۇيان، ۋەكىللەر ئۆمىكىمىز زىيارەتكە بارغان مەزگىلدەمۇ، ئىقتىسادى ۋەزىيەت ئىزچىل تۈردە خېلىلا ئېغىر بولۇۋاتقانىكەن. 1993 - يىل 1 - ئايدىن 7 - ئايغىچە خەلق ئىگىلىكى كىرىمى % 23.3، سانائەت مەھسۇلاتلىرى قىممىتى % 28، يېزا ئىگىلىك مەھسۇلاتلىرى % 12 تۆۋەنلەپتۇ؛ ئىشسىزلىق سانى سانائەت تارماقلىرىدا ئىشلەۋاتقانلارنىڭ % 26 نى ئىگىلەيدىكەن؛ كۈندىلىك ئىستېمال بۇيۇملىرىنىڭ باھاسى زور دەرىجىدە ئۆرلەپتۇ، ئوتتۇرا ھېساب بىلەن ئېيىغا ئۆسۈش نىسبىتى % 18.2 ئىكەن. شۇ چاغدا جۇمھۇرىيەتنىڭ يېڭى پۇلى «سوم» نىڭ تارقىتىلغىنىغا ئەمدىلا ئىككى ئاي بولغانىكەن. بىر «سوم» تارقىتىلغان چاغدا 200 رۇبلىغا، 0.25 ئامېرىكا دوللىرىغا تەڭ ئىكەن. بىز بارغان چاغدا ئاللىقاچان قىممىتى تۆۋەنلەپ، 150 رۇبلىغا ياكى 0.1 ئامېرىكا دوللىرىغا تەڭ بولۇپ قاپتۇ. بىز ئوشتىكى ئەڭ چوڭ ئەركىن بازارنى ئېسكۈرسىيە قىلدۇق. مال باھاسى، بولۇپمۇ كىيىم - كېچەك ۋە كۈندىلىك ئىستېمال بۇيۇملىرىنىڭ باھاسى بىر قەدەر يۇقىرى. قوي، كالا، گۆشى ۋە كۆكتات باھاسى ئەرزانراق ئىكەن. سانائەت جۇمھۇرىيەتنىڭ خەلق ئىگىلىكىدە مۇھىم ئورۇن تۇتىدىكەن، 130 دىن ئارتۇق تارماق،



500 دىن ئارتۇق چوڭ ۋە ئوتتۇرا تىپتىكى كارخانا بار بولۇپ، سانائەت مەھسۇلاتلىرى قىممىتى سانائەت، يېزا ئىگىلىكى مەھسۇلاتلىرى ئومۇمىي قىممىتىنىڭ تەخمىنەن %60 نى ئىگىلەيدىكەن. ئاساسىي سانائەت تارماقلىرىدىن يېقىلغۇ ئەشياسى، رەڭلىك مېتال، ماشىنىسازلىق ۋە مېتال پىششىقلاپ ئىشلەش، ئېلېكتر ئېنېرگىيە، قۇرۇلۇش ماتېرىياللىرى، يېنىك سانائەت، يېمەك - ئىچمەك سانائىتى قاتارلىقلار بار ئىكەن.

رەڭلىك مېتاللورگىيە سانائىتى جۇمھۇرىيەتتىكى ئەڭ كۆرۈنەرلىك سانائەت تارمىقى ھېسابلىنىدىكەن. سۈرمە، سىماب مېتاللىرىنى قېزىش ۋە تاۋلاش جەھەتتە، قىرغىزىستان سابىق سوۋېت ئىتتىپاقىدا ئالدىنقى ئورۇندا تۇرغانىكەن. 1936 - يىلى چوڭ تىپتىكى قەدىمجاى سۈرمە كېنى ئېچىلىشقا باشلاپتۇ، 1941 - يىلى مۇشۇ كان ئاساسىدا زامانىۋى رەڭلىك مېتاللورگىيە بىرلەشمە كارخانىسى قۇرۇلۇپتۇ. 1942 - يىلى ھەيدار كەن سۈرمە - سىماب كېنى ئاساسىدا چوڭ تىپتىكى سۈرمە - سىماب بىرلەشمە كارخانىسى قۇرۇلۇپتۇ. كېيىن يەنە سۈرمە، سىماب كانلىرىنى قازىدىغان بىر تۈركۈم كارخانىلار كەينى - كەينىدىن قۇرۇلۇپتۇ. شۇنىڭ بىلەن بىر ۋاقىتتا بىر قانچە قوشۇغۇن، سىنك كانلىرىمۇ ئېچىلىپتۇ. رەڭلىك مېتال كان بايلىقى مول بولغاچقا، رەڭلىك مېتاللورگىيە سانائىتىنى راۋاجلاندۇرۇشنىڭ يوشۇرۇن كۈچى زور ئىكەن.

يېقىلغۇ ئەشياسى ئېنېرگىيىسى سانائىتىدە كۆمۈر سانائىتى ھەممىدىن مۇھىم ھېسابلىنىدىكەن. شىمالىي تەڭرىتاغ ۋە جەنۇبىي تەڭرىتاغدىن ئىبارەت ئىككى كۆمۈر ئىشلەپچىقىرىش رايونىغا قاپاق، جەنۇبىي ئىسسىق كۆل، ئۆزدەڭ قاتارلىق كۆمۈرلۈكلەر جايلاشقانىكەن. ھازىر، كۆمۈر كانلىرىنىڭ ھەممىسىدە زامانىۋى كۆمۈر قېزىش ئۈسكۈنىلىرى قوللىنىلىپ، قېزىشتىن تارتىپ توشۇشقا بولغان پۈتكۈل ئىشلەپچىقىرىش جەريانى ماشىنىلاشتۇرۇلۇپ بولۇپتۇ. يېقىنقى يىللار مابەينىدە، تەبىئىي كۆمۈر مەھسۇلات مىقدارى داۋاملىق تۆۋەنلەپ، مەملىكەت بويىچە يىلىغا تەخمىنەن 3 مىليون 500 مىڭ توننا ئىشلەپچىقىرىلىپتۇ، ئەڭ كۆپ بولغاندا 4 مىليون توننىغا يېتىپتۇ. قىرغىزىستاننىڭ نېفىت سانائىتىنىڭ كۆلىمى چوڭ ئەمەس ئىكەن. نېفىت ۋە گاز مەھسۇلات مىقدارى يىللىق تۆۋەنلەپ، ھازىرقى يىللىق نېفىت مەھسۇلاتى ئاران 100 مىڭ توننا ئەتراپىدا، تەبىئىي گاز مەھسۇلاتى تەخمىنەن 100 مىليون كۇب مېتىر ئىكەن.

قىرغىزىستاننىڭ ئېلېكتر ئېنېرگىيە سانائىتى ناھايىتى تېز تەرەققىي قىلغانىكەن. جۇمھۇرىيەت مول سۈكۈچى مەنبەسىدىن پايدىلىنىپ، ئىلگىرى - ئاخىرى بىر تۈركۈم سۇ ئېلېكتر ئىستانسىلىرىنى قۇرۇپتۇ، بۇنىڭ ئىچىدە، ئۇرۇشتىن كېيىن قۇرۇلغان ئۇچقورغان سۇ ئېلېكتر ئىستانسىسى (180 مىڭ كىلوۋاتلىق)، نارىن دەرياسى ئۈستىدە قۇرۇلغان تۆت سۇ ئېلېكتر ئىستانسىسى (جەمئىي 2 مىليون 220 مىڭ كىلوۋاتلىق)، 1971 - يىلى قۇرۇلغان ئاتبېشى سۇ ئېلېكتر ئىستانسىسى (40 مىڭ كىلوۋاتلىق)، 1976 - يىلى قۇرۇلغان توقتوغۇل سۇ ئېلېكتر ئىستانسىسى (جەمئىي 1 مىليون 200 مىڭ كىلوۋاتلىق)، 1982 - يىلى توك بېرىشكە باشلىغان كورپەساي سۇ ئېلېكتر ئىستانسىسى (جەمئىي 800 مىڭ كىلوۋاتلىق) قاتارلىقلار بار. چوڭ تىپتىكى ئوت كۈچى ئېلېكتر ئىستانسىلىرىدىن بېشكەك ئوت كۈچى ئېلېكتر ئىستانسىسى (400 مىڭ كىلوۋاتلىق)، ئوش ئوت كۈچى ئېلېكتر ئىستانسىسى (75 مىڭ كىلوۋاتلىق) قاتارلىقلار بار ئىكەن. ھازىر پۈتۈن مەملىكەتنىڭ توك بېرىش مىقدارى 14 مىليارد كىلوۋات



مائەتكە يېتىپ، ئۆز مەملىكىتىنىڭ ئېھتىياجىنى قامدىغاندىن تاشقىرى، قوشنا مەملىكەتلەرگىمۇ بىر قىسىم توك كۈچىنى چىقىرىدىكەن.

قىرغىزىستاننىڭ ماشىنىسازلىق ۋە مېتال پىششىقلاپ ئىشلەش سانائىتى تېز تەرەققىي قىلىپلا قالماستىن، تۈرمىۈ خېلى كۆپ ئىكەن؛ ماشىنىسازلىق سانائىتىدە دېھقانچىلىق سايمانلىرى، ماشىنا توك، ئەسۋاب، كۆرسەتكۈچ سائەت، ئاپتوموبىل، سىمسىز ئېلېكترون قاتارلىق 13 كەسىپ، تېخنىكا ئۈسكۈنىلىرى بىر قەدەر ئىلغار چوڭ، ئوتتۇرا تىپتىكى ئىشلەپچىقىرىش كارخانىلىرىدىن 40 قا يېقىنى بولۇپ، بۇنىڭدا تەتقىق قىلىپ ياسالغان ۋە ئىشلەپچىقىرىلغان ئەلا سۈپەتلىك مەھسۇلاتلار ئوتتۇرا ئاسىيا ۋە سابىق سوۋېت ئىتتىپاقىنىڭ باشقا رايونلىرىغا، بەزىلىرى شەرقىي ۋە غەربىي ياۋروپامۇ ئاپىرىپ سېتىلغانىكەن.

قىرغىزىستاننىڭ قۇرۇلۇش ماتېرىياللىرى سانائىتى كىچىك كۆلەمدىن چوڭ كۆلەمگە قاراپ تەدرىجىي راۋاجلىنىپتۇ. ھازىر ئىشلەپچىقىرىلىۋاتقان قۇرۇلۇش ماتېرىياللىرىدىن خىش، ھاك، سېمونت، پولات چىۋىقلىق بېتوندىن ياسالغان تەييار ماتېرىيال، تاش پاختىلىق سېمونت تۇرۇبا، زىننەت تاختىسى، فارفور خىش، ئەينەك ۋە مەرمەر قاتارلىقلار بولۇپ، كۆپ قىسىم ئاساسىي قۇرۇلۇش ماتېرىياللىرى ئۆز مەملىكىتىنىڭ ئېھتىياجىدىن چىقالايدىكەن.

قىرغىزىستاننىڭ يېنىك سانائىتى پاختا پىرىلاش، پاختا توقۇمىچىلىق، يۇلك توقۇمىچىلىق، يىپەك توقۇمىچىلىق، ئىلمىچىلىق، تىككۈچىلىك، خورۇمچىلىق، موزدۇزلۇق، يۇلك - تېرىنى پىششىقلاپ ئىشلەش قاتارلىق تارماقلارنى ئۆز ئىچىگە ئالىدىكەن. پاختا ۋە يۇلك - تېرە قاتارلىق دېھقانچىلىق، چارۋىچىلىق مەھسۇلاتلىرىنى پىششىقلاپ ئىشلەش نىسبىتى بىر قەدەر چوڭ ئىكەن، چوڭقۇر پىششىقلاش ئىقتىدارى چەكلىك بولغاچقا، خېلى بىر قىسىم خام ئەشيا يەنىلا باشقا جۇمھۇرىيەتلەرگە ئاپىرىپ پىششىقلاپ ئىشلىنىدىكەن. چوڭ تىپتىكى توقۇمىچىلىق كارخانىلىرىدىن بىر قانچىسى بولۇپ، بىز ئېكسكۇرسىيە قىلغان بېشكەك يۇلك توقۇمىچىلىق بىرلەشمە كارخانىسى شۇلارنىڭ ئەڭ چوڭى ئىكەن. بۇ كارخانا 1963 - يىلى پۈتۈپ ئىشلەپچىقىرىشقا كىرىشكەن بولۇپ، ھازىر 5000 ئىشچى - خىزمەتچىسى بار ئىكەن، يىلىغا 11 مىليون كۋادرات مېتر يۇلك رەخت، 10 مىڭ توننىغا يېقىن يۇلك يىپ ئىشلەپچىقىرايدىكەن. بۇ كارخانا جۇمھۇرىيەتنىڭ پاي تۈزۈمى سىناق ئورنى بولۇپ، %51 پېيى دۆلەتكە، %49 نى كوللېكتىپقا مەنسۇپ ئىكەن. 4 - ئاۋغۇست بۇ كارخانىنىڭ پېيى بازارغا سېلىنىپ ئاشكارا خېرىدار چاقىرىپ سېتىلىدىكەن. بىز ئېكسكۇرسىيەگە بارغاندا، كارخانا رەھبەرلىرى ئۈسكۈنىلەرنى يېڭىلاپ، ئىشلەپچىقىرىشنى كېڭەيتمەكچى بولۇپ چەت ئەل سودىگەرلىرى بىلەن بىرلىشىپ مەبلەغ سېلىنغان كارخانا قۇرۇش ھەققىدە سۆھبەت ئۆتكۈزۈۋاتقانىكەن.

22 - ئىيۇل بىز ئوشتا بىر يىپەكچىلىك زاۋۇتىنى ئېكسكۇرسىيە قىلدۇق. بۇ زاۋۇت 1926 - قۇرۇلغان بولۇپ، 1959 - يىلى جۇڭگو بىلەن دوستانە مۇناسىۋەت ئورناتقاندىن كېيىن 50 - يىللاردا جۇڭگو ۋەكىللەر ئۆمىكى بۇ زاۋۇتقا ئېكسكۇرسىيەگە كەلگەندە تەقدىم قىلغان خاھىشنىڭ شىخۇ كۆلى مەنزىرىسى توقۇلغان ئاسما گىلەم زاۋۇتىنىڭ شان - شەرەپ ئۆيىدە تېخىچە ئېسىقلىق تۇرۇپتۇ. 1992 - يىلى زاۋۇت جۇڭگودىكى يەرمەنكىگە ۋەكىل ئەۋەتىپ قاتناشتۇرۇپتۇ. بۇ زاۋۇت ھازىر چەكلىك ھەسنىدارلىق شىركىتىگە ئۆزگەرتىلىپتۇ، دۆلەت ۋە كوللېكتىپنىڭ ھەرقايسى %45 پايدا، زاۋۇت



باشلىقى تۇرسۇننىڭ ئۆزى % 10 پايدا ئىگە ئىكەن. 5 - ئاۋغۇست دۆلەت پېيىنىڭ بەش پىرسەنتىنى ئاشكارا ساتماقچى بولۇۋېتىشىپتۇ. ئۈچ تارماق زاۋۇتى بار بۇ شىركەت يىلىغا 11 مىڭ كۋادرات مېتر يىپەك ئىشلەپچىقىراالايدىكەن. يىلىغا ئۈچ مىڭ كۋادرات مېتر يىپەك ئىتالىيە قاتارلىق ياۋروپا دۆلەتلىرىگە سېتىلىدىكەن.

قىرغىزىستاننىڭ يىپەك - ئىچمەك سانائىتى ئاشلىق، ماي، گۆش، سۈت پىششىقلاپ ئىشلەش، شېكەرچىلىك، ھاراق ياساش، كۆكتاتچىلىق، مېۋە كونسېرۋاسى، تاماكا ئىشلەپچىقىرىش قاتارلىق تارماقلارنى ئۆز ئىچىگە ئالىدىكەن. ئادەتتىكى شەھەر - بازارلىرىنىڭ ھەممىسىدە بولكا زاۋۇتلىرى، كۆپلىگەن شەھەرلىرىدە گۆش ۋە سۈت پىششىقلاپ ئىشلەش كارخانىلىرى بار ئىكەن. بېلوۋود، كامود قاتارلىق جايلىرىدا شېكەر زاۋۇتلىرى بار ئىكەن. قىزىلقىيا، تاشكۆمۈر قاتارلىق جايلىرىدا تاماكا زاۋۇتلىرى بار ئىكەن. قىرغىزىستاننىڭ يىپەك - ئىچمەك سانائىتى ئىشلەپچىقىرىشى نورمال بولغان ئەھۋالدا ئۆز مەملىكىتىدىكى ئاھالىنىڭ ئېھتىياجىدىن ئاساسەن چىقالايدىكەن. قۇم شېكەرى ئوتتۇرا ئاسىيا ۋە سابىق سوۋېت ئىتتىپاقىدىكى باشقا رايونلارغىمۇ چىقىرىلىدىكەن. كۆك تاماكىسىنىڭ بىر قىسمىمۇ جۇمھۇرىيەتنىڭ سىرتىدىكى تاماكا زاۋۇتلىرىنى تەمىنلەشكە بېرىلىدىكەن.

دېھقانچىلىق ۋە چارۋىچىلىق قىرغىزىستان جۇمھۇرىيىتى خەلق ئىگىلىكىنىڭ مۇھىم تەركىبىي قىسمى بولۇپ، ئاھالىنى ئاشلىق، گۆش، سۈت، كۆكتات، مېۋە قاتارلىقلار بىلەن بىۋاسىتە تەمىنلەپلا قالماستىن، يېنىڭ سانائەت ۋە يىپەك - ئىچمەك سانائىتىنىمۇ خام ئەشيا بىلەن تەمىنلەيدىكەن. قىرغىزىستاننىڭ يېزا ئىگىلىكىدە 10 مىليون گېكتاردىن ئارتۇق يەر بار بولۇپ، بۇنىڭ ئىچىدە 1 مىليون 300 مىڭ گېكتاردىن ئارتۇق تېرىلغۇ يېرى، 8 مىليون گېكتاردىن ئارتۇق چارۋىچىلىق مەيدانى بار ئىكەن.

يېزا ئىگىلىكىدىكى ئىككى چوڭ تارماق بولغان ئېكىنچىلىك بىلەن چارۋىچىلىق مەھسۇلاتلىرىنىڭ قىممىتى ئايرىم - ئايرىم تەخمىنەن % 45 ۋە % 55 بولۇپ، كېيىنكىسىنىڭ نىسبىتى چوڭراق ئىكەن. ئېكىنچىلىكىدىكى ئاساسىي زىرائەتلەر ئىچىدە 1 - تۈردىكىلىرى ئارپا، بۇغداي، قوناق، شال قاتارلىقلار بولۇپ، 1991 - يىلىدىكى ئاشلىق ئومۇمىي مەھسۇلاتى 1 مىليون 300 مىڭ توننىغا يېتىپ، كىشى بېشىغا 370 كىلوگرامدىن توغرا كېلىپتۇ. بۇ سان تۈركمەنىستان، ئۆزبېكىستان، تاجىكىستاننىڭكىدىن خېلى يۇقىرى ئىكەن. 2 - تۈردىكىلىرى پاختا، قىزىلچا، مايلىق زىرائەت قاتارلىق ئىقتىسادىي زىرائەتلەر بولۇپ، قىزىلچا ئاساسىي ئورۇندا تۇرىدىكەن، ئۇ ئوتتۇرا ئاسىيادىكى ئۆزبېكىستان، قىرغىزىستان، تۈركمەنىستان، تاجىكىستان قاتارلىق تۆت دۆلەت ئىچىدە قىزىلچا تېرىيدىغان بىردىنبىر دۆلەت ئىكەن. پاختا تېرىلغۇ مەيدانى ۋە مەھسۇلاتى ئۆزبېكىستان، تۈركمەنىستان ۋە تاجىكىستاندىن خېلى تۆۋەن تۇرىدىكەن. 3 - تۈردىكىلىرى قوغۇن - تاۋۇز، ئۈزۈم ۋە كۆكتات بولۇپ، مەھسۇلاتى ۋە كىشى بېشىغا چۈشىدىغان سانى بىر قەدەر يۇقىرى ئىكەن.

چارۋىچىلىقتا قويچىلىق ئاساس بولۇپ، قوي ۋە ئۆچكىنىڭ قوتاندا ساقلىنىش سانى 10 مىليوندىن كۆپ ئىكەن؛ ئاندىن قالسا پادىچىلىق بولۇپ، كالىنىڭ قوتاندا ساقلىنىش سانى 1 مىليون 200 مىڭدىن ئارتۇق ئىكەن؛ بۇندىن سىرت، يەنە چوشقىچىلىق، بېلىقچىلىق ۋە قۇشچىلىق قاتارلىقلارمۇ بار ئىكەن. گۆش، سۈت، تۇخۇم مەھسۇلاتى ۋە كىشى بېشىغا چۈشۈش سانىمۇ ئوتتۇرا ئاسىيا دۆلەتلىرى ئىچىدە







قاتارلىق سانائەتتىكى يۈرۈشلەشتۈرۈلگەن ئۈسكۈنىلەر، كۈندىلىك ئىستېمال بۇيۇملىرى بار ئىكەن. قىرغىزىستان مۇستەقىل بولغاندىن كېيىن، چەت ئەللەر بىلەن بولغان ئىقتىساد، تېخنىكا جەھەتتىكى ھەمكارلىقنى پائال قانات يايدۇرۇپ، چەت ئەل مەبلىغىنى قوبۇل قىلىپ، چەت ئەل مەبلىغى بىلەن سېلىنغان كارخانا ۋە بىرلىشىپ مەبلەغ سېلىنغان كارخانىلارنى بەرپا قىلىپ، يېزا ئىگىلىك مەھسۇلاتلىرىنى پىششىقلاپ ئىشلەش، قۇرۇلۇش ماتېرىياللىرى، يېنىك سانائەت ئىشلەپچىقىرىشى قاتارلىقلارنى راۋاجلاندۇرغان؛ ئىشلەپچىقىرىش ھۈنەر - سەنئىتى ۋە تېخنىكىسىنى ئۆتۈنۈش، ئىلغار تېخنىكىنى ئېلىپ كىرىش ئارقىلىق ماشىنىسازلىق قاتارلىق سانائەت تارماقلىرىنى زامانىۋىلاشتۇرۇپ، ئېكسپورت مەھسۇلاتلىرىنى ئىشلەپچىقىرىش بازىسىنى قۇرماقچى ۋە كېڭەيتمەكچى بولۇشۇپتۇ. جۇمھۇرىيەتتە دۆلەت تاشقى ئىقتىساد كومىتېتى قۇرۇلۇپ، تاشقى ئىقتىساد پائالىيەتلىرى پىرىنسىپى قانۇنى، چەت ئەللەرنىڭ مەبلەغ سېلىش قانۇنى قاتارلىقلار تۈزۈلۈپ، بىر تۈركۈم ئەركىن ئىقتىساد رايونىنى قۇرۇش، سىياسەت ۋە تەدبىرلەر قوللىنىپ، تاشقى ئىقتىسادىي سودا مۇناسىۋىتىنى راۋاجلاندۇرۇش قارار قىلىنىپتۇ.

قىرغىزىستان جۇمھۇرىيىتى مۇستەقىل بولغاندىن كېيىن، ئېلىمىز بىلەن بولغان ئىقتىساد - سودا مۇناسىۋىتى ئۈزلۈكسىز راۋاجلانماقتا. ئىككى دۆلەت ھۆكۈمەتلىرى ئوتتۇرىسىدا سودا كېلىشىمى ئىمزالانغاندىن سىرت، شىنجاڭ بىلەن بولغان چېگرا سودىسى ۋە ئىقتىسادىي ھەمكارلىقىمۇ زور دەرىجىدە ئىلگىرىلىمەكتە. شىنجاڭ قۇرۇلۇش - بىناكارلىق تېخنىكا خادىملىرىنى ئەۋەتىپ، قىرغىزىستاننىڭ مېھمانخانا ۋە باشقا ئەسلىھەلىرىنى سېلىشىغا ياردەملەشمەكتە، يېزا ئىگىلىك تېخنىكا خادىملىرىنى ئەۋەتىپ، دېھقانلىرىنىڭ كۆكتات تېرىشىغا يېتەكچىلىك قىلماقتا. قىرغىزىستان ئېلىمىزنىڭ چېگرا ئېغىزىغا توك كۈچى چىقىرىپ بەرمەكتە. ئىككى دۆلەت چېگرا رايونىدىكى سودا - سېتىق پائالىيىتىمۇ كۈنساين جانلانماقتا.

جۇڭگو ۋە قىرغىزىستاننىڭ ئىقتىسادىي سودا مۇناسىۋىتى ئۆزئارا مەنپەئەت يەتكۈزۈش ئاساسىدا قۇرۇلغان ۋە راۋاجلانغان، ئىككى دۆلەتنىڭ يەرلىك ۋە چېگرا سودىسى ئىقتىسادىي ھەمكارلىقى ئىككىلا تەرەپكە پايدىلىق، بولۇپمۇ ئىقتىسادىي ۋاقىتنىچە قىيىن ئەھۋالدا تۇرغان قىرغىزىستان ئۈچۈن تېخىمۇ بەك پايدىلىق. بۇنى قىرغىزىستان زۇڭتۇڭى ئاقايېۋ تولۇق مۇئەييەنلەشتۈرگەن.

### قىرغىزىستاننىڭ مەدەنىيەت - مائارىپ ئىشلىرى

قىرغىزىستاننىڭ مەدەنىيەت، مائارىپ، ئىلىم - پەن، سەھىيە ئىشلىرى سوۋېت دەۋرىدە خېلى راۋاج تاپقان. ئۆكتەبىر ئىنقىلابىدىن بۇرۇن، بۇ يەر مەدەنىيىتى قالاق، ساۋاتسىزلارغا تولغان چېگرا رايون ئىدى. ئىنقىلاب غەلبە قىلغاندىن كېيىن، ئون نەچچە يىل سەرپ قىلىپ كەڭ كۆلەمدىكى ساۋاتسىزلىقنى تۈگىتىش خىزمىتى ئېلىپ بېرىلىپ غايەت زور نەتىجە قازىنىلغان. شۇنىڭ بىلەن بىر ۋاقىتتا، مەجبۇرىي مائارىپ زور كۈچ بىلەن ئومۇملاشتۇرۇلغان. 1990 - يىلى ھەر خىل ئادەتتىكى مائارىپ مەكتەپلىرى 1800 گە، ئوقۇغۇچىلىرى 900 مىڭغا يەتكەن. ئوتتۇرا دەرىجىلىك كەسپىي مائارىپ، كەسپىي - تېخنىكا مائارىپى ۋە ئالىي مائارىپ سوتسىيالىستىك قۇرۇلۇش جەريانىدا يوقىتىن بار بولۇپ تەدرىجىي تەرەققىي قىلغان. ھازىر پېداگوگىكا، مېدىتسىنا، يېزا ئىگىلىك تېخنىكىسى، مالىيە - ئىقتىساد، سودا، مال



دوختۇرلۇق، ماشىنىسازلىق، يېنىك سانائەت، يېمەكلىك، بىناكارلىق، قاتناش، مۇزىكا، رەسساملىق قاتارلىق كەسىپكە دائىر 50 چە ئوتتۇرا تېخنىكوم بار بولۇپ، 46 مىڭ ئوقۇغۇچى ئوقۇۋېتىپتۇ. 1990 - يىلى جۇمھۇرىيەتتە ئون ئالىي مەكتەپ بولۇپ، بۇنىڭ ئىچىدە دۆلەت قىرغىز داشۆسى، سانائەت ئىنستىتۇتى، يېزا ئىگىلىك ئىنستىتۇتى، مېدىتسىنا ئىنستىتۇتى، پېداگوگىكا ئىنستىتۇتى، قىزلار پېداگوگىكا ئىنستىتۇتى، تەنتەربىيە ئىنستىتۇتى، سەنئەت ئىنستىتۇتى ۋە باشقىلار بار ئىكەن، ئوقۇغۇچىلىرىنىڭ ئومۇمىي سانى 60 مىڭغا يېتىپتۇ.

1928 - يىلى قىرغىزستاندا تۇنجى ئىلىم - پەن تەتقىقات ئورگىنى - قىرغىز پەزىلىك تەزكىرە تەتقىقات ئورنى قۇرۇلۇپتۇ. كېيىنچە چارۋىچىلىق، مەدەنىيەت قۇرۇلۇشى، مىكرو ئورگانىزم، تارقىلىشچان كېسەللىك، مەھىيە تەتقىقات ئورۇنلىرى، مال دوختۇرلۇق ئىلمى سىناق تەتقىقات پونكىتى ۋە ئېكىنزارلىق قاتارلىق ئىلىم - پەن تەتقىقات ئورۇنلىرى كەينى - كەينىدىن قۇرۇلۇپتۇ. 1943 - يىلى 8 - ئايدا سوۋېت ئىتتىپاقى پەنلەر ئاكادېمىيىسىنىڭ قىرغىزستان شۆبىسى قۇرۇلۇپتۇ، 1954 - يىلى 12 - ئايدا شۆبە پەنلەر ئاكادېمىيىسى ئاساسىدا قىرغىزستان جۇمھۇرىيىتى پەنلەر ئاكادېمىيىسى قۇرۇلۇپتۇ. ھازىر ئۇنىڭ قارمىقىدا تەبىئىي پەن - تېخنىكا، بىئولوگىيە ۋە ئىجتىمائىي پەنلەردىن ئىبارەت ئۈچ ئىلىم يۇرتىدا 16 تەتقىقات ئورنى (ئىشخانىسى)، 3920 نەپەر تەتقىقات خادىمى بار ئىكەن، بۇنىڭ ئىچىدە ئاكادېمىك ۋە ئاخبارات ئاكادېمىكلىرىدىن 80 نەچچە كىشى بار ئىكەن. پەنلەر ئاكادېمىيىسى ئىستېمىسىدىن باشقا، ئالىي مەكتەپلەر، مىنىستىرلىكلەر، باشقۇرغۇچى تارماقلاردىمۇ پەن تەتقىقات ئاپپاراتلىرى ۋە تەتقىقات خادىملىرى بار ئىكەن. بۇنىڭدىن بىر قەدەر مۇكەممەل بولغان پەن تەتقىقات تۈرلىرى ۋە كۈچى شەكىللىنىپ، جۇمھۇرىيەتنىڭ سانائەت، يېزا ئىگىلىك ئىشلەپچىقىرىشى ۋە ھەر خىل قۇرۇلۇش ئىشلىرى ئۈچۈن پەن تەتقىقات خىزمىتىنى ئېلىپ بارىدىكەن.

مەھىيە - ساقلىقنى ساقلاش جەھەتتە، جۇمھۇرىيەتتە تازىلىق، كېسەللىكلەرنىڭ ئالدىنى ئېلىش، داۋالاش ۋە سالامەتلىكنى ئەسلىگە كەلتۈرۈش دەم ئېلىش ئاپپاراتلىرىنى ئۆز ئىچىگە ئالغان داۋالاش، ساقلىقنى ساقلاش تۈرلىرى قۇرۇلغان بولۇپ، ھەر دەرىجىلىك دوختۇر، سېستىرا خادىملار، كېسەل كارىۋاتلىرى ۋە داۋالاش ئۈسكۈنىلىرى ئۈزلۈكسىز كۆپىيىپ كەلمەكتە ئىكەن. لېكىن نوپۇسنىڭ كۆپىيىشى تېز بولغاچقا، داۋالاش - ساقلىقنى ساقلاش ئىشلىرى ئېھتىياجىدىن تازا چىقالمايۋېتىپتۇ، بىز ئوش ئوبلاستلىق دوختۇرخانىنى ئېكسكۇرسىيە قىلدۇق. بۇ، قىرغىزستاننىڭ جەنۇبىدىكى ئەڭ چوڭ دوختۇرخانا بولۇپ، 820 كارىۋاتى بار ئىكەن، داۋالاش ئەسۋاب - ئۈسكۈنىلىرى تولۇق ئىكەن، ئادەتتىكى كېسەللەرنى داۋالالايدىكەن. جىددىي كېسەللەرنى قۇتقۇزالايدىكەن، شۇنداقلا كېسەللەرگە مەسلىھەت بېرىدىكەن، ياش دوختۇر - سېستىرالارنى يېتىشتۈرىدىكەن. يىلىغا كۆرۈنىدىغان كېسەللەرنىڭ سانى 20 مىڭدىن ئاشىدىكەن. يۈرەك ئوپېراتسىيىسىدىن باشقا ئوپېراتسىيىلەرنى قىلىۋېرىدىكەن. يېقىنقى يىللاردا جۇڭگونىڭ يەل گۈمپىسى، يىڭنە بىلەن داۋالاش قاتارلىق تېخنىكىلىرىنى ئېلىپ كىرىپتۇ. بىز بىر قىسىم بۆلۈم، سالامەتلىكنى ئەسلىگە كەلتۈرۈش مەركىزى ۋە بالىلار يەسلىسى قاتارلىق پاراۋانلىق ئەسلىھەلىرىنى ئېكسكۇرسىيە قىلدۇق. بۇ دوختۇرخانىنىڭ باشلىقى سېرگەي مۇتەللىپ بىزنى قىزغىن كۈتۈۋالدى ۋە ئەھۋال تونۇشتۇرۇپ بەردى.

قىرغىزستاننىڭ مەدەنىيەت ۋە ئەدەبىيات - سەنئەت ئىشلىرىدىمۇ كۆرۈنەرلىك نەتىجىلەر قازىنىلماپتۇ.



ئىجتىمائىي مەدەنىيەت جەھەتتە، جۇمھۇرىيەت بويىچە 1700 دىن ئارتۇق كۈتۈپخانا، 1100 دىن ئارتۇق مەدەنىيەت سارىيى ۋە كۈلۈپ، 1400 دىن ئارتۇق كىنوخانا (پونكىت)، چوڭراق شەھەرلىرىدە مۇزېي، بەزى شەھەرلىرىدە تىياتىرخانا ۋە مۇزىكا زالىرىمۇ بار ئىكەن. ئەدەبىيات - سەنئەت جەھەتتە قىرغىز خەلق ئېغىز ئەدەبىياتىدىكى ئىمپوس «ماناس» نىڭ كۆپ خىل نۇسخىسى بارلىققا كېلىپتۇ. سوۋېت قىرغىز ئەدەبىياتىدىكى بەزى ئەسەرلەر دۇنياۋى شۆھرەتكە ئىگە ئىكەن، مەسىلەن، چىڭغىز ئايتماتوۋنىڭ مۇنەۋۋەر ھېكايە، پوۋېست، رومانلىرى دۇنيادىكى نەچچە ئون خىل تىلغا تەرجىمە قىلىپ بېسىلىپتۇ. قىرغىزلارنىڭ رەسساملىق، ھەيكەلتىراشلىق، ئېيتىشىش، ناخشا-ئۇسسۇل، تىياتىر قاتارلىق مىللىي سەنئىتى خىلمۇخىل، مەزمۇنلۇق، مىللىي تۈسكە ئىگە ئىكەن.

مىللىي مەدەنىيەتنى ساقلاپ قېلىش ۋە تەرەققىي قىلدۇرۇش مەقسىتىدە قىرغىزىستاندا مىللىي مەدەنىيەت مەركەزلىرى قۇرۇلۇپتۇ.

قاراسۇ رايونىدا ئۇيغۇرلار توپلىشىپ ئولتۇراقلاشقان بىر جاي بار ئىكەن، بۇ يەردە 10 مىڭدىن ئارتۇق ئۇيغۇر ياشايدىكەن. ئۇلار ئەسەرلەردىن بۇيان شۇ يەردىكى قىرغىز قاتارلىق ھەر مىللەت خەلقى بىلەن ئىناق - ئۆم ئۆتۈپ، خۇشال - خۇرام تىرىكچىلىك قىلىپ، يامان ئەمەس ياشاۋېتىپتۇ. 22 - ئىيۇل ۋەكىللەر ئۆمىكىمىز شۇ يەرنى زىيارەت قىلىشقا بارغاندا، يەرلىك خەلق تەرىپىدىن ئىنتايىن قىزغىن قارشى ئېلىندۇق. كەنتتىكى بارلىق ئەر - ئايال، قېرى - ياشلار چىرايلىق بايراملىق كىيىملىرىنى كىيىشىپ، ناخشا ئېيتىپ، ئۇسسۇل ئويناپ، جۇڭگولۇق مېھمانلارنى كۈتۈۋالدى. بىز ئاق چاپان كىيگەن ئاقساقاللار بىلەن بىر - بىردىن قول ئېلىشىپ سالاملاشتۇق. بوۋايىلار كۈلۈمسىرەپ تۇراتتى، بەزىلىرى ھاياجاندىن كۆزىگە ياش ئېلىشتى.

بىز ئىككىنچى پۇل بىلەن سېلىنغان مەدەنىيەت مەركىزىنى ئېكسكۇرسىيە قىلدۇق. ياشلار بۇ يەردە كىتاب ئوقۇپ، گېزىت كۆرۈپ بىلىم ئۆگىنىدىكەن. قېرىلار دەم ئېلىپ، كۈنلىرىنى كۆڭۈللۈك ئۆتكۈزىدىكەن. ئۇلار شىنجاڭ توغرىسىدا كۆپ نەرسىلەرنى ئاڭلاپتۇ. بىز ئۇلارغا جۇڭگودا، جۈملىدىن شىنجاڭدا يېقىنقى ئون يىل مابەينىدە بارلىققا كەلگەن غايەت زور ئۆزگىرىشلەرنى، ھەر مىللەت خەلقىنىڭ بەختلىك تۇرمۇش كەچۈرۈۋاتقىنىنى تونۇشتۇرۇپ، مۇۋاپىق تاپقان ۋاقىتتا شىنجاڭغا بېرىپ كۆرۈپ كېلىشنى قارشى ئالدىغانلىقىمىزنى ئېيتتۇق. كۆپچىلىك بۇنى ئاڭلاپ ئىنتايىن خۇشال بولۇشتى. مەن شۇ يەرلىك ئۇيغۇرلارنى قىرغىز، ئوزبېك، رۇس قاتارلىق مىللەتلەر بىلەن ئىناق - ئىتتىپاق ئۆتۈپ، تىرىشىپ ئىشلەپ، قىرغىزىستاننىڭ روناق تېپىشى يولىدا تېخىمۇ زور تۆھپىلەر قوشۇشقا ئىلھاملاندۇردۇم.

### «تاغ مەھلىكىتى» تاجىكىستانغا زىيارەت

22 - ئىيۇل ۋەكىللەر ئۆمىكىمىز قىرغىزىستان جۇمھۇرىيىتىدىكى دوستانە زىيارىتىنى ئاياغلاشتۇرۇپ، قىرغىزىستان خەلقىنىڭ ئېلىمىز خەلقىگە بولغان چوڭقۇر مۇھەببىتىنى ئېلىپ، ئەتىسى ئەتىگەن سائەت توققۇزدىن 30 مىنۇت ئۆتكەندە ئوش ئايرودرومىدىن مەخسۇس ئايروپىلان بىلەن ئوتتۇرا ئاسىيادىكى مەپىرىمىزنىڭ 2 - بېكىتى - تاجىكىستان جۇمھۇرىيىتىنى زىيارەت قىلىشقا مېڭىپ كەتتۇق.

ئايرودرومدا ئۈزىتىش مۇراسىمى ئۆتكۈزۈلدى. چىرايلىق ياسانغان قىرغىز قىزلىرى ۋەكىللەر ئۆمىكىگە گۈل تەقدىم قىلدى. قىرغىزىستان جۇمھۇرىيىتى پارلامېنتى خەلقئارا ئىشلار كومىتېتىنىڭ



رەئىسى، ئوش ئوبلاستىنىڭ باشلىقى، ئوبلاستلىق پارلامېنت باشلىقى قاتارلىق رەھبەرلەر ئايروودرومغا چىقىپ ۋەكىللەر ئۆمىكىمىزنى ئۈزۈپ قويدى. بىز قايتا-قايتا قول ئېلىشىپ، قايتا-قايتا قۇچاقلىشىپمۇ ئارىمىزدىكى دوستانە مۇھەببەتنى ئىزھار قىلىشىپ بولالمىدۇق. زىيارەت جەريانىدا، قىرغىزىستاننىڭ دۆلەت رەھبەرلىرى، ھەر دەرىجىلىك ھۆكۈمەت رەھبەرلىرى ۋە كەڭ خەلق ئاممىسى ۋەكىللەر ئۆمىكىمىزنى قىزغىن ھەم دوستانە كۈتۈۋېلىپ، ئۆزلىرىنىڭ ئېلىمىز خەلقىگە بولغان دوستانە مۇھەببىتىنى تولۇق ئىپادە قىلدى. بىز ئۇ يەردە بىر قانچە كۈنلا زىيارەتتە بولغان بولساقمۇ شۇنى چوڭقۇر ھېس قىلدۇقكى، بۇ قېتىمقى زىيارىتىمىز ئارقىلىق ئىككى دۆلەت ھۆكۈمەتلىرى ۋە خەلقلەرنىڭ دوستلۇقى يەنىمۇ چوڭقۇرلاشتى، ئىككى دۆلەتنىڭ ئىناق دوستلۇق مۇناسىۋىتى يەنىمۇ تەرەققىي قىلدى.

ئايروپىلان زەڭگەر ئاسمان بوشلۇقىدا پەرۋاز قىلماقتا. ئاستىمىزدا گۈزەل، مۇنبەت پەرغانە ئويمانلىقى كۆرۈندى. ئايروپىلاندىن پەسكە قارىغاندا، يوللار، ئورمانلار، ئېتىز - ئېرىقلار، يېزا - بازارلار ئۆز ئارا كېسىشىپ ئۆتۈشكەن سىزىق ۋە كۆادراتلار ھاسىل قىلىپ، بەجايىكى شاھمات تاختىسىدەك ئاجايىپ تەرتىپلىك كۆرۈنەتتى. ئۇزۇن ئۆتمەي، ئايروپىلان تاجىكىستان جۇمھۇرىيىتىنىڭ ھاۋا بوشلۇقىغا كىرىپ باردى. بۇ ئەسنادا، ئاستىمىزدىكى بىر - بىرىگە تۇتاش كەتكەن تاغلار خۇددى ئۆركەشلەۋاتقان دېڭىز دولقۇنلىرىدەك كۆرۈنۈپ كەتتى. تاجىكىستاندا تاغ كۆپ بولغاچقا، «تاغ مەملىكىتى» دەپ نامى بار ئىكەن. بۈگۈن قاتمۇقات كەتكەن تاغلارنىڭ تۆپىسىدىن ئۇچۇپ ئۆتۈۋېتىپ، «تاغ مەملىكىتى» دېگەن نام ھەقىقەتەنمۇ بىكار تارالمىغان ئىكەن، دېگەن تەسراتتا بولدۇم.

### گۈزەل، مۇنبەت «تاغ مەملىكىتى»

تاجىكىستان جۇمھۇرىيىتىنىڭ يەر مەيدانى 143 مىڭ كۋادرات كىلومېتىرلا بولۇپ، مەملىكەتنىڭ خەلق قۇرۇلتىيى ۋەكىللەر ئۆمىكىمىز زىيارەتتە بولىدىغان ئوتتۇرا ئاسىيادىكى بەش دۆلەت ئىچىدىكى ئەڭ كىچىك جۇمھۇرىيەت ئىكەن. ئۇ ئوتتۇرا ئاسىيا رايونىنىڭ شەرقىي جەنۇبىغا جايلاشقان بولۇپ، شەرقى بىلەن غەربىنىڭ ئۇزۇنلۇقى 700 كىلومېتىر، جەنۇبى بىلەن شىمالىنىڭ كەڭلىكى 350 كىلومېتىر كېلىدىكەن؛ شىمال تەرىپى قىرغىزىستان بىلەن چېگرىداش، غەرب تەرىپى ئۆزبېكىستان بىلەن قوشنا، جەنۇب تەرىپى ئافغانىستانغا تۇتاش، شەرق تەرىپى ئېلىمىز بىلەن چېگرىداش ئىكەن.

تاجىكىستان تىپىك تاغلىق مەملىكەت بولۇپ، تاغلىق يەرلەر جۇمھۇرىيەت ئومۇمىي يەر مەيدانىنىڭ %93 نى ئىگىلەيدىكەن، بەلكى پۈتۈن مەملىكەتنىڭ يېرىم دېگۈدەك يېرى دېڭىز يۈزىدىن 3000 مېتىر ئېگىز، ئەڭ ئېگىز چوققىسى بولغان «كوممۇنىزم» چوققىسى دېڭىز يۈزىدىن 7495 مېتىر ئېگىز ئىكەن. ئۇنىڭ شىمالىدا كۇرامىن ۋە موغۇل تاغلىرى؛ ئوتتۇرىسىدا تۈركىستان تېغى، زەرەپشان تېغى، ھېسار، قارا تېگىن ۋە ئالاي تاغلىرى؛ غەربىي جەنۇبىدا ۋاخش تېغى، گىلان تېغى، سورخوپ تاغلىرى؛ جەنۇبىدا پامىر تاغلىرى بولۇپ، بۇلار تاجىكىستاندىكى دېڭىز يۈزىدىن ئەڭ ئېگىز رايونلار ئىكەن.

تاجىكىستاننىڭ ئېگىز ۋە تىك كەتكەن تاغلىرى، دەريا ۋادىلىرى ۋە ئويمانلىقلارنىڭ ھەممىلا يېرىدە مول كان بايلىقلىرى بار ئىكەن. جۇمھۇرىيەتنىڭ ئوتتۇرا ۋە شەرقىي جەنۇبى قىسمىدا 1 مىليارد 200 مىليون توننا كۆمۈر زاپىسى بارلىقى ئېنىقلانغان، پەرغانە ئويمانلىقى ۋە جەنۇبىدىكى ۋادىلاردا زور مىقداردىكى نېفىت ۋە تەبىئىي گاز زاپىسى بولۇپ، نېفىت چىقىدىغان 30 رايون بارلىقى ئېنىقلانغان،



بۇنىڭ 11 ى قېزىلىۋېتىپتۇ. كۇرامىن تېخنىكا شىمالىدا تۆمۈر كېنى، قارامازدا قوغۇشۇن، سىنىڭ كېنى بار ئىكەن. سۈرمە، سىماب كانلىرىمۇ تاجىكىستاندا ئېچىلىۋاتقان ئاساسىي كانلار بولۇپ، زاپاس مىقدارى مۇستەقىل دۆلەتلەر گەۋدىسى بويىچە ئالدىنقى ئورۇندا تۇرىدىكەن. بولۇپمۇ كىشىنىڭ دېققىتىنى ئۆزىگە جەلپ قىلىدىغىنى، تاجىكىستاندا مول ئوران كېنى بار ئىكەن. تىمىنەن شىمالىدا تېخنىكا شىمالىدا ئۆكتەبىر ئىنقىلابىدىن كېيىنكى 70 نەچچە يىل مابەينىدە تاجىكىستاندا يەر - جاھاننى زىلزىلىگە كەلتۈرىدىغان ئۆزگىرىشلەر بارلىققا كېلىپ، ئۆتمۈشتىكى نامرات زېمىن زامانىۋى تېخنىكا بىلەن قوراللانغان، سانائەت ۋە يېزا ئىگىلىكى تەڭ ئىلگىرىلەۋاتقان رايونغا ئايلىنىپتۇ. تىمىنەن شىمالىدا تاجىكىستاندا ھازىر 4000 دىن ئارتۇق چوڭ ۋە ئوتتۇرا تىپتىكى كارخانا بولۇپ، 1991 - يىلدىكى سانائەت ئومۇمىي مەھسۇلات قىممىتى 10 مىليارد 500 مىليون رۇبلىغا يېتىپ، جەمئىيەت ئومۇمىي مەھسۇلات قىممىتىنىڭ % 50 نى ئىگىلىگەن. ئاساسلىق سانائەت تارماقلىرىدىن قېزىش، ئېلېكتر ئېنېرگىيىسى، توقۇمىچىلىق ۋە يېمەكلىك سانائىتى بار ئىكەن؛ مېتاللورگىيە، خىمىيە سانائىتى ۋە ماشىنا ياساشلارمۇ سانائەتتە مۇھىم ئورۇن تۇتىدىكەن. قېزىش سانائىتىدە، قەلەي، قوغۇشۇن، سىنىڭ، سۈرمە، سىماب رۇدىلىرىنى قېزىشتەك رەڭلىك مېتال كانلىرىنى قېزىش ئاساس قىلىنىدىكەن. بۇلاردىن باشقا، تاشتۇز، كۆمۈر، نېفىت ۋە تەبىئىي گازمۇ قېزىلىدىكەن. تاجىكىستاننىڭ 1991 - يىلدىكى كۆمۈر مەھسۇلاتى 290 مىڭ توننا، نېفىت مەھسۇلاتى 75 مىڭ توننا، تەبىئىي گاز مەھسۇلاتى 85 مىليون كۇب مېتىر بولۇپتۇ. توقۇمىچىلىق سانائىتىدا ئاساسلىق پاختا پىرىشلاش، يىپەك توقۇمىچىلىقى ۋە پاختا توقۇمىچىلىقى ۋە گىلەمچىلىك قاتارلىق كەسىپلەر بار ئىكەن. پاختا پىرىشلاش كەسىپىنىڭ كۆلىمى مۇستەقىل دۆلەتلەر گەۋدىسى ئىچىدە 2 - ئورۇندا تۇرىدىكەن. گىلەمچىلىك جەھەتتە ئوتتۇرا ئاسىيا دۆلەتلىرى بويىچە ئەڭ چوڭ گىلەمچىلىك زاۋۇتى بار ئىكەن. 1991 - يىلى جۇمھۇرىيەت بويىچە 130 مىليون كۋادرات مېتىر پاختا رەخت، 78 مىليون كۋادرات مېتىر يىپەك، 17 مىليون كۋادرات مېتىر ئىلمە توقۇلما بۇيۇم ۋە 12 مىليون كۋادرات مېتىر گىلەم ئىشلەپچىقىرىلىپتۇ. تىمىنەن شىمالىدا تاجىكىستاننىڭ تاغلىرى ئېگىز، جىلغىلىرى چوڭقۇر بولغاچقا، سۇ مەنبەسى ئىنتايىن مول بولۇپ، سۇ ئېلېكتر ئېنېرگىيىسىنى تەرەققىي قىلدۇرۇشتا غايەت زور يوشۇرۇن كۈچكە ئىگە ئىكەن. 60 - يىللاردىن بۇيان ئىلگىرى - ئاخىر قاراقۇم، گېرۇفنايا، نۇرىك قاتارلىق چوڭ ۋە ئوتتۇرا تىپتىكى سۇ ئېلېكتر ئىستانسىلىرى قۇرۇلۇپتۇ ۋە لوگوڭ، بايپاكىن، پامىر سۇ ئېلېكتر ئىستانسىلىرى قۇرۇلۇۋېتىپتۇ. يۇقىرى بېسىملىق توك يەتكۈزۈش لىنىيىلىرى سۇ ئېلېكتر بىلەن ئىبارەت بۇ بۇلغانمايدىغان توك كۈچىنى تاغ - داۋانلاردىن ئاشۇرۇپ، شەھەر ۋە يېزىلارغا توختىماي يەتكۈزۈپ تۇرىدىكەن. تىمىنەن شىمالىدا تاجىكىستاننىڭ يېزا ئىگىلىكى تاجىكىستاننىڭ 2 - چوڭ ماددىي ئىشلەپچىقىرىش تارمىقى ھېسابلىنىدىكەن. يېزا ئىگىلىكىدە پايدىلىنىۋاتقان يەر 4 مىليون گېكتار بولۇپ، تېرىلغۇ يېرى 800 مىڭ گېكتار، چارۋىچىلىق مەيدانى 3 مىليون 200 مىڭ گېكتار ئىكەن. يېزا ئىگىلىكى ماشىنىلاشتۇرۇلۇپ بولۇپتۇ. پۈتۈن مەملىكەتنىڭ 1991 - يىلدىكى يېزا ئىگىلىك مەھسۇلاتلىرىنىڭ قىممىتى 5 مىليارد 500 مىليون رۇبلى بولۇپ، ئېككىنچىلىك مەھسۇلاتلىرىنىڭ قىممىتى يېزا ئىگىلىك ئومۇمىي مەھسۇلات قىممىتىنىڭ ئۈچتىن ئىككىنى، دانلىق زىرائەتلەر كۆلىمى ئومۇمىي تېرىلغۇ مەيدانىنىڭ ئىككىدىن بىرىنى ئىگىلەيدىكەن. ئاساسلىقى بۇغداي، ئارپا، شال ۋە قوناق تېرىلىدىكەن. 1991 - يىلدىكى دانلىق زىرائەتلەرنىڭ ئومۇمىي مەھسۇلات



مقدارى 300 مىڭ توننا بولغان. پاختىچىلىق يېزا ئىگىلىكىدە مۇھىم ئورۇن تۇتىدىكەن. تاجىكىستاننىڭ پاختىچىلىقى ئۆزگىچە كۈن نۇرى ۋە يەر - سۇ شارائىتىگە ئىگە بولۇپ، بىرلىك مەھسۇلاتى مۇستەقىل دۆلەتلەر گەۋدىسى بويىچە 1 - ئورۇندا، ئومۇمىي مەھسۇلاتى 3 - ئورۇندا تۇرىدىكەن، بولۇپمۇ ئەلا سۈپەتلىك ئىنچىكە تالالىق پاختىسى داڭلىق ئىكەن. بۇندىن باشقا، شۆپكى نېپىز لىمون، تاتلىق مائارىن، ئانار قاتارلىق مېۋىلىرىنىڭمۇ يىراق - يېقىندا داڭقى بار ئىكەن.

ئىشلەپچىقىرىشنىڭ تەرەققىي قىلىشىغا ئەگىشىپ، تاجىكىستاننىڭ مەدەنىيەت، مائارىپ، داۋالاش، سەھىيە ئىشلىرى ۋە خەلقنىڭ تۇرمۇش سەۋىيىسى زور دەرىجىدە تەرەققىي قىلىپتۇ ۋە يۈكسەلپتۇ. ھازىر مەملىكەت بويىچە ئون ئالىي مەكتەپ، 400 دىن ئارتۇق ئوتتۇرا تېخنىكوم، 3000 دىن ئارتۇق ئادەتتىكى مائارىپ مەكتىپى، 1700 دىن ئارتۇق كۈتۈپخانا ۋە ئۇنىڭدا ساقلانغان 16 مىليوندىن ئارتۇق كىتاب، 1400 دىن ئارتۇق كۈلۈپ، 22 مۇزېي، 13 تىياتىرخانا، 1400 دىن ئارتۇق كىنو قويۇش پونكىتى، 40 نەچچە دوختۇرخانا ۋە 5400 دىن ئارتۇق كېسەل كارىۋىتى بار ئىكەن. ھەر 10 مىڭ ئاھالىگە 126 نەپەر ستودېنت، 350 پىكاپ، 50 تېلېفون پونكىتى توغرا كېلىدىكەن. 15 ياشتىن ئاشقان ھەر 1000 كىشى ئىچىدە 60 كىشى ئالىي مائارىپ تەربىيىسىنى كۆرگەن بولۇپ، تەرەققىي قىلغان ئەللەر بىلەن مېلىشتۇرغاندا ئالدىنقى ئورۇندا تۇرىدىكەن.

تاجىكىستان كۆپ مىللەتلىك دۆلەت. جەمئىي 80 نەچچە مىللەت بار بولۇپ، ئومۇمىي نوپۇسى 5 مىليوندىن ئارتۇق ئىكەن. ئاساسىي مىللەت بولغان تاجىكلارنىڭ نوپۇسى 1989 - يىلىدىكى سۈۋەت ئىتتىپاقى بويىچە ئېلىپ بېرىلغان نوپۇس تەكشۈرۈش سانلىق مەلۇماتىغا ئاساسلانغاندا، 3 مىليون 170 مىڭدىن ئارتۇق بولۇپ، ئومۇمىي نوپۇسنىڭ %62.3 نى ئىگىلەيدىكەن. نوپۇسى كۆپرەك بولغان باشقا مىللەتلەردىن ئۆزبېك، رۇس، تاتار، قىرغىز، ئۇيغۇر قاتارلىقلار بار ئىكەن. شەھەر ئاھالىسى پۈتۈن مەملىكەت ئاھالىسىنىڭ ئۈچتىن بىرىنى، يېزا ئاھالىسى ئۈچتىن ئىككى قىسمىنى ئىگىلەيدىكەن. نوپۇسنىڭ تەبىئىي كۆپىيىش نىسبىتى %2.72 بولۇپ، مۇستەقىل دۆلەتلەر گەۋدىسى ئىچىدە 1 - ئورۇندا تۇرىدىكەن. %97 تىن ئارتۇق ئاھالىسى ئۆز ئانا تىلىنى، %2.7 ئاھالىسىلا باشقا مىللەت تىلىنى ئىشلىتىدىكەن. تاجىك تىلى جۇمھۇرىيەتنىڭ دۆلەت تىلى ئىكەن. بۇندىن باشقا، ئەڭ كەڭ دائىرىدە ئىشلىتىلىدىغىنى رۇس تىلى ئىكەن. ئۆزبېك، قىرغىز تىللىرىمۇ كۆپرەك ئىشلىتىلىدىكەن. ئىسلام دىنى جۇمھۇرىيەتنىڭ ئاساسىي دىنى بولۇپ، كۆپ ساندىكىسى سۈننىي مەزھىپى، ئاز ساندىكىسى شىئە مەزھىپى ئىكەن.

تاجىكىستان جۇمھۇرىيىتى تۆت ئوبلاستقا، يەنى لېنىنئاباد، قورغانتوپە، قولىپ ئوبلاستلىرى ۋە گورنو - بەدەخشان ئاپتونوم ئوبلاستىغا، 43 رايونغا بۆلۈنىدىكەن. بۇنىڭ ئىچىدىكى لېنىنئاباد، كومسومولئاباد قاتارلىق يەتتە رايون جۇمھۇرىيەتكە بىۋاسىتە قارايدىكەن.

تارىختا تاجىكىستان ئۇزۇن مۇددەت چەت مىللەتلەرنىڭ ھۆكۈمرانلىقىدا بولغان. مىلادىدىن بۇرۇنقى 4 - 6 - ئەسىرلەردە پارس ئامفىنىيە خانلىقى ۋە يوناندىكى ئالىپكساندىر ماكدونىسكىنىڭ ھۆكۈمرانلىقىدا بولغان. مىلادىدىن بۇرۇنقى 3 - ئەسىردىن باشلاپ يونان - باكتېرىيە خانلىقى ۋە كوشانىيە خانلىقى تەرىپىدىن قوشۇۋېلىنغان. 5 - ئەسىردىن كېيىن، تۈرك قەۋملىرى بۇ يەرنىڭ ھۆكۈمرانى بولغان.

7 - 9 - ئەسىرلەردە ئەرەب ئىمپېرىيىسى تەرىپىدىن بويسۇندۇرۇلغان. 9 - 10 - ئەسىرلەردە تاشلى




خانلىقى ۋە سامانى خانلىقىغا تەۋە بولغان، بۇ دەۋر تاجىك مىللىتىنىڭ شەكىللىنىش دەۋرى بولغان. شۇنداقلا بۇ دەۋردە يەرلىك شېۋە ئاساسىدىكى تاجىكلارنىڭ ئورتاق تىلى شەكىللەنگەن ھەمدە يېزىق كەشىپ قىلىنغان. 13 - ئەسىردە موڭغۇل - تاتارلار تەرىپىدىن بويسۇندۇرۇلغان. 14 - ، 15 - ئەسىرلەردە تېمورلەر ئىمپېرىيىسى ۋە ئۇنىڭ ۋارىسلىرى ھۆكۈمرانلىق قىلغان دۆلەتكە تەۋە بولغان. 16 - ئەسىردە شايانخان خانلىقى ۋە ئۇنىڭ ۋارىسلىرىنىڭ ھۆكۈمرانلىقىدا بولغان. 1868 - يىلى تاجىكىستاننىڭ شىمالىي رايونى چارروسىيە تەرىپىدىن قوشۇۋېلىنغان؛ جەنۇبىي ئوتتۇرا ۋە شەرقىي رايونلىرى بولسا بۇخارا خانلىقىنىڭ ھۆكۈمرانلىقىدا بولغان. 1918 - يىلىنىڭ ئاخىرىدا سوۋېت ھاكىمىيىتى قۇرۇلغان. 1920 - يىلى 6 - ئۆكتەبىر بۇخارا فېئودال خانلىقى ئاغدۇرۇپ تاشلىنىپ، بۇخارا سوۋېت خەلق جۇمھۇرىيىتى قۇرۇلغان. 1924 - يىلى ئۆكتەبىردە ئوتتۇرا ئاسىيا مىللىي تېررىتورىيىلەرگە بۆلۈش پرىنسىپىغا ئاساسەن ئەسلىدىكى تۈركىستان ئاپتونوم جۇمھۇرىيىتى ۋە بۇخارا سوۋېت خەلق جۇمھۇرىيىتىدىكى تاجىكلار توپلىشىپ ئولتۇراقلاشقان رايونلاردا تاجىك سوۋېت سوتسىيالىستىك ئاپتونوم جۇمھۇرىيىتى تەشكىل قىلىنىپ، ئۆزبېك سوۋېت سوتسىيالىستىك جۇمھۇرىيىتىنىڭ تەۋەلىكىدە بولغان. 1929 - يىلى تاجىك ئاپتونوم جۇمھۇرىيىتى ئاساسىدا تاجىك سوۋېت سوتسىيالىستىك جۇمھۇرىيىتى قۇرۇلغان. 1931 - يىلى مايدا سوۋېت ئىتتىپاقىنىڭ رەسمىي بىر ئىتتىپاقداش جۇمھۇرىيىتى بولغان. 1991 - يىلى 31 - ئاۋغۇست تاجىك سوۋېت سوتسىيالىستىك جۇمھۇرىيىتى ئالىي سوۋېتى دۆلەت نامىنى تاجىكىستان جۇمھۇرىيىتىگە ئۆزگەرتىشنى قارار قىلغان. شۇ يىلى 9 - سېنتەبىر تاجىكىستان جۇمھۇرىيىتى مۇستەقىللىق ئېلان قىلغان. 21 - دېكابىر تەشەببۇس قىلغۇچى دۆلەت سۈپىتىدە مۇستەقىل دۆلەتلەر گەۋدىسىگە قاتناشقان.

تاجىكىستان مۇستەقىل بولغاندىن كېيىن، 114 دۆلەت تەرىپىدىن ئېتىراپ قىلىنغان، روسىيە، جۇڭگو، ئامېرىكا، ئەنگلىيە، فرانسىيە، گېرمانىيە، ياپونىيە، ئىران، تۈركىيە، سەئۇدى ئەرەبىستانى، پاكىستان، ھىندىستان، ئافغانىستان قاتارلىق دۆلەتلەر بىلەن دىپلوماتىك مۇناسىۋەت ئورناتقان. تاجىكىستان خەلقئارا قانۇنىي پرىنسىپىغا ھۆرمەت قىلىش، تاجىكىستاننىڭ ئالىي مەنپەئىتىنى قوغداش، بىر - بىرىنىڭ ئىچكى ئىشلىرىغا ئارىلاشماسلىق، باراۋەرلىك، ئۆزئارا مەنپەئەت يەتكۈزۈش ئاساسىدا دۇنيادىكى بارلىق دۆلەتلەر بىلەن سىياسىي، ئىقتىساد، مەدەنىيەت قاتارلىق ساھەلەردىكى ھەمكارلىقنى راۋاجلاندۇرۇش سىياسىتىنى يولغا قويدى. دىپلوماتىيە پائالىيەتلىرىدە، ئۇ باشتىن - ئاخىر مۇستەقىل دۆلەتلەر گەۋدىسىدىكى دۆلەتلەرنى ئالدىنقى ئورۇنغا قويۇپ، روسىيە، ئۆزبېكىستان، قازاقىستان، بېلوروسىيە ۋە تۈركمەنىستانلار بىلەن دوستلۇق ھەمكارلىق شەرتنامىسىنى ئىمزالىدى. ئۇ ئافغانىستان، پاكىستان، سەئۇدى ئەرەبىستانى، ئىران قاتارلىق ئىسلام مەملىكەتلىرى بىلەن ئىناق قوشنا بولۇش ۋە ئىقتىسادىي ھەمكارلىق ئاساسىدا قوبۇق مۇناسىۋەت ئورنىتىشنى ئۈمىد قىلىدۇ. تاجىكىستان ئېلىمىز بىلەن بولغان مۇناسىۋەتكىمۇ بەك ئەھمىيەت بەرمەكتە.

ھازىر دۈشەنبىدە روسىيە، ئامېرىكا، جۇڭگو، گېرمانىيە، بېلوروسىيە، ئىران، تۈركىيە، ئافغانىستان، پاكىستان قاتارلىق دۆلەتلەر باش ئەلچىخانىلىرىنى قۇردى. ياپونىيە، ھىندىستان قاتارلىق دۆلەتلەرنىڭ قوشۇمچە ۋەزىپە ئۆتىگەن باش ئەلچىلىرى بار.

(داۋامى كېيىنكى ساندا)





پەرھات ئېلياس

خىزىرى تىككەن سېدە

(پوۋىست)

مۇقەددىمە

بۇ سېدە مەن، دادام،  
 ھەتتا بوۋام تۇغۇلماستلا  
 بار ئىكەن. شۇ چاغدىكى  
 بوۋايلارمۇ ئۇنى كىملىرىنىڭ  
 قاچان تىككەنلىكىنى  
 بىلمەيدىكەن.

بۇ سېدە مەھەللە  
 ئايغىندا، يەنە كېلىپ  
 قېلىن چاتقاللىق ئارىسىدا  
 بولغاچقا، ھەممەيلەن ئۇ  
 يەردە جىن بار دەپ قور.

قاتتى. دېمىسىمۇ ئۇنىڭ يېقىمىز ئۆسكەن تۇرقى بەئەينى «مىڭبىر كېچە»دىكى دىۋىلەرگىلا  
 ئوخشايتتى. ئون مېترچە كەڭلىككە يېيىلىپ تۇرغان بۈك - باراقسان، ھەيۋەتلىك شاخلىرى  
 دىۋىلەرنىڭ قورقۇنچلۇق پاخما چاچلىرىغا، يېلىم ئۆرلەپ، قار - يامغۇردا قارىداپ ھۈررەك بولۇپ  
 كەتكەن ساقاقلرى ئۆڭكۈردەك كۆرۈنىدىغان دەھشەتلىك كۆزلىرىگە، چاك - چاك، كۆرۈمىسىز  
 قوۋزاقلىرى پالاكت يېغىپ تۇرغان بەد بەشەرە چىرايىغا ئوخشاپ كېتەتتى. شاخ - شاخلىرىغا  
 توشۇپ كەتكەن قارغا، قۇشقاچ چاڭگىلىرىدىنمۇ بىر خىل شۇملۇق يېغىپ تۇراتتى. قىسقىسى،  
 ئۇنىڭغا قارىغاندا كىشىنىڭ تېنى جۇغۇلدايتتى. بولۇپمۇ پۈتۈن يېزا شېرىن ئۇيقۇغا كەتكەن سۈرلۈك  
 قاراڭغۇ كېچىلىرى...

سۈتتەك ئايدىك بۇ قەدىمكى، خىلۋەت يېزىنى گۈزەل بىر چۈشكە ئوخشىتىپ قويغانىدى.  
 ھېلىم بوۋاي مەھەللە ئايغىدىكى قېرى سېدە بويىدا قانغۇچە نەشە چەككەندىن كېيىن قورسقى



ئېچىپ ئۆيىگە قايتتى. ... ئالدىغا ماڭسام، يول كەينىگە كېتىپ بارىدا ... بۇ ئويى ئۇنىڭغا بەكلا كۈلكىلىك تۇيۇلدى، - ماۋۇ ئۆيلەرنىڭ قىڭغىرلىقىنى ... ئۇنىڭغا ھەممىلا نەرسە شەكىل ئۆزگەرتكەندەك، ئاسماندىكى ئايىمۇ تونۇردا تۇرماي ئېقىپ چۈشۈپ كېتىپ بارغان ئاندەك قىڭغىر - قىيىق كۆرۈنۈشكە باشلىدى. ھەتتا مۇنۇ يولمۇ غىلجىڭ بالىلارغا ئوخشاش بىر يەردە جىم تۇرماي ئايناڭلاۋاتقانداك كۆرۈندى. ... بىردىنلا ئۇنى كۈلكە قىستاپ كەتتى، ئىچ - ئىچىدىن قايناپ چىقىۋاتقان كۈلكىسىنى باسالماي خىرىلداپ كۈلگىلى تۈردى. بۇ زادى نېمە كۈلكىدۇ؟ كالىدەك ياۋاش مۇنۇ مەھەللىنى مەسخىرە قىلىپ كۈلگىنىمۇ ياكى بۇ ئاچچىق پىغانلار ئارىسىدىن قايناپ چىققان ھەسرەتلىك كۈلكىمۇ؟ ياكى بولمىسا ... ئۇ ئۆزىنىڭ نېمىشقا كۈلگىنىنى بىلمەيتتى ھەم بىلىشىنىمۇ خالىمايتتى. ئىشقىلىپ، ئۇ كۈلۈشى كېرەك. نېمىشقا يىغلىغىنىنى بىلمىگەندەك، نېمىشقا كۈلگىنىنىمۇ بىلىشىنىڭ ھاجىتى يوق. بەلكىم، نەشىنىمۇ مۇشۇنداق بىر كۈلۈۋېلىش ئۈچۈن چەككەندۇ ... ئۇ مەيدىسىنى كېرىپ، يۇلتۇزلۇق كۆككە بېقىپ قاقاقلاپ راسا كۈلمەكچى بولدى. بىراق بېشىنى تۈزۈك كۆتۈرەلمىدى. بېشىغا تۈگمەن تېشى ئېسىپ قويۇلغاندەك، پۇتلىرىمۇ ئۆزىنىڭ ئەمەستەك ... بىردىنلا ئۇ ئالدىدا چوڭ بىر ئۆستەڭنىڭ تۇرغانلىقىنى كۆرۈپ جايدا چېپىندە توختاپ قالدى. خۇدا بىر ساقلاپتۇ. بولمىسا ئېقىپ كېتەتتىمكەنمەن. ... تاغنىڭ غۇر - غۇر - شامىلى ئۆستەڭ سۈيىنى يېنىك تەۋرىتىپ تۇراتتى. بۇ مەھەللىدە ئۆستەڭ يوق بولىدىغان ... خۇدايىم مېنى نەلەرگە ئاپىرىپ قويغاندۇ - ھە؟ ئۇ ئاي نۇرىدا جىمىرلاپ تۇرغان سۇغا قارىدى. پىل - پىل يۇلتۇزلار، توختىماي لەپەڭشىپ تۇرغان ئاي، يەنە دەرەخ سايىلىرى ... يا - رەببىم، ئۆستەڭ دەپسەم دەرياگە نغۇ بۇ، دەريا! - ئۇ بارغانچە كېڭىيىپ كېتىپ بارغان سۇغا قارىغىنىچە ۋەھىمە ئىچىدە پىچىرلىدى، - ئاۋۇ قىرغاقتىكىنى لويلىمىدۇ ياكى ئورمانىمىدۇ؟ مەيىن داۋالغۇپ ئېقىۋاتقان دەريا بىردىنلا ئۇنىڭغا ياشلىقنى ئەسلىتىپ قويدى. ئۇنىڭ ياشلىق چاغلىرىمۇ مۇشۇ ئايدىڭدەك، مۇشۇ دەريا دولقۇنلىرىدەك لىرىكىلىق ئىدى. كىچىكىدە ئۇ يېتىمچىلىكنىڭ دەردىنى تولا تارتقان، يۇرت كېزىپ يۈرۈپ ئاخىر مۇشۇ يۇرتقا ئورناپ قالغان، كېسەك قويۇپ، تام سوقۇپ يۈرۈپ تۇرمۇش يولنى تاپقانىدى. ئۇ چاغلاردا ئۇ كېلىشكەن، بەردەم يىگىت ئىدى. كۈنلەرنىڭ بىرىدە بىر ئۆيىنىڭ كېسىكىنى قويۇپ بېرىۋېتىپ، شۇ ئۆيىنىڭ يالغۇز قىزى بىلەن ئىچ - پەش تارتىشىپ قالدى. قىز ئاتا - ئانىسىنىڭ تۇسىغىنىغىمۇ قارىماي پات - پات سېدە تۇۋىدە ئۇنىڭ بىلەن خۇپىيانە ئۇچرىشىپ تۇرىدىغان بولدى.





شۇ چاغدىكى گۈزەل كېچىلەرنى ئەسلىمە، ئۇ ھېلىمۇ ئۆزىنى يىڭىتتەك سېزىدۇ، ھاپپاندىن تومۇر-  
 تومۇرلىرىغا ئوت كېتىدۇ.  
 مەيىن شامال ئۇنىڭ قانداق بېسىپ قورۇلۇپ قالغان بويىنىغا ئورۇلۇپ، ئۇنىڭغا يېلىدا گۈزەل پارى  
 ئولتۇرغاندەك سېزىم بەردى. ئۇ بۇنىڭ لەززىتىنى ئۇزاقراق سۈرۈش ئۈچۈن كۆزلىرىنى يۇمدى. بارلىق  
 دەرد - پىغانلاردىن بىراقلا قۇتۇلغاندەك، كۆكسىنى تولدۇرۇپ ئۆھ دەپ بىر تىنىۋالدى.  
 بىردىنلا ئۇنىڭ قۇلاق تۈۋىدە مۇڭلۇق تەمبۇر ئاۋازى ئاڭلانغاندەك بولدى. ئۇ قۇلاقلىرىنى دىڭ تۈتۈپ  
 ئاڭلىدى، راستكەن! راست تەمبۇر ئاۋازىمكەن! كىم چېلىۋاتقاندۇ؟ نەدىدۇ؟  
 ئاخىر بۇ ئاۋازنىڭ ئۆز ئىچىدىن، يۈرىكىدىن قايناپ چىقىۋاتقانلىقىنى بىلدى. بىر ناخشا ئاۋازى،  
 بۇمۇ ئۇنىڭ ئىچىدىن كېلىۋاتاتتى. يەنە نومۇسچان قىزدەك قىزىرىپ كەتكەن شەپەق، ئانىسىنى شوپۇلدىتىپ  
 ئېسىۋاتقان بۇدرۇق موزاي ۋە ئىتلارنىڭ كېچىدىكى سوزۇپ - سوزۇپ ھۇۋلاشلىرى...  
 دەسلەپتە ئۇ بۇ ناخشىنى ئىچىدە ئېيتتى. ئاندىن ئاستا - ئاستا تېشىغا چىقىرىپ بار ئىشتىياقى بىلەن  
 غىڭشىشقا باشلىدى.  
 تۇيۇقسىز سۇ چاچراپ، ئۇ چۆچۈپ كەتتى. كىمدۇر بىرى ئاتقان كېسەكتىن چاچرىغان سۇ ئۇنىڭ  
 ئۈستىبېشىنى ھۆل قىلىۋەتكەندى. سۇدىن ئەندىكىپ دەرھال ئېسىگە كەلدى. شۇئان كىملىرىنىڭدۇ  
 پىخىلداپ كۈلۈشلىرى ئاڭلاندى. ئاۋاز چىققان تەرەپكە قارىغاندى، بىر نەچچە ئۇششاق بالىنىڭ كوچا  
 تېمىنىڭ كەينىدىن خۇددى ئاچ قالغان قۇشقاچ بالىلىرىدەك، بويۇنلىرىنى سوزۇپ ئۆزىگە قاراپ  
 كۈلۈشۈۋاتقانلىقىنى ئىلغا قىلدى.  
 - ھۇ ھارامزەدىلەر، - كەيپىلىكتىنمۇ ياكى ئوڭدىسىغا يىقىلىپ چۈشكەنلىكتىنمۇ، بالىلارنىڭ بېشى  
 يەردە، پۇتى ئاسماندا كۆرۈندى، - ھۇ ئاپىسىدىن تەتۈر تۆرەلگەنلەر.  
 بوۋاي ئورنىدىن تۇرۇشىغا بالىلار چۇرقىراشقىنچە قېچىپ كېتىشتى. ئورنىدىن تۇرۇۋېتىپ يەر-  
 زېمىن پىرقىرىغاندەك كۆرۈنگەچكە، ئۇ بالىلارنىڭ قايسى تەرەپكە كەتكەنلىكىنى ئاڭقىرالماي قالدى.  
 ئىككىلا تەرەپتە تام، ئالدىدا شىرىلداپ ئېقىۋاتقان ئېرىق.  
 ھوي، دەريادەك كۆرۈنىۋېدى، كىچىك بىر ئېرىقكەنغۇ، - سۇنىڭ سوغۇقىدىن ئۇنىڭ كەيپى خېلىلا  
 يانغاندى، - مەستلىك دېگەنزە... تېز ئۆتۈۋالاي جۈمۇ، يەنە دەرياغا ئايلىنىپ قېلىپ  
 كاساپەت... ئۇ ئېرىقتىن تەستە ئاتلاپ ئۆتۈپ ئۆز ئۆيىنى مۆلچەرلەپ ماڭدى. بايا مەستچىلىكتە  
 ئالدى كوچىدىن ماڭدىم دەپ ئارقا كوچىغا كىرىۋاپتىكەنمەن - دە...  
 ئۆيگە ئاز قالغاندا ئالدىدا قاپقارا بىر نەرسىنىڭ تۇرغانلىقىنى كۆردى - دە، يۈرىكى قارتلا قىلىپ  
 قالدى ۋە شۇئان جايىدا توختاپ ئۇ نەرسىگە زەن قويۇپ قارىدى.  
 كۈتەكمۇ نېمە؟ يارەببىم، مىدىرلاۋاتىدىغۇ! ھۇ... ماڭا قاراپ كېلىۋاتامدۇ نېمە؟  
 سۇبھاناللا... قورققىنىدىن ئۇنىڭ پېشانىسىدىن بۇژۇدە تەر چىقىپ كەتتى. يۈرىكى پۇلاڭلاپ،  
 پۇت - قولىدا جان قالمىدى.  
 ئىت... ئىت... ئەمەسمۇ... قارا... تازىمۇ يوغان...  
 «كەتوي!» دەپ ۋارقىرىدى ئۇ ئۆزىگە يېقىنلاپ كېلىۋاتقان ئىتنىڭ چىشلىۋېلىشىدىن قورقۇپ. ئىت  
 ئۇنىڭدىن قورقتىمۇ، مېڭىشتىن توختاپ قالدى.



ئىتىنىڭ ئاغزىغا قۇلۇپ سېلىقلىق، ئاچقۇچى خۇدايىمدا، ئىتىنىڭ ئاغزىغا قۇلۇپ سېلىقلىق، ئاچقۇچى خۇدايىمدا . . . .  
 بوۋاي شۇنداق دەپ تۇرغاندا، ئىت تۇيۇقسىز ھاۋ دەپ ئۇنىڭغا ئېتىلدى. ئۇ ۋاي دېگىنىچە ئارقىسىغا تىرىڭكىدە ئۇچۇپ كەتتى. «ئىت» بىردىنلا ئىككى پۇتلۇق بولدى. دە، قاقاقلاپ كۈلگىنىچە قېچىپ كەتتى.  
 بوۋاينىڭ يۈرىكى يېرىلمىدى، لېكىن ئۇنىڭ بېرىسى بولدى. كۆزلىرى قاراڭغۇلىشىپ، لاسىدە ئولتۇرۇپ قالدى. ئاسمان قىيىسىپ، ئاي پۇلاڭلاۋاتقاندەك، يۇلتۇزلار ھەسرەتلىك ياشلاردەك تارام-تارام سىرىشىپ چۈشۈۋاتقاندەك كۆرۈندى.  
 «ھۇ ئاپىسىدىن تەتۈر تۆرۈلۈپ قالغانلار!» دەپ تىللىدى ئۇ قاقاقلاپ كۈلۈشۈپ قېچىپ كېتىۋاتقان بالىلارغا ھۇمايغىنىچە. ئەسلىدە ئارقىسىدىن قوغلاپ بېرىپ ھەممىسىنىڭ قۇلاقلىرىنى خورا ئۈزگەندەك ئۈزۈۋالماقچى ئىدى. بىراق پۈت - قولىرى ماغدۇرسىزلىنىپ ئورنىدىن تۇرالمىدى.

## 2

ھېلىم بوۋاينىڭ نەشىنى بېسىپ چېكىۋاتقىنىغا مانا ئون يىل بولۇپ قالدى. خۇمارى تۇتۇپ نەشە تاپالماي قالغان چاغلىرىدا ھاراق ئىچىدۇ، تاماكا بولسا ئۈچ ۋاق تاماقنىڭ ئورنىدا. شۇ سەۋەبتىن بولسا كېرەك، ئەللىك ياشقا بارا - بارمايلا مۈكچىيىپ يەتمىش ياشلىق بوۋايلارغا ئوخشاپ قالدى. چاچ - ساقاللىرىغا بالدۇرلا ئاق كىرىپ، چىرايى ئۆلۈكنىڭ چىرايىدەك سېرىقداپ كەتتى.  
 ئۇ نەچچە قېتىم نەشە بىلەن ھاراقنى تاشلىۋەتمەكچىمۇ بولدى. بىراق خۇمارى تۇتۇپ كەتكەن مەزگىللەردە ئۈگە - ئۈگىلىرى سىرقىراپ ئاغرىپ، تىلى كېكەچلەپ، خۇددى ھازىرلا ئۆلۈپ قالىدىغاندەك بولۇپ قالاتتى. ئۇنىڭ ئۈستىگە، مەست بولماي ساق يۈرگەندە بۇ دۇنيا ئۇنىڭغا تولىمۇ ئازابلىق بىلىنەتتى.  
 ئۇ ئورنىدىن ئىرىشىپ قوپۇپ كىيىملىرىنى كىيىشكە باشلىدى. كۈن نەيزە بويى ئۆرلىگەن، بېشى چىڭقىلىپ ئاغرىيتتى. ئۇ كىيىملىرىنى كىيىپ بولغاندىن كېيىن كىرىلىشىپ، بەدىۋى پۇراق چىقىپ تۇرغان يوتقىنىنى بىر بولۇڭغا تارتىپ قويۇپ، موخۇركا ئوراشقا باشلىدى.  
 ھەي، شۇ رەمەتلىك خوتۇنۇم بولغان بولسا، مۇنچىلىك كۈنىگىمۇ قالماس ئىدىم. كىيىم - كېچەك، يوتقان - كۆرپىلىرىم پاكىز، ئۈچ ۋاق تامىقىم تەييار. ئۇ بولغان بولسا، ئىچىپ، چېكىشكىمۇ ئۆگىنىپ قالمىغان، بىر چىرايلىق ھۈنرىمنى قىلىپ جېنىمنى گۈلدەك باققان بولاتتىم. ئەمدىزە مۇنۇ قىزىمنىڭ قولىغا قېلىۋېدىم، خورلۇق تارتىپ قېلىۋاتىمەن. ئۆزىنىڭ ئۆيى چېنىدەك پاكىز، پادشاھلارنىڭ ئوردىسىدەك ياسىداق. مەن ياتىدىغان مۇنۇ ئۆي بولسا، كۆمۈرخانىنىڭ ئۆزى. ئايدا بىرەر قېتىم سۈپۈرگە تەگسە تېگىدۇ، بولمىسا يوق. تاملار قارىداپ، ئۆيىنى سېسىقچىلىق باسقان. مۇنۇ ئاستىمدىكى يىرتىق كىگىز پۇر - پۇر توپا. تاماقنىمۇ خۇددى ئىتقا ئادا بىرگەندەك سىرى چۈشۈپ كەتكەن ئەسكى جاۋۇردا ئەكىرىپ ئالدىغا تاقىدە قويۇپ قويۇپ چىقىپ كېتىدۇ. قىزىم بولغاندىكىن بىر جوزىدا ئولتۇرۇپ تاماق يېسە، ۋاي دادا، دەپ قويسا ئۆلەمدۇ . . . شۇلارنى ئويلاپ ئۇنىڭ ئىچى ئۆرتىنىپ، كۆزلىرى



نەملەشكەندەك بولدى ۋە موخۇركىنى ئەلەم بىلەن كۈچەپ شورىدى. ئاندىن سىرتقا چىقتى. قىزى زورا (زورا بۇۋى) ئەمدىلا مۇ ئەكېلىپ ھويلىدىكى ئىدىشقا قۇيۇۋاتقانكەن.

دادىسىنىڭ ئەبگا تۇرقىنى كۆرۈپ زورانىڭ شۇنچا چىرايى تۇتۇلدى ۋە ھەرىكەتلىرىمۇ قوپاللاشتى. بوۋاي ئۇنىڭغا گەپ قىلىسلا، ئۇنىڭ ئۆزىگە نېمە دەيدىغانلىقىنى بىلەتتى.

— ھۇ چوڭ بولغىنىنى تۇيمايدىغان قاقباش، ئۆزۈڭ رەسۋا بولغىنىڭنى ئاز دەپ مېنىڭمۇ يۈزۈمنى قويىدىڭ. ئىست، مەندەك بىر بەڭكى. ھاراقكەشنىڭ قىزى بولغۇچە، قارىغۇ بولسىمۇ ئازراق مېھرى بار بىرەرنىڭ قىزى بولۇپ قالسامچۇ.

بۇلا ئەمەس، ئۇ دادىسىنى تېخى «رەسۋا، ئۆلگۈر» دېگەندەك تىللار بىلەن تىللايتتى. ھە دەپسە سىلكىشەپ، سەتلەپلا تۇراتتى. بىراق بوۋاينىڭ يۈرىكى ئاجىز بولغاچقا، قىزى بىلەن تەڭ تۇرالمايتتى. ئۇنىڭ ئۈستىگە، نېمىلا قىلغىنى بىلەن ئۈچ ۋاق تامىقىنى بېرىپ، ئۆزىنىڭ ھالىدىن ئانچە - مۇنچە خەۋەر ئېلىۋاتىدۇ ئەمەسمۇ.

شۇنچا بوۋاي گەپ قىلمايلا باغقا كىرىپ كەتتى. يۈزىنى يۇيۇپ ئۆيگە كىرگەندى، قىزى نان بىلەن چاي ئەكىرىپ قويۇپ چىقىپ كېتىپتۇ.

ھەر ھالدا ھېلىقى خالبۇۋىدەك مېنى تاشلىۋەتمىدى، - دەپ ئويلىدى ئۇ چاي ئىچىۋېتىپ، - توي قىلىپ كېتىۋېلىپ بىرەر قېتىم، دادا بىزنىڭ ئۆيگە بارغىن دەپ ئاپىرىپمۇ باقمىدى. ئايدا - يىلدا بىر كەلگىنىدىمۇ سىڭلىسى بىلەنلا كۆرۈشۈپ، ماڭا تۈزۈك چىراي ئاچمايدۇ، تېخى. ئاپامنى خورلاپ ئۆلتۈرگىنىڭنى ئاز دەپ سىڭلىسىمۇ خورلىغىلى تۇرۇپسەن، دەپ بىر مۇنچە كۆڭۈل ئاغرىقى تېپىپ بېرىپ كېتىدۇ. سىڭلىمنى ئەكىتمەن دەپ ئەكىتىۋېدى، ئېرى بىر ھەپتە تۇرغۇزمايلا قايتۇرۇۋەتتىغۇ ئۇ تۈزكۈرنىڭ. ئەر دېگەن شۇنداق تاتلىق. كىم بىلىدۇ، مۇنۇ زورامۇ بىرەر ئەر تېپىۋالسا، ئۆزىدىن ئات كوكۈلى كېسەمدۇ تېخى ...

بىراق ئۇنىڭ قىزلىرىغا يۈز كېلەلمەيدىغان تەرەپلىرىمۇ بار ئىدى. خوتۇنى ھايات ۋاقتىدا ئۇ قىمار ئوينايەن دەپ ئۆيىدىنمۇ ئايرىلىپ قالغىلى تاس قالدى. كېيىن ھاراققا بېرىلىپ كەتتى. مەست بولۇۋالسىلا خوتۇنى بىلەن ئۇرۇشۇپ، قىزلىرىنى تىللايدىغان بولدى. قىزلىرىنى باشلانغۇچنى تۈگەتمەي تۇرۇپلا ئوقۇشتىن چىقىرىۋالدى. خوتۇنى ئاغرىپ قالغاندا قول ئىلكىدە بولمىغاچقا، ئاقىۋەتتە خوتۇنىدىن ئايرىلىپ قالدى. كېيىن دەردكە چىدىماي نەشىگىمۇ ئۆگەندى. ئاخىر ھاراق بىلەن نەشە ئۇنى كاردىن چىقاردى. ئۇ كىم بىر بوتۇلكا ھاراق بەرسە، شۇنىڭ ئىشىنى قىلىدىغان مەدىكارغا ئايلىنىپ قالدى. كېيىن چوڭ قىزى خالبۇۋى باشقا يۇرتتىكى بىر يىڭىت بىلەن قېچىپ كېتىپ، شۇ ياقلىق بولۇپ كەتتى. بىراق زوراغا لايىق چىقىمىدى. چىققان لايىقلارمۇ دادىسى بەڭگىكەن، دەپ يېنىۋېلىشتى. شۇندىن كېيىن زورا ئۆزىنىڭ بارلىق بەختسىزلىكلىرىنى دادىسىدىن كۆرىدىغان بولدى.

بوۋاي چايىنى ئىچىپ بولۇپ يەنە موخۇركا ئورنىدى. ئەمدى ئۇ بۈگۈننىڭ غېمىنى قىلىمسا بولمايتتى، كەچكە نەدىن بولمىسۇن 100 گرام تېپىپ قېقىۋالسا، پۇت - قوللىرى تىترەپ بەزگەككىلا ئوخشاپ قالىدۇ. ئىككى - ئۈچ كۈندىن كېيىن قېنىپ بىر چېكىۋالسا بولدى. قالغىنىنى ئويلاشقا چولمىسى يوق. ئويلىغان بىلەنمۇ بەربىر باشقا ئېلىپ چىقالمايدۇ.



شۇ كۈنلەردە سېدە توغرىلىق يەنە بىر گەپ تارقالدى. تۇرغۇن ئىسىملىك بىر يىگىت كېچىدە ئېتىزدىن ئاتلىق كېلىۋېتىپ سېدە بويىغا كەلگەندە تۇيۇقسىز ئاپئاق بىر مۈشۈك سېدە ئۈستىدىن سەكرەپ چۈشۈپ ئېتى ئۈركۈپ كەتتى، ئۆزى ئاتتىن يېقىلىپ بېلىنىك تۆۋىنى سەزمەس بولۇپ قالدى. ئۇلارنىڭ كۆرسەتمىگەن دوختۇرى، ئوقۇتمىغان موللىسى قالمدى. باخشىغا پېرىمۇ ئويىنىتىپ باقتى. بىراق ياخشى بولالمىدى. شۇنىڭ بىلەن سېدە توغرىلىق يېڭى - يېڭى ئەپسانىلەر توقۇلدى.

بىر كىشى ئۇ سېدىنىڭ قېشىدا ئۇخلاپ قاپتىكەن، ئويغانسا ئېشەككە ئايلىنىپ قاپتۇدەك. بىرى ئۇنىڭ شېخىغا ئېتىنى باغلاپ قويۇپتىكەن، يوغان بىر چاتقالغا ئايلىنىپ قاپتۇدەك. ئاخشى ئۇنىڭ قېشىدىن ئۆتسە ئوت كۆرۈنەرمىش. بەزىلەر تېخى ھېلىم بوۋايىمۇ ئەسلى شۇ سېدىنىڭ بالىسى ئىمىش، ئۇ كېچىسى بېرىپ غايىب بولۇپ كېتىپ، ئەتىگەنلىكى پەيدا بولۇپ قايتىپ كېلەرمىش، دېگەندەك گەپلەرنىمۇ تارقىتىشتى. يېزا دېگەندە بۇنداق ئەپسانىلەر كۆپ، كىم كالىسىغا نېمە كەلسە، شۇنى دەۋىرىدۇ، بىراق بۇ ئەپسانىلەر سېدە دەرىخىگە بىر خىل قورقۇنچلۇق، ۋەھىملىك تۈس بېرىپ قويدى. بەزى خۇراپاتلىققا ئىشەنمەيدىغانلارنى ھېسابقا ئالمىغاندا، ئاساسەن ھېچكىم ئۇنىڭ قېشىغا بارالمايدىغان، ھەتتا ئۇنىڭغا قاراپ تۈكۈرۈشتىنمۇ قورقىدىغان بولۇشتى. ئاپەت ياغسا شۇنىڭدىن ياغىدۇ دېيىشتى. مۇنداقچە ئېيتقاندا، ئۇ بۇ مەھەللىدىكىلەرنىڭ ئەڭ زور دۈشمىنى ئىدى. بىراق ھەممەيلەن بۇ قەبىھ دۈشمەنگە چوقۇناتتى. ئۇنىڭغا چېقىلىشقا، ھەتتا بىر تال يوپۇرمىقىنى يۇلۇشقىمۇ پېتىنالماتتى.

4

— ئۇنىڭنى چىقارماي مالاك دېدىمغۇ!  
 - چاپنىمغا شاخ ئىلىشىۋېلىپ...  
 ئۈچ - تۆت ئۇششاق بالا قاراڭغۇدا تىمىسقا، تامدىن ئارتىلىپ بىر ئالمىلىق باغقا ئوغرىلىققا چۈشتى.  
 بۇ ھېلىم بوۋاينىڭ بېغى ئىدى. مەھەللىدىكى ئۇششاق بالىلار كېچىلىرى پات - پات ئۇنىڭ بېغىغا ئوغرىلىققا چۈشۈپ تۇراتتى. ئۇلار تىۋىش چىقارماي، ئۆيىنىڭ كەينىدىكى ئۆزلىرىگە تونۇش بولۇپ كەتكەن سۈت ئالمىنىڭ قېشىغا ماڭدى.  
 - ھوي، ھوي، ئىگىسى بار ئىكەن، - دەپ پىچىرلىدى ئالدىدا باشلاپ ماڭغىنى كەينىدىكىلەرگە دەرھال مۈكۈنۈشكە قول ئىشارىسى قىلىپ.  
 ئۇلار دەرھال بىر ئېرىققا مۈكۈنۈپ، ئوت - چۆپلەر ئارىسىدىن ئاۋاز چىققان تەرەپكە قارىدى. ئون قەدەمچە نېرىدا ئىككىيلەن ئولتۇرۇپ پاراڭلىشىۋاتاتتى.  
 - مېنى ئالداپ قويسىڭىز قانداق قىلىمەن؟ - بۇ ھېلىم بەڭگىنىڭ قىزى زوراننىڭ ئاۋازى ئىدى.  
 - ساڭا يالغان ئېيتامدىم. خوتۇنۇمنىڭ خېتىنى بېرىۋېتىپ، سېنى ئالىمەن دېدىمغۇ، - بۇ بىر ئەرنىڭ ئاۋازى ئىدى.  
 ئۇلار بىردەم پاراڭلاشقاندىن كېيىن ئەر زوراننى قۇچاقلاپ ھەدەپ سۆيگىلى تۇردى. بالىلار خۇددى





قىزىق كىنو كۆرۈۋاتقاندا بويۇنلىرىنى سوزۇپ قاراشقىلى تۇردى. ئۇ ئىككىسى سۆيۈشكەچ يەنە شېرىن-شېكەر پاراڭغا چۈشتى.

رازاقكامەنغۇ، - دېدى كىچىكرەك بىر بالا. - تىنچ، - دېدى چوڭى.

رازاق زورانى بىردەم سۆيگەندىن كېيىن چىملىققا باستى. ئاندىن ئۇنىڭ كالتە ئىشتىنىنى تارتىپ سالغۇزۇۋەتتى...

ئۇلار ئالما دالدىسىدا بولسىمۇ، لېكىن ئايدىڭدا ھەممە ئىشلىرى ئوچۇق كۆرۈنۈپ تۇراتتى. رازاق بىلەن زورا ھەدەپ ئىگراشقىلى تۇرغاندا، ياشتا كىچىكرەك، شېتىلىرىك بىر بالا پىخىلداپ

كۈلۈۋەتتى. شۇن ئان ھەممەيلەن ئۆرە - تۆپە بولۇشۇپ تام تەرەپكە ئۆزلىرىنى ئېتىشتى. رازاق بىلەن زورا ھاپىلا - شاپىلا ئىشتانلىرىنى كىيىشتى.

5

ھېلىم بوۋاينىڭ ھاراق بىلەن نەشىنى ئاغزىغا ئالمىغىنىغا مانا ساق ئۈچ كۈن بولدى. بۈگۈن تاڭنى ئاشۇرسا، ئەتە ھېيت نامىزىنى چىرايلىق ئۆتۈۋالسا، خۇدامۇ، ئۆزىمۇ رازى. قىزىمۇ خۇش بولىدۇ.

ئەل - جامائەتنىڭ كۈتىدىغىنىمۇ شۇ. مۇشۇ باھاندا ئىچىپ، چېكىشىنى تاشلاپ جامائەتكە قېتىلىۋالسا، مېچ بولمىغاندا خۇدايىمنىڭ بۇ قۇتلۇق كۈنلىرىنى بولسىمۇ ساق ئۆتكۈزسە...

بىراق يېرىم كېچىگە بارغاندا ئۇنىڭ خۇمارى تۈتۈپ زادىلا بولالماي قالدى. بەدەن رىيەدىنى مۇھتاجلىق ئوتىدا كۆيۈپ، بېشى يېرىلىپ كېتىدىغاندا كىچىكىلىپ ئاغرىغىلى تۇردى. قوللىرى زىلك - زىلك بولۇپ قالغاندا كىچىك - كىچىك تىترەيتتى.

ئۇ ئاچچىق موخۇركىنى ئۈزۈلدۈرمەي چەكتى. ھەتتا قارا ئۆرۈك قېقىنىمۇ شوراپ باقتى. بىراق كار قىلار ئەمەس.

ساندۇق ئارقىسىدىكى يېرىم بوتۇلكا ھاراق... ئۇ ئىككىلا ئۆمىلىسە ئۇنىڭغا يېتەلەيدۇ.

شەيتان «بەربىر دوزاخقا كىرسەن» دەپ ئۇنى ۋەسۋەسىگە سالغىلى، ساندۇق قېشىغا سۆرىگىلى تۇردى. ئۇنىڭ ۋەسۋەسىلىرى خۇددى ساھىبجامالنىڭ سۆيۈشلىرىگە ئوخشاش تولىمۇ شېرىن ئىدى.

بىراق ئۈچ كۈن بۇرۇن خۇداغا قىلغان قەسىمى يادىغا يېتىشى بىلەنلا دەرھال تىرەجەپ تۇرۇۋالدى. شەيتان بىلەن خۇدا، مۇھتاجلىق بىلەن ئېتىقاد، ئۇ بۇلارنىڭ ئارىسىدا قېلىپ دوزاخ ئوتىدا كۆيگەندىنمۇ

بەتتەر ئازابلاندى. بىرى گۇناھ، لېكىن لەززەتلىك، يەنە بىرى مۇقەددەس، لېكىن ئازابلىق. «بەربىر دوزاخقا كىرسەن!»

بۇ سۆز ئۇنىڭ قۇلاق تۈۋىدە قايتا - قايتا تەكرارلىنىشقا، تەكرارلانغانىرى كۈچىمىشكە باشلىدى. بۇنىڭ بىلەن گۇناھلىق تۇيغۇلار بىلەن تولغان قەلبى سەل تەسكىن تاپقاندا بولدى.

دېمىسىمۇ راستتە، شۇنچە گۇناھلارنى قىلدى، ئەمدى ھەر قانچە ئىبادەت قىلغان بىلەنمۇ خۇدا كەچۈرمەي؟ ئۆزىنى پەس كۆرۈش، شەيتاننىڭ ۋەسۋەسىگە يول بېرىش، گۇناھلىرىنىڭ سايىسىدە

گۇناھلىق لەززەتكە ئېرىشىش... شۇ تاپتا ئۇنىڭ بۇلارنى ئويلىغۇچىلىكىمۇ يوق، كالىسى قاراڭغۇ بىر ھاڭغىلا ئوخشاپ قالغان. ئۇنىڭدا تەشنىلىق، تەشنىلىق... دېگەن مەۋھۇم كۆلەڭگىلەر كېزىپ

يۈرەتتى. ئۇنىڭ بىلەن بىر ھاڭغىلا ئوخشاپ قالغان. ئۇنىڭدا تەشنىلىق، تەشنىلىق... دېگەن مەۋھۇم كۆلەڭگىلەر كېزىپ يۈرەتتى.



ئاخىر كۆز - بۇرۇنلىرىدىن سۇ قۇيۇلۇپ، ئورنىدىن تۇرۇپ چىراغنى ياقماقچى بولدى. بىراق قوللىرى تىترەپ سەرەڭگىنى زادىلا چاقالمىدى. شۇنىڭ بىلەن ساندۇقنىڭ قېشىغا ئۆمىلەپ بېرىپ ھاراقنى ئالدى. ھاراقنىڭ ئاغزىنى چىشلەپ ئاچقۇچە بىر ئەسىر ئۆتۈپ كەتكەندەك بىلىندى.

ھاراقتىن ئۈچ - تۆت ئوتلام ئوتلىغاندىن كېيىنلا ئاندىن پۇت - قوللىرىنىڭ تىترىشى توختىغاندەك بولدى ۋە ئاستا - ئاستا ئېسىگە كەلدى. شۇ ئان ئىپپىتىنى يوقىتىپ قويغان قىزدەك قاتتىق ئازابلىنىپ كەتتى. ئاھ پەرۋەردىگار، مەن يەنە شەيتاننىڭ ئېزىقتۇرۇشىغا... ئۇ ئۆزىنى ھارغىچە تىللىدى. خۇدادىن گۇناھنى تىلىدى. بىراق ھاراق ئىچىۋېتىپ خۇدادىن گۇناھنى تىلەشنىڭ ئۆزىمۇ بىر گۇناھ ئىدى.

ئۇنىڭ گېلى يەنە قىچىشىغا، بەدەن - بەدىنىنى بىر خىل چۈشىنىكىسىز ئازاب قىيىناشقا باشلىدى. ئەمدى ئويلانغۇدەك ئىشقا قالمىغانىدى. تاز بولساڭ گەدەنگىچە، ئۇ شۇ ئوي بىلەن ھاراقتىن يەنە ئىككى - ئۈچىنى ئوتلىدى. بىراق ئاخىرقى ھېسابتا بۇمۇ كار قىلمىدى. بوۋايغا ئايان، نەشە چەكمەي تۇرۇپ بۇ ئازابتىن قۇتۇلۇش مۇمكىن ئەمەس!

نەشەنى ئويلاش بىلەن ئۇنىڭ يۈرىكى قېپىدىن چىقىپ كېتىدىغاندەك شىددەتلىك سوقۇپ كەتتى. يەنە بىرەر مىنۇتلا تۇرىدىغان بولسا، يۈرىكى پۈتۈنلەپ قاققىپ چىقىپ كېتىدىغاندەك قىلاتتى.

نەشەنىڭ خۇمارىدا ئاخىر ھېيتىنىمۇ، گۇناھىنىمۇ ئۇتتۇدى. تامىنىڭ يوقۇقىغا گۆھەردەك ئەزىزلەپ تىقىپ قويغان كىچىككىنە بىر تۈگۈنچەكنى ئالدى. ئاندىن قوللىرى تىترەپ مىڭ تەستە بىر تال ئورنىدى. قېنىپ ئۈچ - تۆتنى شوربۇۋىدى، ۋاھ، قانچىراق يەرگە سۇ يۈگۈرگەندەك، تومۇر - تومۇرلىرىغا بىر خىل شېرىنلىك يامرىدى. ئۇنى قىيىناۋاتقان غەلىتە ئازابلارمۇ ئاستا - ئاستا غايىب بولدى.

نەشە تۈگەپ ئۇنىڭ كەيپى ئۆرلىگىلى تۇردى. ئۇ ئۆزىنى بۇرۇنقىدەك ۋىجىك ئەمەس، تامدەك بەستلىك، شىردەك كۈچلۈك سېزىشكە باشلىدى. ۋاھ، نېمىدېگەن چىرايلىق باغ - بۇ! ئۇنىڭ كەيپىلىكتىن پۈرۈم چوقايدەك پۈرۈلۈپ كەتكەن كۆزلىرىگە بۈككىدە بىر باغ كۆرۈندى.

ئاۋۇ تاش ئالمىلارنىڭ ئوخشاپ كەتكىنىنى، چۈرۈق - چۈرۈق... سۇ... ياق، قۇشقاچلارنىڭ ۋىچىرلاشلىرى... باغ بىردىنلا چۇغلۇقلار ھۈپپىدە ئېچىلىپ كەتكەن تاغ قاپتىلىغا ئايلىنىپ قالدى... قايرىدىندۇر بىر يەردىن پادىلار قايتقانىدى، موزايىلار ئاپسىنى ئېمىشكە ئالدىراپ مۆرەشمەكتە... يەنە خىيالىدەك شەكىلسىز بىر سايە...

بوۋاينىڭ قەلبىدە ھەسرەتلىك كەچمىشلەردىن موز بولۇپ قېتىپ قالغان مۇڭلۇق بىر ئاھاڭ ئاستا - ئاستا ئېرىشكە باشلىدى.

ئۇ دەسلەپتە بۇ ئاھاڭنى ئىچىدە ئېيتتى، ئاندىن ئاستا - ئاستا تېشىغا چىقىرىپ بوغۇق ئاۋازدا غىڭشىغىلى تۇردى. بۇ ئاھاڭ تولىمۇ مۇڭلۇق ئىدى. ئۆز ئاھاڭىدىن تەسىرلىنىپ بىردىنلا ئۇنىڭ كۆزلىرىگە مۆللىدە ياش يۈگۈردى. ئىچ - ئىچىدىن ئۆرتەپ چىقىۋاتقان پىغانىنى باسالماي ئۇزاققىچە بۇقۇلداپ يىغلىدى.

ئۇ، تەڭگە تەمرەتكە... ئۇ نېمىشقىدۇر شۇنداق دەپ پىچىرلىدى. ئۇ سۆزنىڭ مۇڭلۇق ئاھاڭ، دەردلىك پىغا بىلەن نېمە مۇناسىۋىتى باردۇ؟ ئۇ بۇنى بىلمەيتتى. لېكىن تۇيۇقسىزلا شۇنداق دېگۈسى كېلىپ قالدى ھەم بۇ گېپى بەكلا قىزىق تۇيۇلدى.



پازىل تەڭگە تەمرەتكە، ئىمىر چاشقان كۆز، پاتەك بوغۇرساق... شۇنداق دېگەنسىمۇ ئۇنى كۈلكە قىستىغىلى تۇردى. پىخىلداپ كۈلۈۋەردى. كۆڭلىدىكى دەردلىرىمۇ يېنىكلەپ قالدى. ئۇخلاپ نەچچىلىك ۋاقىت ئۆتتىكىن، بىر چاغدا خۇمارى تۇتۇپ يۈرىكى سېلىپ كەتكەندىكىگە ئوخشاش بىر خىل دۈكۈلدىگەن ئاۋاز ئاڭلاندى. ئۇ چۆچۈپ كۆزلىرىنى ئاچتى. يەرگە يورۇق چۈشۈپ بولغانىدى.

- دادا، ھوي دادا! - بۇ قىزنىڭ ئاۋازى ئىدى.  
 - ھە، - دېدى ئۇ ئاۋازنىڭ قايسى تەرەپتىن كەلگەنلىكىنى ئاڭقىرالماي خارامۇش ھالدا.  
 - خەقلەر نامازغا مېڭىپتۇ، قوپقىن، - قىزنىڭ ئاۋازى ئادەتتىكىدىن كۆپ سىيلىق ئىدى.  
 - نامازغا؟ قايسى ناماز؟

- قايسى ناماز دەيدىغۇ، ھېيت نامىزى بولمامدۇ! يەنە چېكىۋالدىمۇ نېمە بۇ قاقباش؟! شۇ ئان بوۋاينىڭ ئېسىگە بۈگۈن ھېيت ئىكەنلىكى كەلدى. بىراق زادىلا قوپقۇسى يوق، بېشى تۈگمەن تېشىدەك ئېغىر، كۆزلىرىدە تاتلىق ئۇيقۇ.

قىزى ئىككىنچى قېتىم ئىشىكىنى قاققاندا ئامالسىز ئورنىدىن تۇردى، ئورنىدىن تۇرۇشىغا بېشى پىرىرىدە ئايلىنىپ، يىقىلىپ چۈشكىلى تاس قالدى. مۇشۇنداق نامازغا بارسام قانداق بولار؟ خۇدايىم نامىزىمنى قوبۇل قىلارمۇ؟ بوۋاي دەرگۇمان ئىچىدە تەرەت ئالدى. قىزنىڭ زورلاشلىرىنى دېمىسە زادىلا بارغۇسى يوق ئىدى. ئەمدى بولغۇلۇق بولۇپ بولدى. چاندۇرماي بېرىپ كەلسە بولمىدىمۇ، خۇدايىم كەچۈرۈۋېتەر.

ئۇ مەسچىتكە بارغاندا مەسچىتنىڭ ئىچى ئادەملەر بىلەن توشۇپ بولغانىدى. ئۇنىڭ ئۈستىگە، ئۆزىمۇ مەسچىتكە كىرىشتىن ئەيمىنەتتى. شۇڭا مەسچىت ئالدىدىكى ناماز ئەھلىنىڭ كەينىدىنرەك ئورۇن ئالدى. ئادەملەر كېلىۋېرىپ ئۇنىڭ ئارقىسىغىمۇ بىر نەچچە رەت قوشۇلدى. ناماز باشلاندى، ئۇ ئامال بار چاندۇرمايلىقىغا تېرىشتى. بىراق روڭغا باش قويۇۋېتىپ تاس قالدى ئالدىدىكىنى باش بىلەن بىرنى سالغىلى. دېگەن بىلەن ھەممەيلەن پۈتۈن ئىخلاسى بىلەن نامازغا بېرىلىپ كەتكەچكە، بۇنىڭغا دىققەت قىلىمىدى، دىققەت قىلغانلىرىمۇ ناماز بۇزۇلمىسۇن دەپ چاندۇرمىدى. نامازدىن كېيىن ئۇزۇندىن - ئۇزۇن پەندى - نەسەت باشلاندى.

ئۇ خەققە چاندۇرۇپ قويماسلىق ئۈچۈن تېزىرەك ئۆيىگە قايتىۋېلىشنى ئويلايتتى. لېكىن نەچچە رەتتى ئاتلاپ ئۆتۈش بىلەن تۇيۇلدى. شۇڭا بىردەم تەخىر قىلاي دەپ ئولتۇردى. ئىمامنىڭ ۋەز - نەسەتلىرى تۈگەيدىغاندەك ئەمەس، ئۇنىڭ كۆزلىرى ئۇيقۇدىن يۇمۇلۇپ كېتىپ باراتتى. ئۇخلاپ قالماي يەنە شەرمەندە بولۇپ... ئۇ شۇنداق دېگىنى بىلەن چىدىغۇسىز بىر ئۇيقۇ ئۇنى قىيىنماقتا ئىدى. ئاخىر قانداق ئۇخلاپ قالغىنىنى تۇيمايلا قالدى. دەسلەپتە خەق چاندۇرمىدى، ئەمما ئۇ يانغا يىقىلىپ خورەك تارتقىلى تۇرغاندا، تەرەپ - تەرەپتىن ئۇنىڭغا ئاللىبىپ قاراشقىلى تۇردى. بەزى ئىچىدە شەيتىنى بارلار پىخىلداپ كۈلۈۋېتىشتى. شۇ ئارىدا دۇئاغا قول كۆتۈرۈلدى. ئاندىن ناماز تارقاپ، ياشتا چوڭراق بىر كىشى ئۇنى ئويغاتتى. ئۇ كۆزىنى ئېچىپ ئۆزىنى قىيامەت ئىچىدە كۆردى. بىر توپ كىشىلەر ئۈستىگە ئولتۇرۇلغانىدى.



- كىم بولاتتى، ھېلىم بەلك بولمامدۇ، - دەۋاتتى كىمدۇر بىرى ئۇنى كۆرسىتىپ. ھەممە ئايال  
 - يا پەرۋەردىگار، توۋا قىلدىم خۇدايىم، توۋا! *توۋا قىلدىم خۇدايىم، توۋا!*  
 ئۇنىڭ كۆز ئالدى روشەنلىشىپ، ياقىسىنى تۇتۇپ توۋا - ئىستىقبار ئوقۇۋاتقان كىشىنىڭ سادىر  
 ئىمام ئىكەنلىكىنى تونۇدى. شۇئان باياڭۇخلاپ قالغانلىقىنى ئېسىگە ئېلىپ، يۈرىكى جىخ قىلىپ قالدى  
 ۋە ئىتتىك ئورنىدىن تۇردى. *ئىتتىك ئورنىدىن تۇردى.*

- ھە ھېلىماخۇن، نېمە ئىزا، نېمە سەتچىلىك بۇ، ساقالغا ئاق كىرگەندە؟! مۇشۇ ئۇلۇغ ئايىم  
 كۈنلىرىمۇ شۇنچە رەسۋالاشقان بارمۇ؟ *كۈنلىرىمۇ شۇنچە رەسۋالاشقان بارمۇ؟*  
 - ھۇ ئىمانى يوق كاپىر! *ھۇ ئىمانى يوق كاپىر!*  
 - بۇلغىدى نامازنى، بۇلغىدى، قازا قىلدى. *بۇلغىدى، قازا قىلدى.*  
 - چالما كېسەك قىلىپ ئۆلتۈرۈۋېتىدىغان نېمىكەن بۇ پېسەندە. *چالما كېسەك قىلىپ ئۆلتۈرۈۋېتىدىغان نېمىكەن بۇ پېسەندە.*

ئۇ تەرەپ - تەرەپتىن يېغىۋاتقان ئەيىبلەشلەردىن گاڭگىراپ نېمە قىلارنى بىلمەي قالدى. *ئۇ تەرەپ - تەرەپتىن يېغىۋاتقان ئەيىبلەشلەردىن گاڭگىراپ نېمە قىلارنى بىلمەي قالدى.*

ئاد خۇدا، نېمە قىلغىنىمغا شۇنچە بوزەك بولىدىغاندىمەن؟ مەن نېمە؟ گەۋرەزگە تاشلىۋېتىلگەن  
 سۆڭەكمۇ قايسى ئىت خالىما چىشلەپ ئېلىپ كېتىۋېرىدىغان. نېمىشقا  
 باشقىلارنى ئەزىز، مېنى خار ياراتقانسەن، خۇدايىم؟! *باشقىلارنى ئەزىز، مېنى خار ياراتقانسەن، خۇدايىم?!*  
 زورا ئۈزۈنغىچە نالە قىلىپ يىغلىدى. ئاندىن تۈگۈلگىنىچە جىمىدە  
 خىيال سۈرۈشكە باشلىدى. *زورا ئۈزۈنغىچە نالە قىلىپ يىغلىدى. ئاندىن تۈگۈلگىنىچە جىمىدە خىيال سۈرۈشكە باشلىدى.*

... ئۇ لامپىنىڭ يورۇقىدا ياستۇق قاپقا گۈل بېسىپ ئولتۇراتتى.  
 تۈيۈقسىز ئىشىك تىرىقلىدى. ئادەتتە پات - پات مۇشۇنداق چاغدا رازاق  
 كېلەتتى. شۇڭا دەرھال بېرىپ ئىشىكنى ئاچتى. بىراق ئىشىك ئالدىدا  
*تۈيۈقسىز ئىشىك تىرىقلىدى. ئادەتتە پات - پات مۇشۇنداق چاغدا رازاق كېلەتتى. شۇڭا دەرھال بېرىپ ئىشىكنى ئاچتى. بىراق ئىشىك ئالدىدا*



*بىر قانچە كۈن ئۆتۈپ كەتتى. ئۇ ئايال ھەمىشە ئۇ ئىشىك ئالدىدا ئولتۇرۇپ، ئۇ ئادەمنى كۈتۈپ تۇراتتى. ئۇ ئادەم ھەر كۈنى ئۇ ئايالنى كۆرۈپ، ئۇ ئايالنىڭ يۈزىدىن ئۆزىنىڭ قىلمىشىنى كۆرۈپ، ئۇ ئايالنىڭ يۈزىدىن ئۆزىنىڭ قىلمىشىنى كۆرۈپ...*



رازاق ئەمەس، قىرىق ياشلار چامسىدىكى سېمىز، بەستلىك بىر ئەر تۇراتتى. زورا بىر قاراپلا ئۇنىڭ ئارقا مەھەللىدىكى ئۇچىغا چىققان پىيەنچۈك ئىمرەمىزى ئىكەنلىكىنى تونۇدى. ئۇنىڭدىن گۈپۈلدەپ ھاراق پۇراپ تۇراتتى. كۆزلىرى غالجىر ئىتنىڭ كۆزلىرىدەك قىزىرىپ كەتكەنىدى.

— سىز...؟

زورا ئۇنىڭدىن گەپ سوراپ بولغۇچە ئۇ ئۆيگە كىرىپ كاپىدە ئۇنى تۇتۇۋالدى. ئاندىن قوزنى كۆتۈرگەندەك لىككىدە كۆتۈرۈپ، كىمىزنىڭ ئۈستىگە ئاپاردى. زورا تىپىرلاپ باقتى، لېكىن كۈچى يەتمىدى. ۋارقىراي دېگەنىدى، ئىمرەمىزى قولى بىلەن ئاغزىنى ئېتىۋالدى. بەكرەك تىركەشكەنىدى، كارنىيىنى سىقىپ تامغا نىقتىدى. شۇنىڭ بىلەن زورا لاسىدە بوشاپ يالۋۇرۇشقا ئۆتتى:

— دادامدەك تۇرسىڭىز، قانداق بولىدۇ؟ ئۇنداق قىلماڭ، ماڭا ئىچىڭىز ئاغرىسۇن.

— ھۇ جالاپ، مېنى بىلمەيدۇ دەمسەن، مېنىڭدىن قېرىلار بىلەن ئوينايسەن، مەن ئوينىسام

بولمامدىكەن؟!

ئىمرەمىزى ئۇستا قاسساپلار قوي سويغاندەك بىردەمدىلا زورانى ئاندىن تۇغما قىلىپ بولدى. ئاندىن

قىلىدىغىنىنى قىلدى...

زورا يىگىرمە بەشلەرگە كىرىپ قالغان، يېزىغا نىسبەتەن قېرى قىز ھېسابلىناتتى. ئەسلىدە ئىككى-

ئۈچ بالىنىڭ ئانىسى بولىدىغان ۋاقتى ئىدى. بىراق پېشانىسىنىڭ شورلۇقىدىن تۈزۈك ئەر چىقىمىدى.

ئۇ ياراتقانلار ئۇنى ياراتمىدى، ئۇنى ياراتقانلارنى، بېشى تازكەن، قۇلقى گاسكەن دەپ ئۇ ياراتمىدى.

شۇنداق قىلىپ ئەرسىز ئولتۇرۇپ قالدى. بارا - بارا دۇنيا ئۇنىڭغا تولىمۇ زېرىكىشلىك بىلىنىدىغان،

ياتسىمۇ، قوپسىمۇ ئەرسىرىدىغان بولۇپ قالدى.

ئۇنى چىرايلىق دېگىلى بولمىسىمۇ، لېكىن سەت ئەمەس، كۆكى راسا تولغان، بەدىنىمۇ خېلى

ئاق، بىراق قەدرىنى قىلىدىغان بىرەر ئەر بولمىسا، بۇ گۈزەللىكلەرنىڭ نېمە كېرىكى؟

ئۇ بەزى ئاخشاملىرى ئويلا - ئويلا بەدىنىنى بىر خىل ئەسەبىي تۇيغۇ چىرماپ، يوتقانىنى چىلا

قۇچاغلىغىنىچە ئۈزۈنچە ئۇخلىيالمىتتى. بەزىدە: ماڭا نېمىشقا ئەر چىقمايدىغاندۇ؟ مەنمۇ ئەرگە تېگىپ

ھاياتنىڭ لەززىتىنى تېتىپ باقسام بولمامدۇ، دەپ ئويلاپ يىغلاپ كەتكەن چاغلىرىمۇ بولدى. راستىنى

ئېيتقاندا، نومۇس قىلمىسا قوشنىلىرىنىڭكىگە كىرىپ بىرەر ئەرنىڭ قوينىغا كىرىۋېلىشتىنمۇ

يانمايتتى.

شۇنداق كۈنلەرنىڭ بىرىدە رازاق ئۇنىڭغا ھاياتنىڭ بۇ لەززىتىنى تېتىتتى.

ئۇ كۈنى زورا دادىسى بىلەن بىرگە ئورما ئورىغىلى ئېتىزغا چىققان، كەچكىچە ئورما ئورۇپ دادىسى

باغ بېقىپ قالغان، ئۇ ئېشەك بىلەن ئۆيگە قايتقانىدى. بايا بۇلۇتلارنىڭ تۈرۈلۈپ كېلىۋاتقانلىقىغا قاراپ

يامغۇر ياغامدىكىن دەپ ئويلىغان، دېگەندەكلا يېرىم يولغا كېلە - كەلمەيلا يامغۇر تامچىلاشقا باشلىدى.

ھايات ئۆتمەي چېلەكلەپ قۇيۇۋەتتى. زورا ئامالنىڭ يوقىدىن يول بويىدىكى بىر كۈزلەككە ئېشىكىنى

بۇرىدى ۋە كۈزلەك لەمپىسىگە كېلىپ ئېشىكىدىن چۈشتى. چۈشۈپ تۇرۇشىغا كۈزلەكتىن ئوتتۇزلا

چامسىدىكى بىر يىگىت چىقىپ كەلدى. زورا بىر قاراپلا ئۇنىڭ رازاق ئىكەنلىكىنى توندى.

— ھە، سىلەرنىڭ كۈزلىكىڭلار ئىكەن - دە... — دەپ زورا دەرھال چۈشەندۈرۈپ، - يامغۇر

يېغىپ كېتىپ... توختىغىچە...



رازاق ئۇنىڭ مەقسىتىنى دەرھال چۈشىنىپ، ئۇنى ئۆيگە كىرىشكە تەكلىپ قىلدى.   
 - بولدى، مەشەدىلا تۇراي، يامغۇر توختىغان ھامان مېڭىپ كېتىمەن.   
 زورا شۇنداق دېگىنى بىلەن يامغۇر ئىچ - ئىچىگە ئۆتۈپ، سوغۇقتىن تىترەپ كېتىپ باراتتى.   
 رازاق بىردەم قاراپ تۇرغاندىن كېيىن ئۇنىڭغا ئىچى ئاغرىپ ئۇنى يەنە ئۆيگە تەكلىپ قىلدى:   
 - بەك مۇزلاپ كېتىپسىز، كىرىپ ئوچاقتا ئىسىنىۋېلىڭ.   
 رازاق شۇنداق دېگەچ ئېشەكنىڭ چولتۇرىنى ئېلىپ لەمپىسىنىڭ تۈۋرۈكىگە باغلاپ قويدى. بۇ   
 قېتىم زورا تارتىشىپ ئولتۇرمايلا كۈزلەككە كىردى. كۈزلەكتە باشقا ئادەم يوق ئىدى.   
 - ئۆيدىكىلەر؟ ... - دېدى زورا نېمىدىندۇر ئەنسىرىگەندەك تاپسىدا توختاپ.   
 - ھە ... ئۆيدىكىلەر ... ھە، ئۇ بالىلارنى ئېلىپ مەھەللىگە چۈشۈپ كەتكەن، - رازاقنىڭ   
 كۆزلىرى ئىختىيارسىز زورانىڭ ھۆل كۆڭلەك چاپلىشىپ مانا مەن دەپ چىقىپ قالغان تولۇق كۆكسىگە   
 چۈشۈپ قېلىپ، تېنى شۇرىدە قىلىپ قالدى، - بو ... بولدى، كىرىۋېرىڭ. ئەن - ئەنسىرىسىڭىز   
 مەن كىرمەي تۇراي.   
 - ياق، ياق ... ئۇنداق دېگىنىم ئەمەس.   
 زورا ئۇنىڭ چىرايىدىكى سەمىمىلىكىگە قاراپ كۈزلەككە كىردى ۋە پۇرۇقلاپ قايناۋاتقان قازاننىڭ   
 ئالدىغا كېلىپ ئوتسىنىپ ئولتۇردى. چاراسلاپ كۆيۈۋاتقان ئوت ئۇنىڭغا خويمۇ خوش ياقاتتى.   
 - ئىسسىق چاي ئىچىڭ، ئىسىيىسىز.   
 - بولدى، قايناقسۇ ئىچەي.   
 رازاق چېنە بىلەن چۈمۈچنى ئالغانىدى، بولدى ئۈزۈم ئالاي دەپ ئېلىۋالدى. چۈمۈچنى ئېلىۋېتىپ   
 زورانىڭ قولى رازاقنىڭ قولىغا تېگىپ كەتتى. شۇئان توك سوقۇۋەتكەندەك بىر سېزىم پەيدا بولدى   
 ۋە بۇ سېزىمدىن ئۇيىلىپ ھۈپپىدە قىزىرىپ كەتتى.   
 قايناقسۇ ئىچكەندى، شۇئان ئۇنىڭ تىترىكى بېسىلدى. بىر چاغدا رازاقنىڭ ئۆزىنىڭ كۆكسىگە   
 قاراپ تۇرغانلىقىنى كۆرۈپ قېلىپ، كۆڭلىنى بىر خىل ۋەھىمە قاپلىۋالدى.   
 ماڭا چېقىلىپ قويارمۇ؟ شۇ ئوي بىلەن ئۇمۇ ئوغرىلىقچە رازاققا قارىدى، ئۇ پاكارراق بولغىنى بىلەن   
 راساتەمبەل، بويۇنى بۇقىنىڭ بويىنىغىلا ئوخشايتتى. مېنىڭمۇ مۇشۇنداق كۈچلۈك ئېرىم بولغان بولسىچۇ،   
 زورا بۇ ئوينى زاراق بىلىپ قالغاندەك قاتتىق ئۇيىلىپ كەتتى. يېنىپ ئۇنىڭغا قاراشقىمۇ پېتىنالمىدى.   
 ئاڭغىچە يامغۇر سەل پەسلىدى، زورا ئورنىدىن تۇرۇپ چىقماقچى بولدى.   
 - بىر ... بىردەم ئولتۇرۇڭ، - رازاقنىڭ قاراشلىرى باشقىچىلا ئىدى. بۇزنى كۆپۈشۈپ نەپىسى   
 جىددىيلىشىپ كېتىپ باراتتى.   
 - بولدى، ئەتىگەنرەك قايتىۋالاي.   
 زورا ئەمدىلا بوسۇغىغا بېرىشىغا، قانداق بولدى، ئۆزىنى رازاقنىڭ قوينىدا كۆردى. رازاق ئۇنى   
 قۇچاقلىۋېلىپ، ئەسەبىيلەرچە سۆيۈپ كەتتى. زورا دەسلەپتە نېمە ئىش بولغىنىنى بىلەلمەي گاڭگىراپ   
 قالدى، ئاندىن بىردىنلا ئېسىگە كېلىپ، ھەدەپ يۇلقۇنغىلى تۇردى. ئاخىر ئۇنىڭ چاڭگىلىدىن چىقىپ   
 سىرتقا يۈگۈرۈپ چىقتى. ئېشىكىنىڭ چولتۇرىنى يېشىپ تۇرۇشىغا رازاق ئارقىسىدىن چىقىپ ئۇنىڭ   
 قولىدىن تۇتۇۋالدى.



قويۇۋېتىڭ! ئىپلاس! مېنى نېمە كۆرۈۋاتىسىز! ... رازاق رازاق ئۇنىڭ قولىنى زادىلا قويۇپ بەرمىدى.

مەن، مەن بايا راستتىنلا ئۆزۈمنى باسالماي ... سىز بەك چىرايلىق ئىكەنسىز، راست. بۇرۇنمۇ سىزگە كۆزۈم چۈشۈپ يۈرگەن، سىز راستتىنلا چىرايلىق. بۇرۇندىن تارتىپلا سىزنى ياخشى كۆرەتتىم ...

زورا ئىزەلدىن مۇنداق ماختاشلارنى ئاڭلاپ باقمىغانىدى. شۇڭا ھەرقانچە خاپا بولسىمۇ، ئىچىدە خۇش بولدى. رازاق ئۇنىڭ قولىنى قويۇۋەتمەي يەنە بىر مۇنچە شېرىن - شېكەر گەپلەرنى قىلدى، شۇنىڭ بىلەن زورا سەل بوشاپ قالدى. شۇئان رازاق ئۇنى لىككىدە كۆتۈرۈپ قارشىلىق قىلغىنىغا ئۇنىماي كۈزلەككە قايتۇرۇپ ئەكىردى ۋە چۈشەكنىڭ ئۈستىگە بېسىۋېلىپ راسا سۆيىدى. دەسلەپتە ئۇنىڭ بەدىنى تىكەنلىشىپ قاتتىق ۋەھىمە ئىچىدە قالدى. رازاقنىڭ سۆيۈشلىرىدىن دىمى سىقىلىپ، نەپەس ئالالماي قالدى. ئاندىن ئاستا - ئاستا تومۇر - تومۇرلىرىغا بىر خىل شېرىنلىك تارىغىلى تۇردى. ئۇنىڭ ئۆزۈندىن بېرى ئىنتىلىپ كېلىۋاتقىنى مۇشۇ شېرىنلىك ئەمەسمىدى، ياق، ياق! ئۇ ھەرگىز مۇنداق قىلماسلىقى كېرەك ...

بىراق رازاق ئۇنىڭ يۇلقۇنۇشلىرىغا قارىماي ئۇنى چىڭ قۇچاقلۇپ ھەدەپ سۆيەتتى، سىلايتتى. ئاخىر كۆڭلىكىنىڭ تېگىدىن قولىنى تىقىپ، ئۇنىڭ مېقىدە كۆكسىنى تۇتۇۋالدى. شۇئان زورانىڭ بەدىنى شۇررىدە ئېرىپ، ئۆزىنى لاسىدە تاشلىۋەتتى.

شۇندىن كېيىن ئۇ رازاقنى ئۆلگۈدەك ياخشى كۆرۈپ قالدى. بىراق بۇ سەۋەبلىك تۈگىمەس ئازابقا قالارنى زادىلا ئويلىمىغانىدى. رازاق توي قىلىپ بولغان، بىر بالىسى بار ئىدى. ئىش بولۇپ بولغاندىن كېيىن ھەر ئىككىسىلا پۇشايمان قىلىشتى. لېكىن رازاق داۋاملىق ئۇنى ئىزدەپ تۇردى. ھەر قېتىم كۆرۈشكەندە، «خوتۇنۇمنى قويۇۋېتىپ سېنى ئالىمەن» دەپ ۋەدە بېرەتتى. زورامۇ ئۇنى ھەپتىدە بىر - ئىككى كۆرمىسە تۇرالماي بولۇپ قالدى. رازاق تېپىپ بەرگەن دورىلارنى ئىچىپ بىر - ئىككى قېتىم بالىمۇ چۈشۈردى. ئۇنىڭ بالدۇرراق خوتۇنى بىلەن ئاجرىشىپ ئۆزىنى ئېلىشىنى كۈتتى.

بىراق شۇنداق كۈنلەرنىڭ بىرىدە ئۇ بىلىپ - بىلمەيلا ئۆزىنىڭ رازاققا بولغان ئەقىدىسىنى يوقىتىپ قويدى. باشقا يۇرتتىن باغ ئالغىلى كەلگەن بىر يىگىت ئۇنى زورلۇق بىلەن ئىگىلىۋالدى. يامان ئاتاققا قېلىشتىن، رازاقنىڭ ئۆزىنى تاشلىۋېتىشىدىن قورقۇپ بۇنى ھېچكىمگە تىنمىدى، ھەرقانچە ئازابلانسىمۇ، دەردىنى ئىچىگە يۇتتى. لېكىن ئىش بۇنىڭ بىلەنلا تۈگىمىدى. پات - پات يېرىم كېچىلەردە ئۇنىڭ ئىشىكى چېكىلىدىغان، كىم خالىسا، شۇ ئۇنى زورلۇق بىلەن ئىگىلىۋالدىغان بولدى. بەزىدە كۈپكۈندۈزلىرىلا ... ئەلۋەتتە، بۇنىڭغا ئۆزىنىڭ كۆڭۈلچەكلىكىمۇ سەۋەبچى. بىرەر - ئىككى ئېغىز شېرىن گەپ قىلىپ قويسلا ئېرىپ قالىدۇ.

ئاخىر بۇ ئىشلار رازاقنىڭ قۇلقىغىمۇ يېتىپتۇ، شۇنىڭدىن كېيىن ئۇ پىراقلا يۈز ئۆردى. زورانى زادىلا ئىزدەمسە، زورا ئىزدەپ بارسىمۇ چىراي ئاچماس بولدى. يۈزىدىن يۈزىگىلا «سەن بىلەن ئوينىمىغان كىم قالدى» دېدى. تېخى خوتۇنى چىقىپ، ئېرىمنى يولدىن چىقىراي دەمسەن دەپ، جالاپتىن جالاپقا سېلىپ تىللاپ يۈزىگە تۈكۈردى. زورا ئاچچىقىدا ئەرز قىلىشىنىمۇ ئويلىدى، بىراق نېمىدەپ ئەرز قىلىدۇ؟



دادىسىنىڭ ئەھۋالى مۇنۇ، ئۆزى بولسا، خەقنىڭ ئاغزىغا چىقىپ بولدى، ئەرز قىلىشىمۇ كىم ئاڭلايدۇ؟ ئاڭلىغان تەقدىردىمۇ رازا قىلىنى سولاپ قويار شۇ. ھەممىسى تەقدىر پېشانە. شۇ كۈنى يامغۇردا قالمىغان بولسا، بۇ ئىشلارمۇ يوق ئىدى. نەچچە قېتىم ئۆلۈۋېلىشىمۇ ئويلىدى، بىراق جېنىغا قىيمىدى. يەنىلا بۇ دۇنيانىڭ بىر يەرلىرى لەززەتلىك ئىدى، ھېچ بولمىغاندا بەزىلەر ئۆز نەپسىنى قاندۇرۇۋالغۇچە بولسىمۇ ياخشى گەپلەرنى قىلىپ ئۇنىڭ كۆڭلىنى ئاۋۇندۇرۇپ قويىدۇ. بەزىدە ئۇنىڭغا كىيىم - كېچەك قىلىپ بېرىدۇ، خەجلىگىلى قولغا يىگىرمە - ئوتتۇز سوم تۇتقۇزۇپ قويىدۇ.

بىراق بۈگۈنكىدەك رەھىمسىز، ئائىنىسايلارمۇ بار ئىدى. بۇنداقلارنىڭ قولغا چۈشكەندە ئۇ چەكسىز خورلۇق ھېس قىلىپ تۇغۇلغىنىغا مىڭبىر پۇشايمان يەيتتى.

## 7

ھېيت نامىزىدىكى ئىش پۈتۈن يېزىغا پۇر كېتىپ، ھېلىم بوۋاي باش كۆتۈرەلمەس بولۇپ قالدى. چوڭلارلا ئەمەس، كىچىك بالىلارمۇ بۇ ئىشنى يۈزىگە سېلىپ، ئۇنىڭغا چاقچاق قىلىدىغان بولۇۋېلىشتى. كۈچىغا چىقسا، ئۇچرىغىنى بىر چېقىشاتتى، تەپسە تەۋرىمەيدىغان مۆرىمەسلەرمۇ ئۇنى كۆرسە سۆزمەن، چاقچاقچى بولۇپ كېتەتتى. بىراق ياشاش ئۈچۈن نۇرغۇن خورلۇق، ئازابلارغا كۆنمەي ئامالى يوق. چۈنكى خەق ئۇنىڭغا قاتتىق - يۇمشاق تەگكىنى بىلەن، ئۇنىڭ ئۇچىسىغا كىيىم - كېچەك، قورسىقىغا تاماق، ھاراق، نەشە ئېلىشىغا پۇل بېرىپ تۇرىدۇ. باشقىلارغا بىر تىيىننى ئۆتكۈزمىگىنى بىلەن ئۇنىڭغا كەلگەندە سېخىي.

بۈگۈنمۇ ئۇ ئەتىگەندىن كەچكىچە بىرىگە ئوچاق سېلىشىپ بەردى. كەچتە ئوخشىتىپ ئېتىلگەن لەغمىنى يېگەندىن كېيىن، كۈچىدىكى بىر بوتكىدىن بىر بوتۇلكا ئېلىپ، بوتكىغا يۆلىنىپ تۇرۇپلا بەش - ئالتە ئوتلىۋالدى. ئاندىن بوتۇلكىنى ئېلىپ ئۆيىگە قايتتى.

دەرۋازا ئالدىغا كېلىشى بىلەنلا ھويلىدىن بىر ئايالنىڭ چالۋا قاپ سۆزلەۋاتقىنى ئاڭلاندى. - ھۇ، پاسكىنا جالاپ، مەھەللىمىزدىكى ئەرلەرنىڭ ھەممىسىنى بۇزۇپ بولدۇڭ! ھۇ، بېشىنى يەيدىغان بۇزۇق! ئەمدى سەن بولغىنىمىغان مېنىڭ ئېرىم قالدما؟! مانا، مانا ئەمەس، خوي بولدىمۇ... قىزىنىڭ «ۋاي چېچىم!» دەپ چىرقىرىشىمۇ ئاڭلاندى، بوۋاي دەرھال ھويلىغا كىردى. مۇشۇ مەھەللىدىكى بىر ئايال زورانى چېچىدىن يۆگەپ تۇتۇۋېلىپ، ھەدەپ ئۇرۇۋاتاتتى.

... سە... سە... سەن نې... نېمە دەپ... نېمە دەپ... بوۋاي جىددىيلەشكىنىدىن گېپىنى تاپالماي كېكەچلەپلا كەتتى ۋە ئۇدۇل بېرىپ ئۇ ئايالغا ئېسىلدى. زورانى مىڭ تەستە ئۇنىڭ چاڭگىلىدىن ئاجراتتى. زورا ئۆيگە ئوقتەك كىرىپ ئىشىكىنى ئىچىدىن تاقىۋالدى.

... ھۇ، ئەرگە توپمايدىغان پاسكىنا جالاپ، ھۇ بەڭگىدىن تۆرەلگەن بۇزۇق! ھۇ... بوۋاي ئۇنى تۈسمەن دەپمۇ توسۇپ بولالمىدى، ئۇ ئىشىكىنى مۇشتلاپ، تېپىپ بىر مۇنچە تىللىغاندىن كېيىن، زەھىرىنى بوۋايغا چاقىقلى تۇردى:

— ھەي، قېرى بەڭگى! باشقۇرالمىدىغان نېمەڭگە نېمىشقا تاپتىڭ بۇ قىزىڭنى؟ نومۇسىنى سېتىپ تاپقان پۇللىرىغا بەك چېكىپ ئۆگىنىپ قالدىڭمۇ-يا؟! ھۇ ھالال بىلەن ھارامنى پەرق ئەتمەيدىغان بەڭگى، ھۇ، پەس سولامچى! ...



ئاچچىقتىن بوۋاينىڭ چىشلىرى كىرىشىپ، ساقاللىرى تىترەپ كەتتى. قوشنىلىرى كىرىپ ئارىغا چۈشمىگەن بولسا، ئۇنى ئۇرۇۋەتكەنمۇ بولاتتى. ئاخىر قوشنىلار ئۇ ئايالغا ھاي بېرىپ، ئېلىپ چىقىپ كەتتى. - دادىسى بەڭگى، قىزى جالاپ! دادىسى بەڭگى، قىزى جالاپ... - دەپ تىلاپ ماڭدى ئۇ ئايال چىقىپ كېتىۋېتىپمۇ. ئۇلار چىقىپ كېتىپ ئەللىك ياشلاردىكى ئۆزىنى توختاتقان بىر ئايال قېپقالدى.

- ھېلىماخۇن، - دەدى ئۇ ئايال ھېلىم بوۋاي سەل پەسكويغا چۈشكەندىن كېيىن، - بىز ئۇزۇن يىللىق قوشنا. رەھمەتلىك نىياسخان ھايات ۋاقتىدا بىز ئوبدان ئۆتكەن. سىزگە... - قوشنىسى نېمىدىندۇر ئىككىلەنگەندەك سەل تۇرۇۋالدى، - سىزگە دەيمىكىن دەپ... ئاغزىم بارمىغان. بۇ ئىش... دېمەكچىمەنكى... قىزىڭىزنى ئوبدانراق باشقۇرغان بولىشىڭىز، مەھەللىدە نامى چىقىپ قېلىۋاتىدۇ. بەزىدە بىزنىڭمۇ كۆزىمىزگە چېلىقىپ قالىدىكەن. مۇشۇنداق كېتىۋەرسە سىلەرگىمۇ، بىزگىمۇ مەتچىلىك... ئەسلىدىغۇ سىزگە بۇنداق دېمىسەم بولاتتى. بىراق... سىز دادىسى بولغاندىكىن... بوۋاي ئۆز ئۆيىگە كىرىپ ئولتۇرغاندىن كېيىنمۇ قوشنىسىنىڭ بۇ گېپى قۇلاق تۇۋىدىن كەتتى.

قېرىغىنىدا يەنە نېمە خورلۇق بۇ؟! - غەزەپتىن بوۋاينىڭ مۇشتلىرى چىڭ تۈگۈلدى، - گەپ قىلساملا ئېغىز غېرىچلايدىغان بولۇۋېدى، ئەسلىدە بىكار ئەمەسكەندە. قىزىم، قىزىم دەپ كۆزۈڭگە قاراپ قويسام، ماڭا شۇ گەپنى تېپىپ بەردىڭما، ھۇ بەغەرەز... ئۇ ئاچچىقىدا بىر بوتۇلكا ھاراقنى بىردەمدىلا ئىچىپ بولدى. مەستلىكتە راسا ساراڭلىقى تۇتتى. ئۇنىڭ مۇنداق ساراڭلىق قىلمىغىنىغا ئۇزۇن يىللار بولغانىدى. كۆمۈر چاقىدىغان پالتىنى قانداق ئالغىنىنى، قىزىنىڭ ئۆيىنىڭ ئالدىغا قانداق بارغىنىنى ئۆزىمۇ بىلمىدى. ئىشىكىنى تېپىپ ئېچىپ چاقىدىغانلا نەرسىنى چىقىشقا باشلىدى. قىزى دېرىزىدىن سەكرەپ كوچىغا چىقىۋالغان بولسا، چاناپ ئۆلتۈرۈپ قوياتتىمىكىن تالا؟

## 8

بۈگۈن چۈشتىن كېيىن ھېلىم بوۋاي يەنە سېدىنىڭ بويىغا كەلدى. ئۇنىڭدىن باشقا نەگە بارمىسۇن؟ كوچىغا چىقسا خەقنىڭ گېپى، ئۆيدە ئولتۇرسا قىزى بىلەن ئۇرۇش - جېدەل. ئۇنىڭ ئۈستىگە، بۈگۈن بىرەرى ئىش دەپ ئىزدەپمۇ كەلمىدى. ئۇنىڭغا پەقەت مۇشۇ سېدە بويلا ئەڭ تىنچ ئارامگاھ. بۇ يەردە ئۇنى گەپكە سېلىپ ئوينىدىغانلارمۇ يوق. ھېچكىم نېرى تۇر دېمەيدۇ. ئۇ نېمىنى خىيال قىلغۇسى كەلسە شۇنى خىيال قىلالايدۇ. ياشلىقتىكى گۈزەل ئەسلىملىرى بىلەن ئازابلىق قەلبىنى ئاۋۇندۇرىدۇ. بۇ كەچكۈز مەزگىلى بولۇپ، سېدە شاخلىرىدا سارغىيىپ كەتكەن ئازغىنە يوپۇرماقلار قېپقالغانىدى. سېدىنىڭ بۇ تۇرقىنى كۆرۈپ، بىردىنلا ئۇنىڭ قەلبىنى مۇڭ قاپلىۋالدى. ئويلاپ باقسا، ھاياتتا ئۇنىڭ كۆرگەن خورلۇقى ئاز، تارتقان خورلۇقى كۆپ بولمىسۇن. بىچارە خوتۇنى بالدۇرلا ئۇ دۇنياغا كېتىۋالدى. ئاندىن چوڭ قىزى ئۆزىدىن يۈز ئۆردى. زورا گەرچە ئاغزى ئىتتىك



بولسىمۇ، ھەر ھالدا كۆيۈمچان ئىدى. مانا ئەمدى ئۇنىڭ بىلەنمۇ ئاتا - بالىلىق مېھرى قالمىدى. ئۇلارنىڭ ئارىسىدا پەدەشەپمۇ يوق. قايسى كۈنى ئەسلى ئۇنداق قىلمايدىغان ئىشكەندۇق. قىزىدىن ھەر قانچە ئۆتۈلگەن تەقدىردىمۇ، ئېغىر - بېسىق بولسا بوپتىكەن. مەستچىلىكتە قىزغا تەربىيە قىلىمەن دەپ بەكلا ئاشۇرۇۋېتىپتۇ. بىراق قىزىمۇ بوش كەلمىدى. ئەتىسى ئەتىگەنلىكى يىغلاپ تۇرۇپ دېگەن زەھەردەك سۆزلىرى ھېلىمۇ ئۇنىڭ كۆڭلىدە. بەلكىم، بۇ سۆزلەر مەڭگۈ ئۇنىڭ قەلبىدە جاراھەت بولۇپ قېلىشى مۇمكىن.

«... سەن دادام بولۇپ ماڭا نېمە قىلىپ بەردىڭ؟ ئوقۇتالدىڭمۇ؟ ھېچ بولمىغاندا ئۇچامغا چىرايلىقراق بىرەر قۇر كىيىم قىلىپ بېرەلدىڭمۇ؟ ئېسىمنى بىلگەندىن تارتىپ سېنىڭ جاپايىڭنى تارتىپ كېلىۋاتمەن، بىچارە ئاپامۇ سېنىڭ تايىقىڭنى يەپ ئۆلۈپ كەتكەن. ھەدەمنىمۇ تولا تىللاپ يۈرۈپ سەن قاچۇرۇۋەتكەن، ئەمدى مەن قالدىمۇ؟ بىلىپ قوي، مېنىڭ مۇشۇنداق كۈنگە قېلىشىمغا سەن سەۋەبچى! سېنىڭ نامىڭ ياخشى بولغان بولسا، مەنمۇ بۇ چاقىچە كۆزۈڭگە سەت كۆرۈنۈپ بۇ ئۆيدە ئولتۇرمايتتىم. بەزنى كاردىن چىقارغان سەن! بىر كۈنى بولمىسۇن بىر كۈنى قىساسىمىزنى تارتىسەن!...»

قېرىلىقتىنمۇ ياكى تولا ئىچىپ، چېكىۋەرگەنلىكتىنمۇ سەللا جىددەيلىشە، بوۋاينىڭ تىلى گاللىشىپ تۆتۈتلەپ قالاتتى. شۇڭا قىزغا تۈزۈك گەپمۇ ياندۇرالمىدى.

قىزىنىڭ دېگەنلىرىمۇ راست. ئاپسىدىن كېيىن قېلىپ، تۈزۈك كىيىمۇ كىيەلمىدى. تۇرمۇشىڭمۇ ھېچبىر خۇۋلۇقنى كۆرمىدى. راست، ئۇ دادا بولۇپ قىزغا زادى نېمە قىلىپ بېرەلمىدى؟ بىراق قىزىنىڭمۇ مۇنچىۋالا تاپتىن چىقىپ كېتىشى توغرا ئەمەستە. تېخى تەربىيە قىلسا، ئۆزىدىن بەكرەك چالۋاقاپ سۆزلەشلىرى، بۇرۇن بىر ئوبدان قىز بولىدىغان، چوڭ بولغانچە كىملىرىنى دوراپ قېلىۋاتىدىكەن؟ ئىت بولغان بولسىمۇ ئولتۇرۇۋەتسە. بىراق ئۇ ئادەمدە، يەنە كېلىپ ئۆز پۇشتى.

بوۋاي ئويلىغانچە غەمگە پېتىپ، قانداق قىلارنى بىلمەي قالدى. قىسقىسى، ئۇنىڭ بۇلارنى ئويلىيالىغۇچىلىكى، تۇرمۇشىنى قايتىدىن رەتكە سالغۇچىلىكى قالمىغانىدى. ئۇنىڭغا ھاراق بىلەن نەشە بولسىلا بولدى. تازا خۇمارى تۇتۇپ كەتكەندە قىزى ئەمەس، ھەتتا ئۆزىنىمۇ ئېسىدىن چىقىرىپ قوياتتى.

ئۇ بىردەم خىيال سۈرگەندىن كېيىن نەشنى پىلىكچە قىلىپ تاماكا ئارىسىغا ئېلىپ ئورنىدى. نەشنى چەككەنسېرى ئازابلىرى ئۇنتۇلۇپ، گۈزەل چۈش دۇنياسىغا كىرىشكە باشلىدى. ئاخىر ئۆزىنى پەيدەك يېنىكلەپ، ئاستا لەيلەپ كېتىۋاتقاندا سەزدى.

چوڭقۇر بىر ھاڭ. ئۇ ئۇنىڭغا چۈشۈپ كېتىپ، تېگىگە يېتەلمەيۋاتاتتى. ئاخىر بىر يەردە مۇئەللىق تۇرۇپ قالدى. ھاڭ تاماكا ئىسىدەك ئېرىنچەكلىك بىلەن ئاستا تولغىنىپ، كۆزدىن غايىب بولدى. ئاندىن ساھىبجامال بىر قىز يىراقتىن خۇش تەبەسسۇم قىلىپ ئۇنىڭغا قاراپ كېلىشكە باشلىدى. بۇ كىمدۇ؟ مەرھۇم خوتۇنۇمۇ نېمە؟ ئۇنىڭ قەدەم ئېلىشلىرى شۇنچە سالماق، چوغدەك قىزىل ياغلىقى مەيىن يەلپۈنۈپ تۇرىدۇ... ئۇ تاغ سەلكىنىدەك ئاستا كېلىپ، ئۇنىڭغا چاچتەك ئورالدى. كېيىن بىردىنلا قويلارنىڭ كۆشىگىنىگە ئوخشاش بىر خىل كىرت - كىرت قىلغان ئاۋاز ئاڭلاندى. بۇ ئاۋاز ئاستا - ئاستا رېتىمغا چۈشۈپ مۇڭلۇق بىر مۇزىكىغا ئايلاندى. بۇ مۇزىكا شۇ قەدەر مۇڭلۇق، شۇ قەدەر شېرىن ئىدىكى، ئىختىيارسىز ئۇنىڭ يۈرەك تارىتى تىترىتىۋەتتى... بىر چاغدا ئۇ سوغۇقتىن تېنى شۇر كۈنۈپ ئويغىنىپ كەتتى. قانداق ئۇخلاپ قالدىمىكەن؟ سېدە بويىدا



ئولتۇرغاندىم، بۇ يەرگە قانداق كېلىپ قالدىم؟

ئۇ ئىككى - ئۈچ سائەت ئۇخلىغان بولسا كېرەك، كەيپى خېلى كۆتۈرۈلۈپ، يېشىلىپ قالغانىدى. بىراق بېشى بەك ئېغىر. ئۇ تەستە ئورنىدىن تۇرۇپ ئۆيىگە قايتتى. چاتقاللىق ئارىسىدىن چىقىپ سېدە ئالدىغا كەلدى. دە، يۈرىكى ئېغىپ، چەكچىيىپ تۇرۇپ قالدى. سېدە بويى بىلەن چىغىر يولغا ئۇششاق شامىلار يېقىۋېتىلگەنىدى. پىلىدىرلاپ تۇرغان ئوتلارنى كۆرۈپ، ئۇنى سۈر باسقۇلى تۇردى.

بۇ يەردە جىن بار دەپ ئاڭلىغان، راستكەن، جىن... جىن... سۇبھاناللا... قورققىنىدىن لاغىلداپ تىترەپ، پېشانىسىدىن سوغۇق تەر چىقىپ كەتتى. - كىمىسەن؟

بىرىنىڭ ۋارقىرىغىنى ئاڭلاندى. بىراق بوۋاي ئاۋاز چىققان تەرەپكە قاراشقىمۇ پېتىنالمىي پەرتلا تىچتى. قاچقانسىرى سايدەك قاپقارا بىر قول كېلىپ پېشىگە ئېسىلىۋالغاندەك بىلىنىپ كەتتى. ئۇ ئۈرۈكۈگەن ئاتتەك شۇنداق تېز قاچتىكى، كۆزنى يۈمۈپ - ئاچقۇچە ئۆزىنى ئۆيدە كۆردى. ئۆيىگە كىرىپ ئىشىكىنى تاقاپ بولۇپمۇ قورقۇنچى بېسىلمىدى.

9

بوۋاي ئەتىگەندە ئۇيقۇدىن ئويغىنىپ ئاخشام قىزى بىلەن ئۇرۇشقانلىقىنى ئېسىگە ئالدى. تۈنۈگۈن ئۇ بىر تويدا ئوچاققا ئوت قالمىشپ بېرىپ ئاز - تولا ئىچىۋالغانىدى. كەچتە ساھىبخان رەھىمەت ئېيتىش يۈزىسىدىن ئۇنىڭغا يەنە بىر بوتۇلكا ھاراق تۇتقۇزۇپ قويدى. ئۇ قازناق ئۆيدە بىر لېگەن پولىنى يېگەچ ئوبدانلا ئىچىۋالدى. ئاندىن ئېشىپ قالغان يېرىم بوتۇلكا ھاراقنى يېنىغا سېلىپ ئۆيىگە قايتتى. دەرۋازا ئىچىدىن تاقاپ قويۇلغانىدى. ئۇ قېسىلچاقتىن قولىنى تىقىپ مىڭ تەستە دەرۋازىنى ئاچتى. ئاندىن ئۇزۇن ھويلىدىن ئۆتۈپ ئۆي تەرەپكە ئەگىلدى. قىزىنىڭ ھۇجرىسى ئالدىدىن ئۆتۈپ كېتىۋېتىپ، تۇيۇقسىز بىر ئەرنىڭ ئاۋازىنى ئاڭلاپ قالدى.

- ۋاي، دادىڭىز دېگەن ھازىر تويدا غەرق مەست. ئۆزىنى ئۇقماي ياتىدۇ... ھە، ياق، تالادا ئەمەس، ئۆيدە... بولدى، ئۇنداق قىلماڭ. كېلىڭا... ئاندىن بىر ئايال كىشىنىڭ «ھۇ ئەسكى» دېگەن نازلىق ئاۋازى ئاڭلاندى. بۇ قىزىنىڭ ئاۋازى ئىدى!

شۇ ئان بوۋاي ھەممە ئىشنى چۈشىنىپ يەتتى. غەزەپتىن لاغىلداپ تىترەپ كەتتى. ھۇ ئىپلاس! ئىززىتىمنى بىلمەيدىغان قانجۇق! ئولتۇرۇۋەتمەيدىغان بولسام سېنى! بوۋاي ئۆزىنى ھەر قانچە بېسىپمۇ بېسىپ بولالمىدى. ئۆزىمۇ سەزمەي ئىشىكىنى زەرپ بىلەن بىرنى تەپتى. ئىشىك تاقالمىغانمۇ ياكى ئىلغۇچى ئاجراپ كەتتىمۇ، جالاققىدە ئېچىلىپ كەتتى.

بۇرۇتلۇق، بەستلىك بىر يىگىت زورانى قۇچاقلاپ ئولتۇراتتى... ئۇلار تۇيۇقسىز بۇ زەربىدىن مەڭدەپ، بىردەم قېتىپ تۇرۇپ قېلىشتى. ئاندىن بىردىنلا ئۆرە - تۆپە بولۇپ كېتىشتى. يىگىت چاققانلىق بىلەن قېلىن چاپىنىنى كىيدى - دە، ئۆزىنى سىرتقا ئاتتى. زورا ئالدىنى ئېتىپ تەتۈر قاراپ ئولتۇرالدى. بوۋاي قانداقسىگە قىزىنى بىر كاچات ئۇرۇۋەتكىنىنى، ئۇنى «ھۇ بۇزۇق» دەپ تىللىۋەتكىنىنى ئۇقماي قالدى. قىزى بۇ قېتىم ئۇنىڭ بىلەن تاكالىشىپ



ئولتۇرمىدى. يېشىنى ئېقىتىپ، يېشىنى يەردىن ئالماي بەزدەك ئولتۇرۇۋەردى. بوۋاي ئۇنى يەنە ئوردى، تىللىدى، ئاخىر ئۆزىمۇ قوشۇلۇپ يىغلاپ كەتتى. كېيىن نېمىشقىدۇر جىممىدىلا ئۆز ئۆيىگە چىقىپ كەتتى. يۈرىكى ئېغىر تاشنىڭ ئاستىدا قالغاندەك قاتتىق قىسىلدى.

ئاھ خۇدا، نېمىدېگەن ئېغىر كۈنلەر بۇ! شۇنچە دەردلەر ئازمىدى؟ دەپ قار. يامغۇر يىغلاپ دۇنيانىڭ ئالسىنى قىلدى. ئاخىر جىمى ئازابلارنى بىراقلا ئوتتۇپ كېتەي دەپ قوينىدىكى يېرىم بوتۇلكا ھاراقنى ئېلىپ ئىچىشكە باشلىدى. ھاراقنى ئىچىپ بولۇپ خۇدىنى يوقىتىپ، ئولتۇرغان يېرىگە قىڭغىيىپلا ئۇخلاپ قالدى.

بوۋاي ئورنىدىن تۇرغانىدى، يېشى پىرىدە ئايلىنىپ يەنە ئولتۇرۇپ قالدى. پۈتلىرى كۈيۈشۈپ ئاغرىپ كەتتى. شۇنچە كەڭ ئۆي تۇرسا، ئوچاقنىڭ يېنىدا قۇرۇق تاغاردەك پۈكلىنىپ يېتىپتۇ. ئاخشامقى ئىشلارنى ئويلاش بىلەنلا ئۇنىڭ يۈرىكى يەنە مۇجۇلغىلى تۇردى. دېمەك، ئۇ يەنە بۇ ئازابلىق دۇنياغا قايتىپ كەلگەنىدى. بىردىنلا بوۋاينىڭ يۈرىكى ئېغىپ كەتتى.

ئاخشام ئاچچىقىمدا زورانى بەك ئۇرۇۋېتىپتىمەن، يىغلاپ قالغان... ھەر قانچە يامان دېگەن بىلەنمۇ خەق ماڭا بالىسىنى بېرەمتى... «بوۋاي شۇ ئوي بىلەن تەستە ئورنىدىن تۇرۇپ ھويلىغا چىقتى. لېكىن قىزىنىڭ قېشىغا كىرىشتىن نومۇس قىلدى. ئەمدى ئۇنىڭ قىزىغا تىكىلىپ قارىيالىشى، قىزىنىڭمۇ ئۆزىگە تىكىلىپ قارىيالىشى مۇمكىن ئەمەس ئىدى. شۇنىڭ بىلەن ئۇلارنىڭ ئوتتۇرىسىدىكى ئەسلىدىنلا سۇس بولغان ئاتا - بالىلىق مېھرى مەڭگۈلۈككە ئۆچتىمۇ - قانداق؟»

بوۋاي قىزىنىڭ ھۇجرىسىنىڭ ئىشىكى قىيا ئوچۇق تۇرغانلىقىنى كۆرۈپ، يۈرىكى قارتلا قىلىپ قالدى.

ئاخشام ئۇ ئاچچىق ھەسرەتتە... بوۋاي ئاخىرنى ئويلاشقا پېتىنالمىدى ۋە ئاستا قىزىنىڭ ھۇجرىسىنىڭ ئالدىغا كەلدى. بىردەم ئىككىلىنىپ تۇرغاندىن كېيىن ئاستا ئىشىكىنى چەكتى. تىۋىش يوق، چاقىرىپمۇ باقتى، يەنىلا تىۋىش يوق. شۇ ئان كۆڭلى بىر شۇملۇقنى سېزىپ، ئىشىكىنى ئىتتىرىپ كاپتى. ئۆيدە قىزى يوق. مەشنىڭ ئوتىمۇ ئۆچۈپ، ئۆي ئىچى مۇزلاپ كەتكەن.

بوۋاي دەرھال ئۆيگە كىرىپ، ئۆي ئىچىگە بىر قۇر نەزەر تاشلىدى. ھەممە نەرسە ئۆز جايىدا. تۇيۇقسىز ئۇ دېرىزە تەكچىسىدە بىر پارچە خەت تۇرغانلىقىنى كۆرۈپ قالدى.

«دادا، مېنى كەچۈرگىن، مەن كەتتىم، مېنى ئىزدەپ ئاۋارە بولما.»  
ئۇ قېرىنداش بىلەن قىڭغىر - قىيىق يېزىلغان بۇ خەتنى مىڭ تەستە ئوقۇپ تۈگەتتى. شۇ ئان كۆزى قاراڭغۇلىشىپ لاسىدە ئولتۇرۇپ قالدى.

ياق، ياق، قىزىم. ئۇنداق قىلمىغىن، ئەسكى داداڭنى تاشلاپ كەتتىڭىن. ھەممىسى مەندىن كەتتى... بوۋاي بىردىنلا ئېسىنى يوقىتىپ، ئۆزىنى كاپاتلاپ يىغلاپ كەتتى، - مەن بەغەرەز، مېنىڭ

مۇشۇ كۈنگە قېلىشىڭغا مەن سەۋەبچى...  
ئۇنىڭ كۆز ئالدىغا قىزى كوچىدا توڭلاپ قېتىپ قالغان ھالدا كەلدى. ئاندىن يەنە ئۆزىنى كۆلگە تاشلىۋالغان، ئېغىلغا كىرىپ ئېسىلىپ ئۆلۈۋالغان ھالەتلەرنىمۇ كۆز ئالدىغا كەلتۈردى.

ئۇ پۈتى كۆيگەن توخۇدەك تۇرالمىلا قالدى. بىردەمنىڭ ئىچىدە ئېغىل، كۆمۈرخانا، ئامبارلارنىڭ ھەممىسىنى ئاخشۇرۇپ چىقتى. توڭلاپ كېچىچە ياغقان قاردا كۆمۈلۈپ قالغانىدۇ دەپ، باغدىكى زۇمچەك.



زۇمچەك يەرلەرنى مالتىلاپمۇ باقتى. بىراق قىزى يوق. شۇئان ئۇنىڭ كۆز ئالدىغا مەھەلە بېشىدىكى كۆل كەلدى ۋە ئۆيىنىڭ ئىشىك - دېرىزىلىرىنى ئېتىشىمۇ ئۇنتۇپ، شۇ ياققا قاراپ يول ئالدى. كۆل قېلىن مۇز تۇتۇپ، ئۈستىگە ئاپئاق قار يېغىپ كەتكەنىدى، نە بىرەر كاچكۇل، نە بىرەر ئاياغ ئىزى كۆرۈنمەيتتى.

كۆلگىمۇ ئۆزىنى تاشلىمىغاندەك تۇرىدۇ، تاشلىغان بولسا، بىرەر يېرى ئۇيۇق بولاتتى. لېكىن بىرەر يەردە توڭلاپ يېتىپ قېلىپ، قار ئاستىدا قالغان بولسا... بوۋاينىڭ كۆڭلىگە كەچمىگەن خىيال قالمىدى. مەن كەتتىم دېگەن ئادەم نەگە كەتكەنلىكىنى ئوچۇقراق يازسا بولمامدۇ. دادا دېگەن بالىنى ئۈنچىلىك باشقۇرۇپ قويغانغا نېمە بولاتتى. ئۆزى تاپتىن چىقىمىغان بولسا، مەنمۇ تاك ئېتىپ چەكمەيتتىم. ئۇنىڭسىزمۇ ماڭا ئازمۇ. نەگىلا بارسام خەق يۈزۈمگە سېلىۋاتقان...

ئۇ بىردەم قىزىدىن ئاغرىنسا، بىردەم ئۆزىدىن ئاغرىناتتى. ئاندىن بۇ دۇنيا، ئادەملەر، ئىشقىلىپ ھەممىلا نەرسىنى قارا - قويۇق تىللايتتى.

چۈشكىچە ئىزدەپ ھېچبىر تاپالمىدى. ئاخىر سوغۇققا چىدىماي ئۆيىگە قايتىپ كەلدى. قورسىقىمۇ ئېچىپ تارقلاپ كەتكەنىدى. ئوچاققا كۆمۈر سېلىپ چاي قاينىتىپ قاتتىق نانلار بىلەن ئازراق چاي ئىچكەن بولدى. ئاندىن كاڭدا تۈگۈلۈپ ئولتۇرۇپ يەنە خىيال سۈرۈشكە باشلىدى.

ھەدىسىنىڭكىگە يامانلاپ كەتتىمۇ - يا؟ شۇنداقلا بولسا مەيلىتىغۇ، ئۆلۈپ - تارتىپلا قالمىغان بولسا...

ئۇ ئۆزى بىلىدىغان پەرزەلەرنىڭ ھەممىسىنى قىلىپ باقتى. بىراق ھېچقايسىسىنى باشقا ئېلىپ چىقالمىدى. ئويلاۋېتىپ تۇيۇقسىزلا بۇرنىغا نەشە پۇرىغاندەك قىلدى. شۇئان گېلى قىچىشىپ، ۋۇجۇدىنى بىر خىل تەقەززالىق چىرمىدى. بۇ تەقەززالىق بارغانچە كۈچىيىپ ئۇنى ئويلىيالماس، پىكىر قىلالماس ھالغا چۈشۈرۈپ قويدى. ئۇنىڭغا ئايان، مۇنداق كۆڭلى پەرىشان چاغلاردا ئۇ، نەشىگە تېخىمۇ مۇھتاج. خۇمارى بېسىلماي تۇرۇپ ھېچ ئىش قىلالمايدۇ. بىرەر ئىشىنىمۇ ئويلاپ باشقا ئېلىپ چىقالمايدۇ.

ئۇ نەشىنى چېكىپ بولغاندىن كېيىن بېشىنى چاتىرىقىغا ساڭگىلىتىپ جىمجىت ئولتۇرۇپ كەپ پەيزىنى سۈرۈشكە باشلىدى. ئاستىدىكى يىرتىق كىگىز ئۆزىنى بىللە ئېلىپ ئاستا كۆتۈرۈلگەندەك بىلىندى. ئۇ ئۇچار گىلەمدە ئۇچۇپ كېتىپ باراتتى. ئاستىدىن مەھەللىلەر، ئېتىزلەر، باغلار، دالىلار غۇيۇلداپ ئۆتمەكتە. ئۇچا - ئۇچا ئاخىر ھەممە نەرسە بىر چېكىتكە ئايلىنىپ قالدى. ئازابلىرى، شېرىن خىياللىرى، ئۆزىگە مەسخىرىلىك تىكىلىپ تۇرغان كۆزلەر ھەممىسى، ھەممىسى. ئەمدى ئۇ ئەرشەلەپلا چىقىپ خۇدانىڭ جامالىغا يەتكەنىدى.

يېقىنلا يەردىن بىر قول ئۇنىڭغا قاراپ سۈرۈلۈپ كېلىشكە باشلىدى. ئۇ خۇددى ئوچقۇر بۇلۇتلاردەك ئۆزىگە شىددەت بىلەن كەلمەكتە. لېكىن زادىلا يېتىپ كېلەلمەيتتى. بىردىنلا ئۇ كۆلدىكى يوغان بىر كاچكۇلدىن چولتۇككىدە چۈشۈپ كەتتى. پەسلەپ - پەسلەپ ھېچ تېگىگە يېتەلمىدى. ئاندىن قانداقتۇر بىر سايىگە ئېسىلىۋالماقچى بولۇپ قولىنى سوزغانىدى، قاراڭغۇ، چوڭقۇر بىر ھاڭغا يىقىلىپ چۈشتى...

شۇئان چۆچۈپ كۆزلىرىنى ئاچتى ۋە ئەتراپىغا ئالاق - جالاق قارىدى. ئىسلىشىپ كەتكەن تام،







سەن ئۆلگىچە مەن ئۆلسەم بولمامدۇ قىزمەي!

...  
ئۇ بارغانچە ئاۋازىنى قويۇپ بەردى. ئاخىر شۇنداق قاتتىق ھازا ئاچتىكى، بىردەمدىلا ھويلا ئادەملەر بىلەن تولۇپ كەتتى. ئۇ ئۇچرىغىنىغا بىر ئېسىلىپ يىغلىغىلى تۇردى:  
- بارىڭدا قەدرىڭنى بىلمەپتىمەنغۇ قىزمەي!  
ئىسسىق، سۇيۇقتاشلارنى ئېتىپ بېرەتتىڭغۇ قىزمەي!  
جېنىم قىزمەي، گۈلۈم قىزمەي!

...  
كىشىلەر دەسلەپتە راستتىنلا ئۇنىڭ قىزى ئۆلۈپ قالغان ئوخشايدۇ دەپ ئويلىدى ھەم «سەۋر قىلىڭ» دەپ ئۇنىڭغا تەسەللىي بەردى. بىراق ئۇ ئاڭلايدىغاندەك ئەمەس، چاپىنىنىڭ ئالدىنى ئىككى قوللاپ تۇتۇپ، كۆزلىرىنى يۇمۇپ كۆككە باققىنىچە سوزۇپ - سوزۇپ يىغلاۋەردى. ئاڭغىچە بىر نەچچە يىلەن قىزىنىڭ ھۇجرىسىدىن قىز قالدۇرۇپ كەتكەن خەتنى تېپىپ چىقتى.  
- ھېلىمكا، زورانى تېخى ئەتىگەندىلا كۆرگەتتىڭغۇ، ئاپتوبۇس بىلەن ناھىيىگە مېڭىپتىكەن، - دېدى بىرەيلەن خەتنى كۆرگەندىن كېيىن.

- ئەنە تاۋۇتتا ياتمامدۇ. ساڭا كەلگەن ئۆلۈم ماڭا كەلسىچۇ قىزمەي! ۋاي قىزمەي، قىزمەي! كىشىلەر قايسى تاۋۇتنى دەيدىغاندۇ دەپ ھويلا، ئۆيلەرگە بىر قۇر قاراپ چىقتى. ئاندىن بىردىنلا ئىشنىڭ تېگىگە يېتىپ بىر - بىرىگە مەنىلىك قاراشقىلى تۇردى.  
- بولدى قىلغىن ھېلىماخۇن، قىزىڭ ئۆلمىدى، - دەپ بەزىلەردى ياشتا چوڭراق بىرى ئۇنىڭ مۇرىسىگە قولىنى قويۇپ، - ئۆلمىگەن قىزىڭغا ھازا ئاچساڭ گۇناھ بولىدۇ، گۇناھ.  
كىشىلەر: تەرەپ - تەرەپتىن بەزلەپ يۈرۈپ ئۇنى مىڭ تەستە يىغىدىن توختاتتى. ئاندىن «بەڭكى دېگەننىڭمىڭغۇ كۆڭلىگە كەچمەيدىغان خىيالى يوق» دەپ غوتۇلداشقىنىچە تارقاشتى.  
- قورسىقىڭ ئاچقۇ دەيمەن، - دېدى ياشتا چوڭراق كىشى ئۇنىڭ بىچارە تۇرقىغا قاراپ ئىچى ئاغرىپ، - يۈر، بىزنىڭكىگە چىقىپ تاماق يېگىن.

## 10

قىش ئاپتىپى تەننىڭ راھىتى دېگىنى راستە. ئۇنىڭ شامال تەگسىمۇ تىترەپ تۇرىدىغان توڭغاق تېنى ئاپتاپ كۆرۈپ ئارامغا چۈشتى. ئۇ تام تۈۋىدە تۈگۈلۈپ ئولتۇرغىنىچە شېرىن خىيالغا چۆكتى.

كەچكۈزنىڭ سوغۇقىدا گىزىلداپ جان تالىشىۋاتقان نىمجان ھەرە. تونۇردىن كېلىپ تۇرغان ئىللىق تەپ. جان ھەلقۇمغا يەتكەندە شۇنىڭ ئۆزىمۇ زور بەخت. ئۇ شۇ تاپتا دەل شۇ ھەرىنىڭ ئۆزى ئىدى.

ئۇنىڭ بۇرۇنغا بىردىنلا ئوخشىتىپ ئېتىلگەن، كۆپكۆك ئاشكۆكى سېپىلگەن چۆچۈرىنىڭ ھىدى پۇرىغاندەك بولدى. بىر تويدا ئوتۇن قالاپ بېرىپ پۇلۇغا راسا بىر تويۇۋالغان. شۇندىن كېيىن مانا ئۈچ كۈن بولدى، ئۇ، بۇ كىرگۈزۈپ بەرگەن قاتتىق - قۇرۇق نانلارنى غاجاش بىلەن ئوتتى. ھېچكىنمۇ ئۇنى ئۆيىگە ئەكىرىپ بىرەر قاچا ئىسسىق تاماق بېرەي دېمىدى. ئۇنى ئىشقا سالىدىغانلارمۇ چىقىمىدى.



كۈندە ئەترەت ئاتخانىسىنىڭ ئالدىدىكى ئەسكى تاملىقتا ئۆزىنى ئاپتاپقا سېلىپ ئولتۇرغىنى ئولتۇرغان. تۈنۈگۈن ھاراققا خۇمارى تۈتۈپ كېتىپ سەمەتنىڭ دۈكىنىغا ئاران ئۈلگۈردى. بىراق يېنىدا بىر تىيىنمۇ يوق. تىترەپ تۇرالماي قالغىنىنى، نەپسى تاقىلداپ قازان بېشىدىن ئەگىپ كېتەلمەيۋاتقان ئۇششاق بالىلاردەك بىچارە تۇرقىنى كۆرۈپ ئىچى ئاغرىدىمۇ، پارچە ھاراقىدىن بىر پىيالە قۇيۇپ بەردى. لېكىن بۈگۈنچۈ؟ بۈگۈنمۇ شۇ يەرگە بېرىپ لالما ئىتتەك كۆزلىرىنى مۆلدۈرلىتىپ تۇرسۇنمۇ؟ ھاراقلا بەرسىغۇ ئۇمۇ مەيلىتى، بىراق بېرىۋېرىدىغان ئاقىيارنىڭ توپىسى ئەمەستە.

بىچارە زورا، ئەجەب يەتمەپتىكەنمەن ئۇنىڭ قەدرىگە. ئۆلۈك - تىرىكىنى بىر بىلىۋالغان بولسام كاشكى. بوپتۇ، مېنى تاشلىۋەتسىمۇ، ھاياتلا بولغان بولسا...

زورا يادىغا يېتىشى بىلەن ئۇنىڭ كۆڭلى بىر قىسما بولۇپ قالدى. مەزىزلىك چۆچۈرە ھەققىدىكى شېرىن خىياللىرىنىڭ ئورنىنى قويۇق تۇمان ئىگىلىدى. مۇندىن كېيىنكى تۇرمۇشى، قىزلىرىنىڭ ئىستىقبالى، بۇلار ئۇنىڭغا قاراغۇ ئىدى. ئويلىغانچە ئۆزىنى جاڭگالدىكى قويۇق ھەم چېكى كۆرۈنمەيدىغان تىكەنلىككە كىرىپ قالغاندەك سېزەتتى.

- ھە، ھېلىمكا، ئولتۇرۇپ كېتىپسەنغۇ ئېشەك مەدىكىدەك؟

ئۇ خىيالدىن چۆچۈپ ئويغىنىپ دەرھال بېشىنى كۆتۈردى. ئالدىدا كۆزلىرى قىزىرىپ كەتكەن بىرى سېمىز، بىرى ئورۇق ئىككى يىگىت ھازىرلا قاقاقلاپ كۈلۈۋېتىدىغان قىياپەتتە قاراپ تۇراتتى.

- ھە... ھە ئولتاردۇق... دەيدى بوۋاي بىرەر ئىشىمنى قىلىپ بەر دېگىلى كەلگەن ئوخشايدۇ دېگەن تەمەدە لىككىدە ئورنىدىن تۇرۇپ.

- بايا بېشىڭنى ئىچىڭگە تىقىپ ئولتۇرسالڭ، تېخى كىچىك بالا تام تۇۋىگە چېچىپ قويغان پوقمىكىن دەپتىمەن.

ئۇلار بىرىنىڭ گېپىگە بىرى كۈلۈشۈپ بوۋاينى بىر پەس مازاق قىلىشتى. بوۋاي ئۆزى ئويلىغان ئامەتتىن قۇرۇق قالماي دەپ، بېشىنى قاشلاپ ئۇلارنىڭ بىزەپ چاقچاقلىرىغا تەڭ كۈلۈشۈپ بەردى.

ئۇ تۇيۇقسىز ئورۇق يىگىتنىڭ يانچۇقىدىن بوينى چىقىپ تۇرغان بىر بوتۇلكا ھاراقنى كۆرۈپ قالدى. دە، نەپسى تاقىلداپ تۇرالمايلا قالدى. مۇنۇ شۇملاردىن تەپ تارتمايدىغان بولسا، ھازىرلا بېرىپ ھاراققا ئېسىلغان بولاتتى.

- ۋاھ، بۇرنۇڭ تايغاننىڭ بۇرنىدىنمۇ ئىتتىكىگەن جۇمۇ سېنىڭ، - سېمىزرەك يىگىت ئۇنىڭ ئاغىنىسىنىڭ يانچۇقىدىكى ھاراققا ئاچكۆزلەرچە قاراپ تۇرغانلىقىنى بايقاپ قالدى، - قارنىڭ تېگىگە كۆمۈپ قويسىمۇ پۇراپ تېپىۋالدىكەنمەن ھاراقنى.

- مولۇندەك قاراپ تۇرۇشلىرىڭدىن ھاراق چىشلىۋالغاندەكلا تۇرىمەن. يۈرە، چىشىنى چېقىۋېتەيلى. كېچىچە ئىچىپ بىزنىڭمۇ بېشىمىز قاپاق.

بوۋاي بۇنىڭدىن قەۋەتلا خوش بولۇپ كەتتى ۋە. دەرھال ئۇلارنىڭ كەينىدىن سوكۇلداپ ماڭدى. ئۇلار ئاتخانا ئىچىدىكى كۈزلەكتەك پاكىر بىر ئۆيگە كىردى. ئات باقار مەشكە ئوتنى راسا قالمۇپتەپ كارىۋاتتا قېلىن جۇۋىغا ئورۇلۇپ ئۇخلاۋاتقانكەن.

ئورۇق يىگىت كىرگەن پېتى ئۇدۇل بېرىپ ئات باقارنىڭ مۇرىسىگە پاقىدە بىرنى سالىدى:



- قوپەۋە تولك، مېھمان كەلدى، مېھمان! ئۆلۈپ قالدىمۇ نېمە مۇنۇ. ھوي يۈنۈس! ئىسمىنى ئاتىمىغۇچە تۇرمايدىغان نېمىدە بۇ. ھوي، قەدىرلىك ئاغىنەم.

ئورۇق يىگىت ئات باقارنى نوقۇپ يۈرۈپ ئاران ئويغاتتى.

- ھە؟ ھە؟ - دېدى ئات باقار كۆزىنى ئېچىپ خاپا ھالدا.

- قوپ دەۋاتىمەن لامزەللە، ئاتخاناڭغا ئوغرى كىرىپتۇ، ئوغرى! ئاتلىرىڭنىڭ بىرىنىمۇ قويماي ئوغرىلاپ كېتىپتۇ.

- ھە، ھە؟ نېمە دېدىڭ؟! - ئات باقار ھولۇقۇپ دەرھال تۇرۇپ ئولتۇردى، - راستما؟

- ئىشەنمىسەڭ چىقىپ قاراپ باق.

ئات باقار بىر ئىشىنىپ، بىر ئىشەنمەي، جۇۋىسىنى يېپىنچاقلاپ سىرتقا ماڭدى.

ئۇ كىرگىچە ئورۇق يىگىت ئاسقىدىكى ئات گۆشىدىن يوغان - يوغان بىر نەچچە پارچىنى ئېلىپ كورىغا سالدى.

- ئادەمنى ئالداپ... - دەپ غوتۇلدىدى ئات باقار قايتىپ كىرىپ، - ھەممىسى تۇرمامدۇ؟

- ھەي گومۇش، مۇشۇنداق ئۇخلاۋېرىدىغان بولساڭ، ئاتلىرىڭنى ئەمەس، سېنىمۇ ئوغرى ئېلىپ

كېتىدۇ. ھە، بەزى يېگەن مۇشۇكتەك گۆشىيىپ تۇرسەنغۇ، سالام - مائەت قىلىشمامسەن. ھە مۇنداق...

ئەمدى بىر مۇسۇلمانغا ئوخشىدىڭ. قانداق، ياخشى تۇردۇڭمۇ؟ مۇشۇنداقلا توڭلۇق قىلىدىغان بولساڭ،

خوتۇنسىز قېرىپ كېتىسەن جۇمۇ.

ئات باقار ئۇلارنىڭ چاقچاقلىرىغا گەپ تېپىپ بېرەلمەي ئوڭايىزلىنىپ گەدىنىنى قاشلىغىلى تۇردى.

ئاندىن ئۇلارنى ئولتۇرۇشقا تەكلىپ قىلدى.

- ھە، پىياز، تۈز - پۈزلىرىڭ بولسا چىقارمامسەن؟ - ئورۇق يىگىت شۇنداق دېگەچ كورىدىكى

گۆشكە چېلەكتىكى سۈنى تۆكتى، ئاندىن كورىنى مەش ئۈستىگە قويدى.

ئات باقار بىر كورىدىكى گۆشكە، بىر ئاسقىغا قاراپ چىرايى بىر قىسىملا بولۇپ كەتتى.

- ھە، چىرايىڭ ئۆڭۈپ كەتتىغۇ؟ ئازراق گۆشىڭنى ئىشلىتىپ قويغانغا ئىچىڭ ئادا كېتىپ بارامدۇ؟

بولدى قورقما، زاكوسكىسى سېنىڭدىن بولغىنى بىلەن ھارقى بىزدىن.

ئورۇق يىگىت شۇنداق دەپ يانچۇقىدىكى ھاراقنى ئېلىپ تاققىدە يەرگە قويدى. ئات باقار قىزىرىپ

تاتىرىپ يۈرۈپ ئاخىر ھەممىگە كۆندى.

ئۇلار مەشنىڭ يېنىدىكى پالاستا چۆرىدەپ ئولتۇرۇپ، ھاراق ئىچىشكە باشلىدى. ئات باقارنىڭ

ئىچمەيتتىم دېگىنىڭمۇ قويمىدى.

- ئۆزى تولك بولغان بىلەن كۆڭلى يۇمشاق بۇ بويتاق ئاغىنىمىزنىڭ، - دېدى ئورۇق ئۇنىڭغا ھاراق

تەڭلەۋىتىپ، - ھە، قېنى، گۈپىدە. ھاراق ئىچمىگەچكە خوتۇن چىقماي يۈرگەن نېمەۋوي سەن.

ھە، قېنى... ئىچمىسەڭمۇ قولۇڭغا ئېلىپ... مۇنداق دېسەڭ بىز خىجىل بولۇپ قالسىمىز. سېنى

كۆڭلىمىز تارتىپ ئۈسسۈپ كىرىۋەردۇق. يا ئۆزۈڭ ئىزدەي دېمەيسەن، ھە، مۇنداق... .

ھاراق ئۈچ - تۆت ئايلىنىپ چاقچاق ھېلىم بوۋايغا يۆتكەلگەندى. ئات باقارمۇ ئېچىلىپ ھەدەپ

كۈلگىلى تۇردى.

- يەنە بىر كۈنى، - دېدى ئورۇق ھېلىم بوۋاي ھەققىدىكى لەتىپىلىرىنى سۆزلەشنى داۋاملاشتۇرۇپ، -



ھېلىمكام راسا چېكىپ كەچ ئۆيىگە بېرىپتۇغۇ. ئۇ كۈنى ئايدىك، دېرىزىدىن ئاي نۇرى چۈشۈپ تۇرغانىكەن، ئۇخلاۋاتقان خوتۇننىڭ شولسى ھېلىمكامغا ئادەم بولۇپ كۆرۈنۈپتۇ. بېشىنى سىلكىپ كۆزلىرىنى ئۇۋىلاپ شۇنداق قارىسا، خوتۇننىڭ قېشىدا دېۋىدەك يوغان، زەڭگىدەك قاپقارا بىر ئەر پۇشۇلداپ ئۇخلاپ ياتقۇدەك، ھۇ ئاناڭنى، ئۆلتۈرۈۋەتمەيدىغان بولسام، دەپ دەرھال ئوچاق بېشىغا بېرىپ قىغراقنى ئىزدەپتۇ. خوتۇنى تاراق - تۇرۇقتىن ئويغىنىپ دەرھال چىراغ يېقىپتۇ. قارىسا، ھېلىمكام قىغراقنى تۇتۇپ ئالاق-جالاق قاراپ تۇرغۇدەك. قورقۇپ كېتىپ، ۋاي نېمە بولدى؟ دەپ سوراپتۇ. قېنى، قېنى ئۇ؟ چانۋەتمەيدىغان بولسام، دەپتۇ ھېلىمكام، كىم دەپ سوراپتىكەن، قېشىدا ئۇخلاپ ياتقان ئاشناڭچۇ، دەپتۇ. خوتۇنمۇ ئەقىللىق خوتۇنكەن، دەرھال بۇ ئىشنىڭ تېگىگە يېتىپتۇ. چاقچاق قىلىپ، ھەي بەڭگى، مېنىڭ قېشىدا سىز ياتىسىڭىز باشقا كىم ياتاتتى، دەپتۇ. ھېلىمكام مەستچىلىكتە بايا ئۆزىنىڭ سىرتتىن كىرگەنلىكىنىمۇ ئۇنتۇپ، پېشانىسىگە پاققىدە بىرنى قويۇپ، ياپىر، خۇدا بىر ساقلاپتۇ. قىغراق بىلەن چانۋەتكەن بولسام، ئۆلۈپ قالاتتىكەنمەن ئەمەسمۇ، دېگۈدەك. بۇ لەتىپىنى ئاڭلاپ يەنە ھەممەيلەن پاراققىدە كۈلۈشۈپ كېتىشتى. ھېلىم بوۋايمۇ تەك كۈلۈشۈپ بەردى. كۈلۈشۈپ بەرمەيمۇ ئامالى يوقتە. ئۇ ئۇلارنىڭ ھارقىنى ئىچكەنگە خۇش، ئۇلار ئۇنى مازاق قىلىپ كۈلگەنگە خۇش. راسا چېكىۋالغان يەنە بىر كۈنى ھېلىمكام قېيىن ئاتىسىنىڭكىدە قونۇپ قاپتۇ، ئورۇننى قېيىن ئاتىسى بىلەن بىر ئۆيگە سېلىپ بەرگەنكەن، ياتىدىغان چاغدا ھېلىمكام كەيپىلىكتە ئىشتىنىمنى سالدىم دەپ تامبىلىنىمۇ قوشۇپلا سېرىۋېتىپتۇ. ئاندىن بۇنىڭدىنمۇ بەززەپ لەتىپىلەر چىققىلى تۇردى. بوۋاي بۇنىڭنىمۇ كۆندى. بۇلا ئەمەس، ئۇ بىر رومكا ھاراق ئۈچۈن ئىتنى دوراپ قاۋاپ بەر دېسىمۇ ماقۇل دەيتتى. بىرىنچى بوتۇلكا تۈگەپ، ئىككىنچى بوتۇلكىمۇ كىردى. ئاڭغىچە ئات گۆشىمۇ پىشتى. ئىككىنچى بوتۇلكا تۈگەپ دېيىشىگە ئات باقار يەنە بىرنى تەييار قىلدى. بۇ چاغدا ھەممەيلەننىڭ قۇلىقى مىدىرلاپ بولغانىدى. ئۇلار بىر - بىرىنىڭ گېپىگە قوناق بەرمەي تاقىدىن - باغدىن سۆزلەشكىلى تۇردى. ئورۇق ھېلىم بوۋاينى ئوچۇقتىن - ئوچۇق ھاقارەت قىلغىلى تۇردى. مەست بولساڭلا بېلىڭگە ئاق باغلاپ قىزىم ئۆلدى دەپ يىغلايدىكەنسىن، يىغلىماي خۇش بولساڭ بولىدۇ ھەي قېرى. زورا ھازىر ئۈرۈمچى دېگەن شەدە كاتتا باي بولۇپ كېتىپتۇ، نەچچە قەۋەتلىك بىناسى، ئاستىدا پىكىپى بارىكەن. چوڭ بىر كاتتىباشقا تېگىۋاپتۇ دەيدۇ، ئامىتىڭ بار جۇمۇ مەن قېرىنىڭ... ئورۇقنىڭ بۇ گەپلىرى ھېلىم بوۋاينىڭ بەكلا كۆڭلىگە كەلدى. شۇنچە شاڭخولارنى كۆتۈرگەن بىلەن قىزى توغرىسىدىكى ھاقارەتنى ئاڭلاپ بىردەمدىلا مەست بولۇپ قالدى. بېشىنى چاتىرىقىغا ساڭگىلىتىپ جىممىدە بولۇپ كەتتى. ئۇنىڭ مەست بولۇپ قالغان چاغلاردا بىرەر كۆڭلىگە كەلگۈدەك بىرەر گەپنى قىلىپ قويسلا قولغا چىققان نەرسىنى ئاتىدىغان قىلىقى بار ئىدى. نەچچە قېتىم شۇنداق قىلىپ قويۇپ بۇرنىغا يېگەن چاغلارنىمۇ بار ئىدى. ھازىرمۇ مۇنۇ شۇمتەكلەردىن تەپ تارتىمىسا، بوتۇلكىنى ئاتقان بولاتتى. ھە، ئولتۇرۇپ كەتتىڭغۇ كەندىرلىكنىڭ ئارىسىدا ئولتۇرغاندەك. رېھىمكامنىڭ مەدە ئېشىكىنى



چۈشەپ قېلىۋاتامسەن - يا؟  
 - بەئىگى دېگەننىڭ خىيالىنى بىلىمەنغۇ، شۇ تاپتا زورانىڭ پىكىپىغا چۈشۈپ كېتىۋاتىدۇ بۇ.  
 بوۋاي ئاخىر ئۆزىنى زادىلا باسالمدى. قانداقسىگە ئورنىدىن تۇرۇپ كەتتى، ئۆزىمۇ بىلىمەي قالدى،  
 يېنىدا تۇرغان قۇرۇق بوتۇلكىنى ئېلىپ ئورۇقنىڭ يېشىغا كېلىشتۈرۈپ بىرنى سالىدى. ئاندىن يېرىمى  
 قالغان ھاراقنى بىز تېپىپ ئورۇۋەتتى. ناۋادا سېمىز بىلەن ئات باقار تۇتۇۋالمىغان بولسا، مەشىمۇ  
 تېپىپ ئورۇۋەتكەن بولاتتى.

ئورۇقنىڭ بېشى يېرىلىپ يۈز - كۆزى قانغا بويالدى، ئۇ بىردەم مەڭدەپ تۇرۇپ كەتكەندىن كېيىن،  
 ئېسىگە كېلىپ بىردىنلا ھېلىم بوۋايغا تاشلاندى، ھايت - ھۈيت دېگۈچە قاس - قۇس ئىككى مۇشت  
 سېلىپ بولدى. ئاندى كارنىيىدىن سىقىپ تامغا نىقتىۋالدى:  
 - ھەي ئىپلاس قېرى، كىم بىلىمەيدۇ مەن بەئىگىنى. قىزىڭنى بۇزغان سەن ئۆزۈڭ. بولمىسا يۇرت  
 تاشلاپ قېچىپ كېتەتتىمۇ. ھۇ ئاناڭنى رەسۋا گۈي. چېكىشىڭ بەك تۇرسا، نېمە يامانلىقلار كەلمەيتتى  
 سەن قاقباشنىڭ قولىدىن... ياق، قويۇۋېتىڭلار، بوغۇپ ئۆلتۈرۈۋېتىمەن بۇ ھەزىلەكنى. ئاناڭنى  
 گۈيلار...  
 سېمىز بىلەن ئات باقار ئۇلارنى مىڭ تەستە ئاجراتتى. ئاڭغىچە ئورۇق ئۇلارنىمۇ بىر - ئىككى  
 كاچات ئورۇپ بولدى. بوۋاينىڭ بىردىنلا بېشى قېيىپ، پۇت - قوللىرى تىترەپ تىرىڭكىدە ئۈچۈپ  
 كەتتى.

11

قىش كېتىپ باھارمۇ كەلدى. گۈل - چېچەكلەر ئېچىلىپ، ئالما - ئۆرۈكلەر چېچەكلەپ يېزا ئاجايىپ  
 گۈزەللىشىپ كەتتى. بىراق بۇ گۈزەللىكلەر ھېلىم بوۋاي ئۈچۈن بەربىر ئىدى. ئۇنىڭ ۋۇجۇدىنى  
 بىر خىل ئۆچمەنلىك چىرمىۋالغان، يۈرىكى ئاچچىق بىر ھەسرەتنىڭ ئىسكەنجىسىدە. دۇنيادىكى ھەممىلا  
 نەرسە ئۇنىڭغا مەنسىز، تېتىقسىز كۆرۈنىدىغان بولدى. كوچىدىكى مىخ - مىخ ئادەملەر ھاجەتخانلاردا  
 قىمىلىشىپ يۈرگەن قۇرتلاردەك، گۈل - گىياھ، دەل - دەرەخلەر جادۇ-مومايىنىڭ كىر، چاڭگا  
 چاچلىرىدەك، خەقلەرنىڭ نان - توقاچنى ئەكىرىپ يېرىپ قىلغان ياخشىلىقلىرىمۇ بىر خىل  
 مەسخىرىدەك...  
 ئولتۇرسا، قوپسا بىرەرنى تۇتۇۋېلىپ راسا ئۇرۇشنى، ئاغزى - بۇرنىنى قان ئېتىپ قورساق كۆپۈكنى  
 بوشتىۋېلىشنىلا ئويلايتتى. ھاراق بىلەن نەشىگە بەك يېرىلىپ كەتكەنلىكتىنمۇ ياكى خىيال چېقىپ  
 كەتتىمۇ، بارا - بارا ئۆزىچىلا سۆزلەپ كېتىدىغان، كوچىدا كېتىپ بارغان چاغلىرىدىمۇ ئادەم بار -  
 يوقلۇقىغا قارىماي تىللاپ ماڭىدىغان بولۇپ قالدى...  
 - كۆزۈڭنى ئويىمەن، تىلىڭنى كېسىمەن. ھۇ ئىبراھىم توڭگۇزنىڭ بالىلىرى. لاتا  
 كاسكاسلار...  
 بەزىلەر ئۇنىڭ مۇنداق گەپلىرىنى ئاڭلاپ ئالىيىپ قارىسا، بەزىلەر ياقىسىنى تۇتتىشىپ، ۋاي توۋا،  
 مۇنۇ بوۋاي ساراڭ بولۇپ قالىدۇ نېمە؟ دېيىشىدىغان بولدى. بەزى ياشلار ئۇنى كولدۇرلىتىپ گەپكە  
 سالاتتى.



- ھېلىمكا، چار خورنىزىمنى ئېلىپ چىقاي، بىر پەشۋا ئېتىشىپ باقامسەن؟  
 - ئاڭلىساق، سېنى مەستچىلىكتە خاسىيەت موماينىڭ دېرىزىسىگە بېرىۋېلىپ، ھۇشقىتىپ يۈرگىدەك دەيدىغۇ؟

بوۋاي بۇنداق بەغەرەزلەرگە مۇشتىنى تۈگۈپ غەزەپ بىلەن ئالمىيىپ قاراپ كېتەتتى. ئۇلار پاراققىدە كۈلۈشۈپ قېچىپ كەتكەندىن كېيىن يەنە كىملىرىنىدۇر قارغاپ ماڭاتتى. لېكىن سەمەتنىڭ دۈكىنىغا بارغاندا بۆلەكچە مۇلايمىلىشىپ كېتەتتى. چۈنكى بەزىدە سەمەت، بەزىدە پوكەيگە يۆلىنىپ ئىچىدىغانلار ئۇنىڭغا بىر - ئىككى رومكا بېرىپ تۇراتتى. ئۇ، ئۇ يەردە قانچىلىك ئويۇن بولسا كۆتۈرەتتى. بەزى ئويۇن قېپىلار ئۇنىڭ تاقىلداپ بولالماي قالغانلىقىنى كۆرۈپ، ئۇنىڭغا ھاراق قويۇپ بېرەتتى، ئۇ تىترەپ تۇرغان قوللىرىنى ئەمدىلا رومكىغا سوزۇشىغا رومكىنى شاققىدە ئېلىۋېلىپ، خورازنى دوراپ ئۈچ قېتىم قىچقىرىپ بەرمىسەك ھاراقنى بەرمەيمەن دەيتتى. نېمە ئامال، قىچقىرىپ بېرەتتى. يەنە مۇشۇكىلەرنىڭ مياۋلىغىنىنى، ئېشەكنىڭ ھاڭرىغىنىنى دورايتتى. چاشقان بولۇپ ئۆمۈلەيتتى، چېكەتكىنى دوراپ تۆت پۇتلاپ سەكرەيتتى. ئۇنىڭ قىلىقلىرىغا قاراپ ئۇلار ھارغىچە كۈلۈشەتتى. ئارىدىن بىرەرى، بولدى قىلىڭلار، بىچارە بوۋاينى شېمانچە بوزەك قىلىسىلەر، دېگەندىن كېيىنلا ئاندىن ھاراقنى ئىچەلەيتتى. لېكىن دۇكاندىن چىققاندىن كېيىنلا يەنە ئاغزىنى بۇزۇپ يول بويى تىلاپ ماڭاتتى. ئۇنىڭ بۇ تۇرقىغا قاراپ بەزىلەر ئۇنى ساراڭ ئەمەس دېسە، بەزىلەر ساراڭ، لېكىن پۇلغا ساراڭ ئەمەس دەيتتى.

بىر كۈنى ئۇ بىر تويدىن تەگكەن بىر بوتۇلكا ھاراقنى ئېلىپ قاراڭغۇ چۈشۈشى بىلەن ئۆيىگە يېنىپ كەلدى. يالغۇز ئۆيگە كېلىشى بىلەنلا يەنە ئۇنى ھەسرەت چىرمىۋالدى، ياندۇراي دېسە لامپىدا كىرىسىنىمۇ يوق. ئۆي ئىچى گۆردەك قاراڭغۇ. ئۆيدە يالغۇز ئولتۇرۇپ بارغانچە ئىچى تىتىلدىغىلى، قۇرتتەك تۈگۈلۈۋالغان ئاچچىق يۈرىكىنى يەنە يېڭىلى تۈردى. ئۆلتۈرۈۋېتىمەن، - دەپ پىچىرلىدى ئۇ مۇشتىنى تۈگۈپ، - چوقۇم ئۆلتۈرۈۋېتىمەن. ئۇ قولدا پىچاق، بىرىنى بوغۇزلىۋەتكەننى خىيال قىلدى. ئۇنىڭ خىيال قىلغىنى زورانىڭ ئۆزىنى تاشلاپ كېتىشىگە سەۋەبچى بولغان ھېلىقى رەقىب ئىدى. لېكىن بوۋاي ئۇنىڭ كىم ئىكەنلىكىنى تونۇمايتتى. ئۇ بىر تۇرۇپ ئەترەت ئاتخانىسىدا ئۆزىنى ئۇرغان ئورۇق يىگىتكە ئوخشىسا، بىر تۇرۇپ قاچانلاردىدۇر بىر چاغدا ئۆزىنى مەسخىرە قىلغان ھارامزەدىگە ئوخشايتتى.

بوۋاي خىيالدا ئۇنى بېسىۋېلىپ راسا ئۇردى. ئاندىن پىچاق بىلەن بوغۇزلىۋەتتى. ئۇنىڭ بويىنىدىن قان ئوقتەك ئېتىلىپ چىقىپ، كۆزلىرى چەكچىيىپ قېتىپ قالدى. ئاندىن بوۋاي يەنە كىمدۇر بىرىنى راسا قارغىدى. ئۇنىڭ پېشانىسىگە نوقۇپ، يۈزىگە تۈكۈردى: بۇنى كۆرۈپ خەتلەر ئۇنىڭدىن قورقۇشۇپ بەدەر تىكىۋەتتى. بوۋاي شۇنداق خىياللار بىلەن بىر بوتۇلكا ھاراقنى بىردەمدىلا يېرىمىدىتىپ قويدى. ھاراقنى ئىچكەنسېرى ئۇنىڭ قەلبىدىكى ئاچچىق تېخىمۇ كۈچەيگىلى تۈزدى. سەن ئوتتۇپ كەتكەن مۇناپىق، مەن دېمىسەممۇ ھەممە خەق سېنىڭ ئەسكىلىكلىرىڭنى بىلىدۇ، ھە، ئالمىيسەنغۇ؟ يامان بولساڭ كېلىپ باقە، يەتمىش پۇشتۇڭنى كۆزۈڭگە كۆرسەتمەيدىغان بولسام!



بوۋاي كۆزىنى يۇمۇۋېلىپ خىيالىغا كەلگەنلا ئادەملەر بىلەن ئۇرۇشقىلى تۇردى. بىراق ئۇلارنىڭ ئىچىدىكى قايسىسى ئۆزىنىڭ رەقىبى ئىكەنلىكىنى بىلمەيتتى. ئۇ تۇغۇلۇپ ھېچبىر خوۋلۇق كۆرۈپ باقماپتۇ. يەتكۈچە دەرد، خورلۇق تارتىپتۇ. ئۆمرى كېسەك تۆكۈش، كىشىلەردىن رەنجىش، يامغۇر ياغقان كۈنلىرىنىڭ ئەتىسى كەندىرلىككە بېرىپ كەندىر شاپلاقلاش، بىر رومكا ھاراق ئۈچۈن كىشىلەرگە تىلەمچىدەك يېلىنىش بىلەن ئۆتۈپتۇ. ئادەممۇ شۇنداق ياشىغان بارمۇ؟ ھۇ ئىتنىڭ كۈچۈكى! پېشانىسىگە قارغا چېچىۋەتكەن قىرسىق! ئۇ يەنە ھاراق ئىچىشكە باشلىدى. ئەمدى رەقىبىنىڭ كىم ئىكەنلىكىنى ئايرىپ تۇرۇشنىڭ ھاجىتى يوق. كىملا بولسا مەيلى، ئۆلتۈرۈپ ئۆچىنى ئالسىلا بولىدى. ئۇ خىيالىدىكى پىچاقنى ھەدەپ بىلىگىلى تۇردى. پىچاق شۇ قەدەر ئىتتىكىلەپ كەتتىكى، ئۇنىڭغا تېگىپلا كەتكەن كىشىنىڭ بەدىنىدىن قان ئېقىلىپ چىقاتتى. ئاخىر ئۇنى كۆرگەنلا كىشى بەدەر قاچىدىغان بولىدى. كىشىلەر قېچىۋېرىپ، ئاخىر ئۇ بۇ يېزىدا يالغۇز قالدى. ھۇ ئاناڭنى گۇيلار! تېخى بېقىپ چوڭ قىلىپ قويسام، مېنىڭ ساقىلىمغا ئېسىلغۇدەك بولۇشتۇڭما؟ مېنى ساراڭ دەپ كەتكىنىڭلارنى يۈزۈڭلارنى داپتەك قىلىپ! ئۈزۈڭلار ساراڭ! ساراڭ بولۇشمىساڭ قىزىمنى ئۆلتۈرۈۋەتمەيتتىڭ، ھۇ قانخورلار. ئۇ ئاخىرى ھەممە ئادەمدىن ئۆچىنى ئالدى. دۈشمەنلىرى يەرگە تىزلىنىپ ئۇنىڭدىن بىر قوشۇق قېنىنى تىلىگىلى تۇرغاندا، ئۇ ئۆزىنى دۇنيادىكى ئەڭ غالىب ئادەم سېزىپ، بار ئاۋازى بىلەن قاقاقلاپ كۈلۈپ كەتتى.

12

ئۈچىنچى كۈنى چۈشتە قوشنىسىنىڭ ئوغلى ھېلىم بوۋايغا تاماق ئەكىرىپ، بوۋاينىڭ ئۆلۈك ياتقانلىقىنى كۆردى. دە، قورققىنىدىن قولىدىكى چېنىنىمۇ تاشلىۋېتىپ، ئۆڭى ئۆچكەن ھالدا ئۆز ئۆيىگە يۈگۈرۈپ چىقتى. - ۋاي دادا، ۋاي ئاپا، ھېلىم بوۋاي... ئۆلۈپ قاپتۇ! - نېمە دەيدىڭ؟! - ئۇنىڭ تاماق يەۋاتقان ئاتا - ئانىسى، ئۆكۈملىرى دۈررىدە ئورۇنلىرىدىن تۇرۇپ كېتىشتى. - ھېلىم... ھېلىم بوۋاي... دەيدى ئۇ ھاسىراپ كەتكىنىدىن گېپىنىڭ ئاخىرىنى ئېيتىشقا دەس يېتىشمەي، - ئۆلۈپ قاپتۇ! دادىسى تازا ئىشىنەلمەي، ئۇنىڭ كۆزلىرىگە تىكىلىپ قاراپ كەتكەندىن كېيىن چىقىپ كەتتى. بالىسى كەينىدىن ماڭغانىدى، بولدى، سەن چىقما، دەپ قالدۇرۇپ قويدى. قوشنىلاردىن بەشەيلەن يىغىلىپ ھېلىم بوۋاينىڭكىگە كىردى. ئىشىكىنى ئېچىشى بىلەن ئۆلۈك ئىتلاردىن كېلىدىغان بىر خىل سېسىق پۇراق بۇرنىغا ئۇرۇلدى. ئىككىيلەن كىرىشتىن قورقۇپ ئىشىك تۈۋىدە تۇرۇپ تۇرۇشتى. قالغان ئۈچى بۇرۇنلىرىنى ئىتىشىپ سۈر - ۋەھىمە ئىچىدە ئاستا ھېلىم بوۋاينىڭ قېشىغا باردى. يېنىدا بىر بوتۇلكا، بوتۇلكىدا ئىككى ئىلىك ھاراق. بوۋاي تۈگۈلگىنىچە جىمجىت ياتاتتى. ياشتا چوڭراق كىشى ئەيىنىنىش ئىچىدە ھېلىم بوۋاينىڭ قولىنى تۇتۇپ كۆردى. قولىدا ئازراقمۇ



تەپ يوق. تومۇرىمۇ سوقۇشتىن توختىغان... ئۇلار ئۆي ئىچىدىكى سېستىچىلىققا چىدىيالماي سىرتقا يېنىپ چىقتى. «ۋاي، ئاڭلىدىڭمۇ ھېلىم بەلك ئۆلۈپ قاپتۇ. ئۆلگىنىگە ئۈچ كۈن بوپتىكەن، ھېچكىم كۆرمەي ئۆلۈكى سېسىپ كېتىپتۇ.»

بۇ گەپ قۇلاقتىن - قۇلاققا كۆچۈپ بىردەمدىلا پۈتۈن يېزىغا پۇر كەتتى. ھېلىم بوۋايغا ئىچ ئاغرىتىدىغانلار، دائىم ئۇنى مازاق قىلىپ كۆڭۈل ئاچىدىغانلار ۋە ئۇنى بىلىدىغانلارنىڭ ھەممىسى دېگۈدەك يېتىپ كېلىشتى.

ھېچكىمنىڭ ئۆلۈمى بۇنچىلىك ئېچىنىشلىق ھەم سۈرلۈك بولۇپ باقمىغانىدى. كۆزىدىن ياش چىقمايدىغانلارمۇ بۇنىڭغا كەلگەندە ئىختىيارسىز ياش تۆكتى. لېكىن يىغا - زارە قىلىشىمىدى.

يەرلىك كولىنىپ، نامىزىنى چۈشۈرۈشكە كەلگەندە، مەسچىت ئەھلى رەت قىلدى. - ھاراققا تۇنجۇقۇپ ئۆلگەن كىشىنىڭ نامىزىنى چۈشۈرۈش جائىز ئەمەس. بۇنى خۇدامۇ راۋا كۆرمەيدۇ، - دېدى سابىر ئىمام.

ھېلىم بوۋاينىڭ تۈزۈك ئۇرۇق - تۇغقانلىرى بولمىغاچقا، بۇنىمۇ بەك سۈرۈشتۈرۈپ ئولتۇرمىدى. ئۇنىڭ ئۈستىگە، دەرھال يەرلىككە قويۇۋەتمىسە، مېيىتكە يېقىن بارغۇسىز بولۇپ كېتەتتى.

شۇنداق قىلىپ ھېلىم بوۋاينىڭ مېيىتى بىر كىگىزگە ئورلىنىپ، نامىزىمۇ چۈشۈرۈلمەي يەرلىككە قويۇۋېتىلدى. بوۋاي يەرلىككە قويۇلۇپ ئەتىسى ئۇنىڭ قىزلىرى - خالبۇۋى، زورا، خالبۇۋىنىڭ يولدىشى

ئۈچەيلەن يېتىپ كېلىشتى. ئۇلار بىردەم يىغا - زارە قىلىشقاندىن كېيىن قوشنىلىرىنىڭ باشلىشى بىلەن قەبرىستانلىققا چىقىشتى. قەبرىستانلىقنىڭ سىرتىدىكى تاشلىنىپ قالغان چەت، تاشلىق بىر

جايدا يالغۇز بىر قەبرە تۇراتتى. ئۇلارنىڭ ھېچكىمگە بەخت ئاتا قىلالماي، ئۆزىمۇ ھاياتنىڭ قىزىقىنى كۆرەلمەي ئۆتۈپ كەتكەن بەختسىز، بىچارە دادىسى شۇ قەبرىنىڭ ئىچىدە مەڭگۈلۈككە ئۇخلاپ

ياتاتتى.

## 13

بىر نەچچە يىللار ئۆتكەندىن كېيىن بۇ ئىشلارمۇ ئاستا - ئاستا ئۇنتۇلۇپ كەتتى. شۇ كۈنلەردە يېزىدا زور ئۆزگىرىشلەر يۈز بېرىپ، ھەممە ئادەم ئۆز غېمى بىلەن قالغانىدى. يوللار رەتكە سېلىنىپ، نۇرغۇن

ئۆيلەر چىقىۋېتىلدى. يېزا كېڭىيىپ مەھەللە ئايغىدىكى قېلىن جاڭگاللىقمۇ رەت - رەت مەھەللىلەر بىلەن توشتى. مۇنداقچە ئېيتقاندا، يېڭى سېلىنغان بۇ ئۆيلەر ئاساسەن ياشلارنىڭ، بۇرۇنقى يېزىنىڭ

ئورنى ئاساسەن قېرىلارنىڭ بولۇپ، سېدە دەرىخى ياشلار مەھەللىسى بىلەن قېرىلار مەھەللىسىنىڭ پاسىلى بولۇپ قالغانىدى.

بىراق يېزىنىڭ چوڭ يولى دەل شۇ سېدىگە توغرا كېلىپ قالدى. يولنى لايىھىلىگۈچىنىڭ تەلىپى بويىچە يولنى تۈز ئېلىش ئۈچۈن بۇ قېرى سېدىنى كېسىۋېتىشكە توغرا كېلەتتى. شۇنىڭ بىلەن يېزىدا

قاتتىق غۇلغۇلا كۆتۈرۈلدى. ئىككىنچى - ئۈچىنچى قېتىم سېدىگە كېسىۋېتىش ئۈچۈن ئۆز ئىچىدىكى قۇرغاقچىلار

بەزىلەر ئۇ سېدىدە جىن بار، ئۇنىڭغا كىم چىقىلسا شۇنىڭغا جىن چاپلىشىدۇ دېيىشتى. بەزىلەر بۇنىڭغا ئىشىنىشكە بولمايدۇ، يولنىڭ راۋان بولۇشى ئۈچۈن ئۇنى كېسىۋېتىش كېرەك دەپ قاراشتى. يەنە بۇ سېدە نەچچە يۈز يىللىق تارىخقا ئىگە، يېزىمىز تارىخىنىڭ شاھىدى، ئەلك ياخشىسى، ئۇنى كەسمەيلى،



دېگۈچىلەر مۇ بولدى. شۇنىڭ بىلەن پۈتۈن يېزىدىكىلەر كېسىمىز، كەسەيمىز دەپ ئىككى سەپكە بۆلۈندى. كەسەيمىز دېگۈچىلەر جىق ئىدى. شۇنچە خەق كەسەيلى، يېزىمىزنى ئاپەت باسىدۇ، دەپ تۇرغان يەردە يېزىلىق ھۆكۈمەت بۇنىڭغا دەرھال تەدبىر قوللىنىشقا ئامالسىز قالدى. ئۇنىڭ ئۈستىگە، ئۇنى كېسىشكە ھېچكىم جۈرئەت قىلالىدى. جىنغا ئىشىنىدىغانلىرى جىن چاپلىشىدۇ دەپ قورققاندا، جىنغا ئىشەنمەيدىغانلىرى جىن چاپلاشمىغان تەقدىردىمۇ خەقنىڭ قارغىشىغا قالمىز دەپ ئۈنىمىدى. ئاخىر بۇ ئىش چوڭ ئىشلار قاتارىدا يۇقىرىغا يوللاندى. بۇ گەپ قانداق قۇلىقىغا يەتتىكىن، بىر كۈنى ناھىيىدىن مەخسۇس بۇ سېدىنىڭ يېشىنى ئۆلچىگىلى ئادەملەر چىقىشتى. كۆزەينەك تاقىۋالغان پايىنەكباش بىر مۇتەخەسسسى بۇ سېدىنىڭ كەم دېگەندە يۈز ئەللىك ياشقا كىرگەنلىكىنى ئۆلچەپ چىقتى. بۇ گەپ ھەش - پەش دېگۈچە پۈتۈن يېزىغا تالاقلىپ، بەزىلەر بۇ سېدە ئۈچ يۈز ياشقا كىرىپتۇ دەپ، بەزىلەر بىراقلا ئۇنى مىڭ ياشقا كۆتۈرۈشتى.

يۇقىرىدىن: «بۇ سېدىنىڭ تارىخى بەك ئۇزۇنكەن، دۆلەت تەرىپىدىن قوغدىلىدىغان دەرەخلەر قاتارىغا كىرگۈزۈلدى، كېسىشكە بولمايدۇ» دېگەن بۇيرۇق چۈشۈپ، ئاخىر بۇ سېدە ساق قالدى. بۇ ئىش يېزىدىكى زور كۆپچىلىكنى خۇش قىلىۋەتتى.

14

شۇ كۈنلەردە يېزىدا كىشىلەرنى ھەيران قالدۇرىدىغان يەنە بىر ئىش بولۇپ ئۆتتى. ئۆز ۋاقتىدا سېدە تۈۋىدە ئاتتىن يىقىلىپ پالەچ بولۇپ قالغان تۇرغۇن ئىسىملىك يىگىت تۇيۇقسىزلا ساقىيىپ، بىر دەسسىيەلىگۈدەك بولۇپ قالدى. ئۇنىڭ ئوقۇتمىغان موللىسى، كۆرۈنمىگەن دوختۇرى قالمىغان، سېدە بويىغىمۇ نەچچە قېتىم شام يېقىپ توۋا - ئىستىخبار قىلغانىدى. تېخى يېقىندىلا يىگنە بىلەن داۋالايدىغان بىر سەييارە دوختۇرغا داۋالاتقاندى. بىراق ئۇ دوختۇرنىڭ نەچچە تال يىگنە سانجىپ قويغىنى بىلەن ساقىيىپ قېلىشىغا ئىشەنمەيدىكەن. ئۇنى ساقايتقان ھېلىم بوۋاينىڭ روھى ئىكەن.

ئۇ كۈنى ئاخشى ھېلىم بوۋاي ئۇنىڭ چۈشكە كىرىپتۇ. ھېلىم بوۋاي سېدە بويىدا نەشەچېكىپ ئولتۇرغۇدەك. ئۇنى كۆرۈپ ئاستا ئۇنىڭ قېشىغا كېلىشكە باشلاپتۇ. بوۋاينىڭ كۆزلىرى تولىمۇ قورقۇنچلۇق، تىرناقلىرى مۇشۇكىنىڭ تىرناقلىرىدەك ناھايىتى ئۆتكۈر ئىكەن. ئۇ قاچاي دەپ پۈت-قوللىرى باغلاقلىقتەك زادىلا قاچالماپتۇ. بوۋاي ئۇنىڭ قېشىغا كېلىپ ئۇنىڭغا ھەسرەتلىك كۆزلىرىنى تىكىپتۇ. كۆزلىرىدىن نېمىشقا مېنىڭ سۈيۈمنى تارتىۋالسىن؟ دېگەن مەنە چىقىپ تۇرغۇدەك، ئاندىن بوۋاي بىردىنلا كۆزدىن غايىب بولۇپ سېدىدىن ھەر يوغان - ھەر يوغان مۇسۇكلەر سەكرەپ چۈشۈپتۇ. سېدىنىڭ يوپۇرماقلىرىنىڭ ھەممىسى مۇشۇكىگە ئايلىنىپ ئۇنى تالىغىلى تۇرۇپتۇ. . . .

ئۇ قورققىنىدىن ۋاي! دەپ ۋارقىراپ ئويغىنىپ كېتىپتۇ. بەدىنى سوغۇق تەرگە چۆمگەن، يۈرىكى قېپىدىن چىقىپ كېتىدىغاندەك قاتتىق سوقۇۋېتىپتۇ. ئويلاپ باقسا بىر قېتىم ھېلىم بوۋاي بېغىغا سۇ تۇتۇۋاتقاندا، ئۇنىڭغا تۇيدۇرماي سۇنى ئۆز بېغى تەرەپكە ئۆرۈۋالغانىكەن. قورقۇپ كەتكىنىدىن ئۇنىڭ ئاغزىغا ئۇچۇق چىقىپ كەتتى ھەم شۇ كۈنىلا ئۆيىدىكىلىرى ھېلىم بوۋاينىڭ روھىغا ئاتاپ نەزىر بېرىۋەتتى. شۇ ئىش سەۋەب بولۇپ نەچچە يىلدىن بېرى سەزمەس بولۇپ







بۇ ئىش بىلەن ھېلىم بوۋاينىڭ كىشىلەر نەزەرىدىكى ھۈرمىتى تېخىمۇ ئاشتى، ئۇ توغرىلىق تېخىمۇ سىرلىق ئەپسانىلەر تارقالدى.

يەنە نۇرغۇن يىللار ئۆتۈپ ماھىر ئىماممۇ ئالەمدىن ئۆتتى. ھېلىم بوۋاينى چۈشىنىدىغانلار بىر - بىرلەپ ئۆلۈپ تۈگىدى. لېكىن ھېلىم بوۋاي ھەقىقىدىكى ئەپسانىلەر زادىلا يوقالمىدى. شۇنداق قىلىپ كىشىلەر ئۇنىڭ خىزمىتىگە راستتىنلا ئىشىنىدىغان بولدى.

خاتىمە

بوۋايلار ئۆلۈپ نەۋرىلەر يىگىت بولدى. كىشىلەرنىڭ ئېسىدىن تالاي خاپىلىقلار، تالاي خۇشاللىقلار كۆتۈرۈلۈپ كەتتى. يېزىدا نى - نى ئۆزگىرىشلەر يۈز بەردى. ھازىر بۇ قېبرى سېدە يېزا مەركىزىدىكى يەكشەنبىلىك بازارنىڭ قايناق سورۇنى بولۇپ قالدى.

بۇ سېدە يوغان ھەم ئېگىزلىكى بىلەن يىراق - يىراقلاردىنلا كۆزگە چېلىقاتتى. ياقا يۇرتلاردا ئۇزۇن تۇرۇپ يۇرتىنى، ئۆيىنى، خوتۇن - بالىلىرىنى سېغىنىغانلار يىراقتىن بۇ سېدىنى كۆرۈپلا بۇ سېغىنىشلىرى بېسىلغاندەك بولاتتى.

بۇ سېدە بۇ يېزىنىڭ تارىخىنىڭ بىردىنبىر تىرىك شاھىدى ئىدى. لېكىن بۇ يېزىدىكىلەر تارىخقا ئىشەنمەيتتى. پەقەت ئۆزلىرىنىڭ تەسەۋۋۇرى، ئۆزلىرى توقۇپ چىققان ئەپسانىلەرگىلا ئىشەنەتتى. «بۇرۇننىڭ بۇرۇنىدا، يېزىمىزدا بىرمۇ ئادەم يوق چاغدا، ھېلىم ئىسىملىك بىر بوۋاي بولغانىكەن.

ئۇ ئەسلى خىزمىتى ئىكەن. بۇ سېدىنى شۇ تىككەن ئىكەن. بىز خۇدانىڭ كارامىتى بىلەن مۇشۇ سېدىدىن يارالغان ئىكەنمىز.» بوۋايلار نەۋرىلىرىگە سېدە توغرىلىق ئەنە شۇنداق سۆزلەپ بېرەتتى. «دېمىسىمۇ بۇ قېبرى سېدىنىڭ ھەيۋەتلىك تۇرقى جىمى كىشىلەردە ھۈرمەت قوزغاپ، ئۆزىگە باش قويدۇرالايدىغان

مويىسىپىتلەرنىڭ سۈرلۈك سالاپىتىگە، چاڭ - چاڭ يېرىلىپ كەتكەن قوۋزاقلىرى تالاي ئىسسىق - موغۇقلارنىڭ شاھىدى بولغان چوڭقۇر قورۇقلىرىغا، قار - يامغۇردا قارىداپ كەتكەن ساقاقلىرى 1000 يىلنىڭ ئالدىنى ۋە 1000 يىلنىڭ كەينىنى كۆرۈپ يېتەلەيدىغان ئويچان كۆزلىرىگە ئوخشاپ

كېتەتتى.

مەسئۇل مۇھەررىر ئەنۋەر ئابدۇرېھىم







### ئوسمانجان ساۋۇت

### گوينار يۈرەك تىنماستىن بىردەم

\* \*

تولۇنئايدىن ياغلىقلىق يىرتىپ  
ئارتىۋاپىدىن بېشىڭغا، ئانا.  
پەرىشتىگە قولۇڭنى شىلتىپ،  
تۇرغۇزۇپىدىن قېشىڭدا، ئانا.  
ئاشۇ سۈپەت، ئاشۇنداق تەرىپ،  
يارشىدۇ پەقەتلا ساڭا.  
ئانا دېگەن ئالەمدە شەرق  
تۇيۇلىدۇ ھەمىشە ساڭا.  
سۆيگۈلەردىن پۈتكەن شۇ يولدا  
كەلمەكتىسەن جەننەتنى باشلاپ.  
قالدى گۈللەر ئوڭ بىلەن سولدا،  
ئىزلىرىڭغا ئۆزىنى تاشلاپ.  
قۇياش كېلەر، يۈرىكى قولدا،  
ھىجراننىڭدا كۆزىنى ياشلاپ.  
ئاددىدۇرسەن، ئۈزلۈكۈڭ ئەمما،  
تۇرار دائىم تاغلارنى راسلاپ.  
ئوغۇللىرىڭ ھەر يەردە ھەردەم،  
مىسلى چولپان تۇرىدۇ يېنىپ.  
سۆڭىكىدە روھلىرى بەردەم،  
قاماقلاردىن كېتىدۇ چېنىپ.

سەن تۆشەكتە ياتسەن كېسەل،  
مەن ئىگەمدىن تىلەيمەن پاناھ.  
تەڭ تارتالماي دەردنى بىر مەھەل  
يۈرگىنىڭگە ئۇيالىدىم ئانا.  
چالۋاقىغان تەلۋە، شۇم ئەجەل  
ئاخىر يىراق قوغلاندى مانا.  
يەنە شېرىن سۆزلەر باشلاندى،  
يەنە تولۇن تاغ بېشىدا ئاي.  
سۈر بېسىشلار سۇغا تاشلاندى،  
كۆكلىمىنى باشلىدى ئۆي-جاي:  
مۈشكۈللەرنىڭ كۆزى ياشلاندى،  
كۈلدى يەنە ئامەتلەر، ئايىھاي.

قايتىپ كەلگەن دەملەر غەنىمەت،  
ئەي، ئانجان ساڭا مۇبارەك.  
سەندىن ئالدىم پۈتمەس مۇھەببەت،  
بولغىن ساغلام ھەممىدىنمۇ بەك.  
پارلاقلىقىم سېنىڭدە پەقەت  
دەيدۇ قۇياش؛ (ئۇلۇغ، بى مىننەت.)

1995-يىلى 8-ئاۋغۇست، ساۋەن





تىنىقلىرى ئازغۇنلۇققا ئەم،  
 شەيتانلاردىن كېتىدۇ تېنىپ.  
 كۆزلىرىگە ئاتار تاغلار جەم  
 سۆيگۈك دېگىز، تۇرىدۇ قېنىپ.

مەن كەلگەندە تۈمەننىڭ سۈيى  
 كېتەر تۇتاش نۇرغا ئايلىنىپ.  
 كۆك قاسرايدۇ ئۆمۈرنىڭ كۈيى،  
 قالغان شانلار قالار لايلىنىپ.  
 ئالەم دېگەن ئادەملەر ئۆيى،  
 تۇرار ئەسلى ساڭا باغلىنىپ.  
 قىسما ھەرگىز ئەزىز بوينۇڭنى،  
 كېتەر مەڭگۈ باغرىم داغلىنىپ.

تۇتۇپ قويسال قاقشال شاخلارنى،  
 شاخلار تولدى ئالتۇن چېچەككە.  
 سىپاپ قويسال قۇتسىز باشلارنى،  
 بەخت تولدى ئېتەككە ئېتەككە.  
 گۆھەر- دېسەك كۆرگەن تاشلارنى،  
 قۇۋۋەت كىردى بىلەك-بىلەككە.  
 جۈنە دېسەك تىيىپ ياشلارنى،  
 مىنىدىم شۇ ئان تۇلپار-تىلەككە.

مىنىدىم يوق، ئەجىر بىباھا،  
 چەكسىز ئۇلۇغ بەدەلسىز سۆيۈش.  
 تالىق پەقەت ئۇشبو دۇنيادا،  
 ئانا ساڭا مەڭگۈلۈك كۆيۈش.

يۈرەكلىرىڭ غەلۋىردۇر گويا،  
 ھەر تۆشۈكتە مىڭ پارچە ئۆيۈش.  
 ئوغۇللىرىڭ كۈلكىسىز تۇرسا،  
 ھارام ساڭا ھەتتا بىر كۈلۈش.

ياپرىقىڭمەن يەللەردە ئۇچقان،  
 چاقىر مېنى قايتا شېخىڭغا.

جەننەتلەرنىڭ پەيزىنى قۇچقان  
 بىر شۇڭ بولاي نەزەر بېغىڭغا.  
 ئايرىغانتىم جېنىڭدىن شوخ جان،  
 مىڭ جان پىدا ھەر بىر جېنىڭغا.  
 ئايرىلمايمەن سېنىڭدىن بىر ئان،  
 كۆكلەم قوشۇپ ھەر بىر چېنىڭغا.

1995-يىلى 20-ئاۋغۇست، ساۋەن

\* \*

ماڭلىسى ئاي، كۆزلىرى يۇلتۇز،  
 مۆجىزەم بار ھەمىشە ئەستە.  
 ئېقىنلارنىڭ تەملىرى تۈز، تۈز،  
 تۈزنىڭ كۈنى چۈشىدۇ تەسكە.  
 تەڭرىم رەھىمى غالىب ھەمدە ئۈز،  
 مەن ئېگىزدە، غەملىرىم پەستە.

كەلدى بىر ئۈن-پۇرىقى يالپۇز،  
 قۇياش تۇتتى ماڭا گۈلدەستە.  
 تۇرۇلغىلار تاۋلانغان تاۋۇس،  
 رەڭ تۆكىدۇ رەڭگە بەس-بەستە.  
 پەلەمپەيلەر ئىزلارغا قامۇس،  
 نەپەس تۆكەر نەپەس-نەپەسكە.

ئالەم ئارا كېزىمەن يالغۇز  
 مەي ئىچمەيمۇ ئايلىنىپ مەستكە.  
 شادلىقىمنى بايقىشىپ راۋرۇس،  
 پەرىشتىلەر چۈشەر ھەس-ھەسكە.  
 ماڭلىسى ئاي، كۆزلىرى يۇلتۇز،  
 مۆجىزەم باز ھەمىشە ئەستە.

1995-يىلى 21-ئاۋغۇست، گۈرۈمچى

\* \*

قارلىق چوققا، يۇلتۇزلۇق ئاسمان  
 غۇرۇرۇڭنى سورىدىممۇ مەن؟  
 ھەيۋىتىڭگە پۈتتۈممۇ داستان؟  
 سېنى زەرگە ئوردىدىممۇ مەن؟

ئېسىم دۈرۈس، ئەمەسمەن گارالڭ  
 داغدام يولدا ماڭالمايدىغان؟



خۇدۇكۇم يوق، گەمەسمەن ساراللا  
 تاشنى تاشقا تاڭالمايدىغان؟  
 سوقماقلاردا سايە ھېرىقىپ  
 ئىزدەپ يۈرەر باسقان ئىزىنى.  
 بوستانلاردا ئاپتاپ تېلىقىپ،  
 ساناپ يۈرەر ئوغۇل - قىزىنى.  
 پارلىغان نۇر، يانغان زەررىلەر  
 ھامان يىلتىز ھاياتتا ماڭا.  
 سۈزۈك دەملەر، كۈلگەن مەرىپلەر  
 يۈرىكىمنى بېرەيمۇ ساڭا؟

\* \*

ئالەمئارا تۇغۇلۇش توختاپ  
 بۈگۈن پەقەت سەن تۇغۇلغان كۈن.  
 شۇڭا ئاي، كۈن بىر ساڭا ئوخشاپ  
 دەدى ماڭا سەن بىزگە يۈكۈن.  
 شۇندىن تارتىپ يۈكۈندۈم نۇرغا  
 ۋە تېۋىندىم تاڭلارغا پۈتۈن.  
 مەجەزلىك بار ھەر بىر تال نۇردا  
 قاراڭغۇنى قىلغۇچى تۈتۈن.  
 كۈمۈش چايشاپ يېپىنغان تۈنلەر  
 كۈمۈش تامچە چاچراتقان بۇلاق.  
 جۈسۈنۈڭدىن ياڭرىتىپ ئۈنلەر،  
 بىر ئۈزۈككە سالدى مىڭ ئۇلاق.  
 تىلەكلىرىم ئۆتكۈر، كەڭرى قىن  
 ئىزلىرىڭغا تىكىتىم كۆپ چىنار.  
 ئالقىنىغا سالدىم تەڭرىنىڭ،  
 رەنجىش كۆرمە ئۆمرۈڭدە زىنھار.

1995-يىلى 3-سېنتەبىر، ئۈرۈمچى

\* \*

ھەممىسىدىن ئاشقان ۋاقتىڭنى  
 ماڭا ئاتاپ قويۇسەن ھامان.  
 مەندىن تاپماق ئىدىك بەختىڭنى،  
 ئۇنى شۇنداق تاپامدۇ جانان؟

تۇمانلاردەك تاڭدىكى ئەرزان  
 ئاشۇ گۈلدۈر، ھەيۋەت بەزمىلەر.  
 ئۈلۈمىڭگە چىللايدۇ ئەزان  
 يېتىلمىگەن، چالا سەزگۈلەر.

ئىزىنى يوق ئەرمەكلەرنى دەپ  
 ئەرمەك بولما، مەن ئۇندىن تويغان.  
 يۇلتۇزلىرىڭ غەملىرىڭنى يەپ،  
 تالاي قېتىم كۆزىنى ئويغان.

بارلىقىنى تېگىشىپ يوققا،  
 ئېقىن سىڭەر قۇمغا ئالدىراپ.  
 ئۆمۈر دېگەن ئوخشايدۇ ئوققا  
 ئېتىلىشىمۇ قالسۇن يالتىراپ.

ئال، ھەسسەڭنى ھەسسەدار دىلبەر  
 ئال، قۇياشتىن، يامغۇردىن، سەلدىن.  
 ئۆز ئۆمرۈڭنىڭ ئۈزۈكىنى بەر،  
 مەنمۇ ساڭا ئۈزۈكلىك كەلدىم.

1995-يىلى 3-سېنتەبىر، ئۈرۈمچى

\* \*

قىزلار ماڭا يېپىلدى باغدا،  
 قۇدرەتلىرى جاللات ئىشتىياق.  
 بوغۇزۇمغا تىغ پاتقان چاغدا  
 يەردىن ئۈندۈك بەختىمگە بىراق.  
 كۆزۈڭ كېيىك ئۈيۈرەر تاغدا،  
 كىرىپكىلىرىڭ ئورمىدۇ قىياق.

كۈلۈپ تۇردۇڭ خىرىسلارغا جىم،  
 مەن ساڭا لال، قىزلار ماڭا لال.

سۆيگۈسىنى قوغدىمايدۇ كىم،  
 تەقدىرىگە كىم سالمايدۇ پال؟  
 قىزغان، قىزغان مەيلى ئانچىكىم،  
 يۈزەك ئالاي ئۇندىن بىمالال.





لېۋەنلەرگە تولغان بۇ ماكان،  
 گۈلشەندە گۈل، ھۆسۈنلەردە توي.  
 كۆڭۈل ئۇچسا ئۆز گۈللەر تامان،  
 بىر دەقىقە ئۇندا سوزسام بوي.  
 ھەممىسىدىن بىر مېنى قىزغان  
 ئاي نۇرىدەك كۈلكىلەرنى قوي.

شۇندا كۆڭلۈم تاپىدۇ تەسكىن،  
 شۇندا سۆيگۈم بېجىرىم ھامان.  
 ئۆگەتكەننى ئۆگەنچۈ كەسكىن،  
 كۈلۈپ باقسۇن ماڭمۇ جاھان.  
 شۇندا چىقار ئۆكۈنۈش ئەستىن،  
 بۇلار تاڭلار راۋان ھەم راۋان.

1995-يىلى 21-ئاۋغۇست، ئۈرۈمچى

\* \*

قۇشلار ئۇچار، قاناتلىرىغا  
 ئاستىم ئاستا تەشنا كۆڭلۈمنى.

**ئابلېكىم خېۋىر**

**ۋەدىمىزگە مۇيەسسەر ئورۇن**

خامان بولدى ئاياغلىرىمدا،  
 ۋەدىمىزگە مۇيەسسەر ئورۇن.  
 بىر ئوت كۆيەر چاناقلىرىمدا،  
 كۈتۈش ئېغىر، ئازاب يوشۇرۇن.

ۋەدىمىزدە يوق بىر خىلۋەتتىن  
 سېنى تاپتىم، مەڭدىم بىر پەس.  
 يەڭگىل رىيا ئۆتكەندە چەكتىن،  
 ئالدىم گويا بوراندىن نەپەس.

يىپەك پەردە ئۇچما بوراندا  
 بۇ خىلۋەتكە كۆچكەن مۇھەببەت.  
 سۇبات بۇزما، يىگىت تۇماندا،  
 تۇمان نېپىز، ئاسمان ئون قەۋەت.

(بۇ ھىجراننىڭ ماماتلىرىغا  
 ئاتاپ قويدۇم ئەزىز ئۆمرۈمنى).

قۇشلار قايتار تاشلاپ كۆڭلۈمنى  
 قىرغاقلاردا يۈرگەن قۇشۇمغا.  
 ئۈمىد ساقلاپ ئۈمىد ئۆمرۈمنى،  
 چېقىن تاشلاپ چېقىن ھوشۇمغا.

قۇشلار سايرار، ناۋالار لېۋەن،  
 ئامان، ئامان، تونۇش بۇ كالام.  
 قىلدى مېنى قايتىدىن تېمەن  
 يىراقلاردىن كەلگەن بۇ سالام.

قۇشلار ئۇخلار، چۈشى مىڭ جەننەت  
 شۇ جەننەتتە قۇشۇم بارمىكىن؟  
 ھۆرىلەرگە يېلىنىدىم قەۋەت،  
 ھەر دەپسگە ئۇلار يارمىكىن؟

1995-يىلى 15-سېنتەبىر، ئۈرۈمچى

**مېنىڭ يۇلتۇزۇم**

ۋەدىمىزگە مۇيەسسەر ئورۇن،  
 كەچۈر، خامان بولغان چىمەنزار.  
 ئىككى يەرلا ۋەدىلىك سورۇن،  
 ئىككى يەر تەڭ بولالماس بازار.

**شېئىرلىرىم**

دەم تۇرۇپ، تام ياقىلاپ، تاي-تاي بولۇپ،  
 توپىلىق يوللىرىڭدا ئاياغلاندىم.  
 باش-كۆزۈم ھۈرەك-ھۈرەك غورا تۇتتى،  
 تاش-داڭگال... جىق جانداردىن تايقلاندىم.  
 سۈزۈك سۇ يالاپ ئۆتكەن پاكىزە قۇم،  
 سىزاتتىم، سۈرەتلەرنى ياراتمايتتىم.  
 بىر يانغا ئېتىزلارنى كاتەكچىلەپ،



ئارىدىن نەچچە قىش-ياز ئۆتتىكىن، تاڭ،  
شورتاڭلىق ئاستا-ئاستا بەردى جاۋاپ.  
قوغۇن ۋە كاۋسىنى يۇلتۇز دېسەڭ،  
ئاسماندىن تۆككە بولدى بۇغداي-قوناق.  
جىرىس نان يەپ كۆرگەنمۇ، سىلەر دوستلار،  
شۇنچىلا نان چىقىدۇ تونۇرۇمدىن.  
قوغۇنى كاۋا ئىكەن دېسەڭلەرمۇ  
ئىككىسى تەڭ سۇ ئىچكەن تومۇرۇمدىن.

### قىيادىكى چىنار

قىيادا چىنار كۆردۈم ياپىر دېدىم،  
ئۇچىغا قونغان قۇياش، شىلەپىدەك.  
جىلغىغا چۈشتى دوپپام ئۇچار قۇشتەك،  
خەير، دوپپام، نېمە دەيمەن ئۇندىن بۆلەك.  
جىلغىدا يەر بېغىرلاپ، سۇ ياقىلاپ  
كۆرۈمسىز بوي تارتىشىپ تۇرار قىياق.  
قۇياشقا يېقىن چىنار تىك ئۆسەر كەن،  
قۇياشتىن يىراقلىرى ئۆسەر دوڭخاق.  
مە شۇنداق بۈيۈكلۈككە قۇياش يېقىن،  
چاقماقمۇ يېقىن تۇرار بۈيۈكلۈككە.  
جىلغىغا تۇپان سۈيى ئەنرەك كېلەر،  
قىياقلار كۆنۈپ كەتكەن سۈرگۈنلۈككە.  
ئالەمگە بىرلا كەلگەن تۇپان سۈيى،  
ئاسماندا ھەر كۈنى بار چاقماق سۈرى.

### ئۆزۈمگىلا ئوخشا، يۇلتۇزۇم

ھەر كىمىنىڭ يۇلتۇزى بار كۆكتە دېسە،  
چۆرەمدە جىق كۆزلەردىن ياش چىقىدۇ.  
ھەر دىلغا سامانىيولى بىر تېپىشماق،  
پالچىغا مەيدان ئارا پاس چىقىدۇ.  
باشلىنار ئاھ-ئۆھ بىلەن دۇئا-تەگبىر،  
تەلەپلىك بولساڭ تىلەك راست چىقىدۇ...  
مېنىڭچۇ؟

سۇلارنى قىر-قىرلارغا تارماقلايتتىم.  
ئاتامنى دورىغىنىم شۇدۇر، بەلكى  
كۆيۈك بار ئېتىزىلارغا ئىچ-ئىچىمدىن.  
ئېتىزدىن، نەم توپىدىن قوزغالغان ھىد  
زەپ خۇش بۇي پۇرار، ئانا، ئاق سۈتىڭدىن.  
ئاچچىق تەر، ئىسسىق كۆز ياش ئەبجەش بولۇپ،  
قېنىمدا بىر تەلۋىلىك يېتىلدۈردى.  
كۈندىلا بىللە يۈرۈپ، ئاتامنى ھەم  
چېپىلغاق مەجەزىم كۆپ زېرىكتۈردى.  
سەۋدايى چىقامدىكىن مېنىڭدىن، دەپ  
گەنسەرەپ ئېتىزلىقتىن قوغلار ئاتام.  
پالچىغا، تېۋىپلارغا كۆپ ئاپىرىپ،  
پەيلىمنى ئوڭشىيالىماي ھاردى ئانام.  
ئۆزۈمچە چۆنەكلەرگە كاۋا تېرىپ،  
قىرلارغا پۇرچاق كۆمۈپ ھارغىنىم يوق.  
ئۆزۈمنىڭ ئېتىزىغا تەرلەر تۆكۈپ،  
بالىلىق توپلىرىغا بارغىنىم يوق.  
كاۋىلار چۈشۈپ كەتسە توروك-توروك  
پۇرچاقنى قېسىپ بەرسەم، ئانا ساڭا.  
كاۋىلىق، ماش، چامغۇرلۇق سۇيۇقئاشنى  
توشۇسام ئېتىزىدىكى ئاتا - ساڭا.

كەتمەننىڭ دەستىسىگە ئۆتتى قولۇم،  
ھە ئەمدى بوز ئېچىشنىڭ ۋاقتى كەيتۇ.  
بىر قانداق ئۇرۇقلارنى چېچىپ باقتىم،  
(كىم بىلسۇن، بوز يەر دېگەن يامان ئىكەن،)  
ئۇرۇقنى ئېتىزلىقلارنىڭ شورى يەپتۇ.  
ئۇرۇقمۇ يىغالىمىدىم بىر ياز ئىشلەپ،  
ئويۇمچە بۇ مەلدىن كېتىپ باقتىم.  
شور تۇتقان ئېتىزىمغا تولا يىغلاپ،  
ئېتىزدىن نەچچە-نەچچە كېچىپ باقتىم.  
ئاتامنىڭ نەسەمىتى ئەزىم كەلدى،  
شورتاڭغا پۈتۈن بىر قىش تولك ياتقۇزدۇق.  
باھاردا قوشنى تىكىپ، نەچچە ھەيدەپ،  
پامپىلىق شورتاڭلىقنى ئاققا قويدۇق.



ئالتۇنى مىس بولغان ئادەم،  
ئېھتىمال، يۇلتۇزۇمۇ تاش چىقىدۇ.  
مەيلىغۇ، تاشنى ئىككى پارچە قىلسام،  
تاش-تاشقا ئۇرۇلسۇم ئوت چىقىدۇ.  
يۇلتۇزى ئېگىز كەلگەن زور ئادەملەر،  
قۇتلاشقا سېنى نەچچە يۇرت چىقىدۇ.  
كەتمىنىم تاشقا تەگسە، ئۇنىڭسىزمۇ  
بىر يۇلتۇز شۇ چاغدىلا تۇغۇلىدۇ.  
تېخىچە يۇلتۇزنى كۆرەلمەستىن  
يۈرگەنلەر مەندىن شۇندا ئۇيۇلىدۇ.  
ئىسلاشقان دۈكىنىمنى كۆرسە ئۇلار،

### مەسۇم باسەت

### ئىككى شېئىر

#### تەلمۈرۈش

مەن تەلمۈردۈم سېنى كۆرگىلى،  
كۆزلىرىڭدىن غۇنچە ئۈزگىلى.  
بۇلاقتىدا چۆمۈلۈپ تېخى،  
پىلتىڭلىغان بېلىق سۈزگىلى

قارا مەنىمەن كىيگەن ئاسماننى  
گۈل چېھرىڭگە ئالما كۆچۈرۈپ.  
گۈلدۈرماما گۈلدۈرلەشلىرى  
ئېتەلمەيدۇ ئوتنى ئۆچۈرۈپ.

بىراق گۈلۈم، قاراڭغۇ تۈندە  
بولمايدىكەن يولنى تاپقىلى.  
ئالدىرىدىم مېغىنغانسېرى  
تەڭرىتاغنى ئات قىپ چاپقىلى.

قانداقلا چە تەلمۈرمەي تۇراي،  
بۇلۇت يېرىپ سىلكىپ تۇرساڭ قول.  
ۋىسالىڭچۈن پەقەت بىردەملىك  
بېشىم بىلەن يۈرەي ئۇزاق يول.

كېسەل كارىۋىتىدىن سرغىغان شېئىر  
يىغلىغاندىن يىغا ئاڭلىدىم،  
كۈلگەنلەردىن ھەسرەت-نادامەت.  
راست كۈلكىنى بىر كۆرسەم دەيمەن  
تاڭلا بولسا تېنىم سالامەت.

يۈرەك سوقارقاتراڭغۇ ئاتتەك،  
قىل يورغىغا چۈشمىكى مۈشكۈل.  
ھەمراھ تۇرسا ماڭا غەم-قايغۇ،  
نەدىن شادلىق ئىزدەيدۇ كۆڭۈل.

كۆز ئۈزمەيدۇ دۇنيا مېنىڭدىن  
مەن راست كۈلكە كۈلىدىغاندەك.  
تەييارلاقلىق مېنىڭ قەبرەممۇ،  
مەن ئەتىلا ئۆلىدىغاندەك.

بۇلۇت ئارا ئۈزدى ھىلال ئاي،  
تاڭدا چولپان ھەمراھ بولغۇدەك.  
ئېچىلغاندا چۇغلۇق، سەبەدە گۈل،  
جىلغىلارغا كۈلكە تولغۇدەك.




ھەببە يارمۇھەمبەت

# چوغلۇق

(پروۋېست)

1



ئاۋغۇستنىڭ ئاخىرقى بىر كۈنى، چىڭى چۈش مەزگىلى ئىدى، تىك ئۆرلىگەن قۇياشنىڭ ئوتتەك تەپتىدە قىزىغان زېمىن قوشتىن چىققان ئۆكۈزدەك ئېغىر - ئېغىر تىناتتى. ۋىل - ۋىل كۆرۈنۈپ تۇرغان ئالۋۇن تىنىمىسىز لوغۇلدايتتى.

گېتىز يولىنى بويلاپ مېڭىپ، يېزىغا ئىچكىرىلەپ كىرگەنسېرى سۇلاشقان دەرەخ يوپۇرماقلىرىنىڭ سايىسى تەپچىرىگەن تەنلەرنى سالىقىنىلىتىپ، كىشىگە بىر ئاز ھۇزۇر بېغىشلايتتى. ناگان-ناگاندا يۈزلەرنى يېنىك سىپاپ ئۆتمىدىغان تىنجىق شامال قەيەرلەردىندۇر چىققان چىلە ئارىلاش ئوغۇت پۇرىقىنى دىماغلارغا ئۇراتتى.

بۇ چەت خىلۋەت يېزىغا ئېلىپ كىرىدىغان يولنىڭ

ئايلانمىسىدىكى كىچىككىنە بېكەت غېرىبىنىڭ چەكمىنىدەك تولىمۇ مۇڭلۇق كۆرۈنەتتى. قوداڭشىپ قالغان كونا ئاپتوبۇسقا بىردىن - ئىككىدىن چىقىۋاتقان يولۇچىلار ئۆزلىرىنى ئورۇندۇققا تاشلىشاتتى - دە، مۈگدەشكە باشلايتتى.

تولا ساقلاپ تاقىتى - تاق بولغان يولۇچىلار غۇدۇراشقا باشلىغاندىن كېيىن، قاپقىدىن مۇز يېغىپ تۇرىدىغان، تەلەتى سۆرۈن شوپۇر، كىملىرىگىدۇر ئاچچىقلىغاندەك، ئىشىكىنى جالاقىدە يېپىپ رولغا ئولتۇردى ۋە بېكەت سەيناسىدا تاتلىق سۇ سېتىپ ئولتۇرغانلار ھەم ئۇلارنىڭ تەلەڭگە - پەلەڭگىلىرىنى توپا ئىچىدە قالدۇرۇپ يولغا چۈشتى. پاكار - پاكار قورۇق تاملار بىلەن قورشالغان بېكەت ۋە باغلار ئارىسىدىن ناگان - ناگاندا كۆرۈنۈپ قالىدىغان ئۆيلەر بارا - بارا ئارقىدا قېلىشقا باشلىدى.

زېرىكىشلىك ماتور ئاۋازى مۈگدەپ ئولتۇرغان يولۇچىلارنى تىنىمىسىز ئەللەيلىمەكتە، يېپىلىپ ياتقان بوستان دالا خۇددى قۇياشنى باغاشلىماقچى بولغاندەك، غۇلىچىنى كەڭ يايغىنىچە، سۈكۈتكە چۆمگەن ئىدى. قىرلاردا ئۈنۈپ قالغان سېرىق مامىكاپ گۈللىرى بىلەن ئاللىقانداق چېچەكلەر كۆزگە چېلىقىپ قالاتتى.



- چۇغلۇق گۈلى، چۇغلۇق گۈلى! تاغ - دالىلاردىكى شۇنچە گۈللەر ئىچىدە شۇ چۇغلۇق گۈلى بارمىدۇ؟ مومام رەمىتى ھەر دائىم: «چۇغلۇق گۈلى، ئۇ شۇنداق بىر گۈلكى...» دەيتتى - دە، چۈشىنىشىڭىز غۇدۇڭشىغىنىچە ئۇيقۇغا كېتەتتى. ئۇ زادى قانداق گۈل بولغىتتى؟

قۇياش ئاستا - ئاستا غەربكە قىيىلىپ، كەچ كىرىشكە باشلىدى. چوغدەك تاۋلانغان شەپەق، غۇددى قىيمايۋاتقاندەك، بەكمۇ تەستە يىراقلىماقتا. شۇ تاپتا ئۇنىڭ ئىككى قولىنى پۇلاڭلىتىپ تۇرۇپ، بار ئاۋازى بىلەن:

- ئېھ شەپەق! سەن چۇغلۇق گۈلىنى بىلمەسەن، - دەپ توۋلىغۇسى كېلىۋاتىدۇ. يەنە بىردەمدىن كېيىن، تۇن يۇلتۇز كۆزلۈك قارا رومىلىنى پۈتۈن زېمىنغا يايىدۇ. تۇن، رەھىمسىز تۇن، ئۇ قارا بولغىنى ئۈچۈن چۇغلۇق گۈلىنى كۆرەلمەيدۇ... ئاپتوبۇس ئاستا - ئاستا مەنزىلگە يېقىنلاشتى.

## 2

ھەش - پەش دېگۈچە ئارىدىن بىر ئاي ئۆتۈپ كەتتى. چۇغلۇق يېڭى مۇھىتقا خېلىلا كۆنۈپ قالدى. ئۇ تۇرۇپلا ھەيران قالاتتى. ئۆزىنى خۇددى يېڭى تۇغۇلغان بالىدەك ھېس قىلاتتى. دېمىسىمۇ بۇ مەكتەپ ئۇنىڭ ئۈچۈن يېڭى بىر ھايات يولى ئاچتى. ئېگىز - ئېگىز بىنالار قەد كۆتۈرۈپ تۇرغان شەھەر مەركىزىدىن خېلىلا يىراققا جايلاشقان، ئاددىي، كۆرۈمىسىز بۇ مەكتەپ گەرچە ئىجتىمائىي كۈچلەر ئاچقان ئالىي مەكتەپ بولسىمۇ، ئۇنىڭ ئۈچۈن مىسلىسىز بىر دۇنيا ئىدى. ئۇ ھەر قېتىم سىنىپ، ياتاق ۋە تاماقخانا يوللىرىدا پەيدا بولغاندا ئۆزىگە تىكىلگەن ئوتتەك كۆزلىرى، ئۆزئارا كۆسۈرلاشلار ۋە قايرىلىپ قاراشلار ئۇنىڭ شۇ قەدەر گۈزەل، سۇمباتلىق قەددىگە چۈشىنىپ بولمايدىغان سېھرىي قۇدرەتكە ئىگە مەغرۇرلۇق ئاتا قىلاتتى.

بولۇپمۇ بىر كۆز، ئوتتەك بىر كۆز ئۇنىڭغا چەكسىز شادلىق ۋە ھۇزۇر بېغىشلايتتى. كۆز - تەننىڭ تىلى. گەرچە بۇ ئوتلۇق قاراشنى ھېچكىم ئېتىراپ قىلمىسىمۇ، چۇغلۇققا نىسبەتەن، ئىپتىدائىي بولغان بىر خىل ئاڭ بۇ توغرىدا ئاللىقاچان سىگنال بېرىپ بولغان ئىدى. لېكىن قانداق ئاللا تېخى بۇنى شۇ كۆزلەرنىڭ ئىگىسىگە ئۇقتۇرمىغان ئىدى.

- چۇغلۇق، بولمامسەن، نېمانچە تۈگىمىگەن پەرداز بۇ؟!

- مانا ھازىر.

ئۇ ئەينەككە يەنە بىر قېتىم قارىۋەتكەندىن كېيىن، ھېچكىم قالمىغان ياتاقنىڭ ئىشىكىنى ئەتتى. دە، بىنادىن ئالدىراپ چىقتى. دەرس باشلاندى.

كەينىگە قايرىپ تارالغان دولقۇن چاچلىرى، كەڭ پېشانىسى ۋە سوقىچاق يۈزى بىلەن قوشۇلۇپ، ھەقىقىي ئۇيغۇر يىگىتىنىڭ سىماسىنى نامايەندە قىلغان بۇ ياش ئوقۇتقۇچى تار مۇنبەر ئۈستىدە تۇرۇپ، دوسكىغا خەت يېزىۋاتاتتى. ئوغۇل بالا دېگەن مانا مۇشۇنداق بولسا، باشقىلار يۈرگىنىڭ بارمۇ؟ دېسە، مەغرۇر ھالدا بار دېمەمدۇ كىشى. شۇغىنىسى ئوقۇتقۇچىدە بۇ، ۋاي خۇدايىمەي ماڭا نېمە



قويۇپتۇ؟ تېخى يىگىرمىگىمۇ كىرىمدىم، ئۇنىڭ ئۈستىگە، ئۇمۇ مېنى نېمە قىلاتتى؟ تازا بىر بەگىنىڭ خىيالى بولدى بۇ! بۇ چاغدا ئوقۇتقۇچىمۇ دەرسنى باشلاپ بولغان ئىدى. كەرسە نادىر قانداقراق ئايالدى؟ «سامان يولى» دېگەن بۇ ئەسىرى ھەجەپمۇ ياخشى ئىكەن. ئاخىرى قانداق بولار؟ قەدىردان دېگەن ماۋۇ بىر نېمىمۇ ئەجەب بىز تەرەپكىلا ئاراپ سۆزلەيدىغان بولدى. بولمىسا ئوقۇغاچ ئولتۇراتتىم. ۋاي نېمە كارىم. ئۇ پۇل تېپىشنى بىلىسۇن، پۇلنى دەپسە، بىزگە دەرس سۆزلەپ نېمە قىلاتتى؟ ئۇ كىتابنى قولغا ئېلىپ، ئاستا ۋاراقلاشقا باشلىدى. «ئېھتىمال، شۇكران خانىم! خىيال بىلەن چۈشنى ئارىلاشتۇرۇپ قويىدىغان ۋاقىتلىرىم جىق! مېنىڭچە، تۇرمۇش كۆپ چاغلاردا ئۇلارنىڭ ئارىلىشىشىدىن تەركىب تاپىدۇ. نىجات بۇ سۆزلەرنى ھاياتنىڭ يۈكى ئاستىدا ئېزىلگەن ئادەمنىڭ ئۈمىدىسىزلىكى بىلەن ئەمەس، ھاياتنىڭ ئۈستىگە چىققان قاۋۇل ئەرنىڭ تەنتەنىسى بىلەن ئېيتقاندى. شۇكران ئۆز ھاياجانلىرىنى يوشۇرمىدى، ئىختىيارسىز:

- زۇلال، تۇرمۇشتا ناھايىتى چوڭ بىر نەرسىنى قولدىن چىقىرىپ قويغانلىقىڭنى ئەمدى تېخىمۇ چۈشەندىم! - دېدى. زۇلال ۋىلىدە قىزاردى. «  
بېشىڭنى يە، ياخشىلىقنى بىلمەيدىغان، قىزىرىپىتىمىش. ئۇ قەدىردانغا قاراپ قويدى - دە، داۋامىنى ئوقۇشقا باشلىدى.

- چۇغلۇق، دەرسكە دىققەت قىلىڭ!  
چۇغلۇق دىڭگىدە چۆچۈپ كەتتى. قولىدىكى كىتابمۇ يەرگە چۈشۈپ كەتكىلى تاس قالدى. گەرچە بۇ سۆزلەر سىيلىق ئېيتىلغان بولسىمۇ، ئۇنىڭغا نىسبەتەن بېشىدا چاقماق چاقاندەك بىلىنگەن ئىدى. يۈزلىرىمۇ ئىختىيارسىز ئوت ئالدى. قەدىردان ئۇنىڭغا قاراپ سەل تۇرغاندىن كېيىن، دەرسنى داۋاملاشتۇردى.

ئىككى سائەتلىك دەرس ۋاقتى توشۇپ، قوڭغۇراق چېلىندى. كارىدوردىن ئوقۇغۇچىلارنىڭ ۋاراق-چۇرۇڭى ئاڭلىنىشقا باشلىدى. قەدىردان قولىدىكى بور تۈزانلىرىنى قاققاچ:  
- دەرسىم چۈشۈڭلار! - دېدى ۋە كىتابنى قولغا ئېلىپ، چۇغلۇقنىڭ ئالدىغا كەلدى ھەم كۈلۈپ تۇرۇپ:

- باياتىن بېرى ھېكايە ئوقۇدىڭىزغۇ دەيمەن - ھە؟ - دەپ سورىدى. چۇغلۇق قورقۇنچ ئارىلاش سىنچى كۆزلىرى بىلەن قەدىردانغا تىكىلىپ قاراپ قويغاندىن كېيىن:  
- ھەئە، - دېدى ۋە شىتلىق قىلىپ، تىلىنى چىقىرىپ قويدى. ئەتراپىدا تۇرغانلارنىڭ ھەممىسى پاراقىدە كۈلۈپ كېتىشتى.

- نېمىنى ئوقۇدىڭىز؟  
- «سامان يولى» نى.  
- كەرسە نادىرنىڭمۇ؟  
- ھەئە.

- بۇ رومان ناھايىتى ياخشى يېزىلغان. يازغۇچىنىڭ ۋەكىل خاراكتېرلىك ئەسەرلىرىنىڭ بىرى. ھېكايە ئوقۇشنى ياخشى كۆرىدىغان ئوخشىماسىز؟  
- ھەئە، بەك ياخشى كۆرىمەن، - چۇغلۇق جاۋاب بەرگەچ ئورۇندۇقنىڭ يۆلەنچۈكىگە يۆلەندى.



ئۇنىڭغا ئۆزگىچە گۈزەللىك بېغىشلىغان بىر ئۆرۈم قارا چېچى مەيدىسىدىن ئېشىپ، ئېتىكىگە تاشلىنىپ تۇراتتى.



- ھوي شەيتان، ھەئە دېگىنىنى قارا. ياخشى كۆرگەن ئادەم دەرس ۋاقتىدا ئوقۇمىدىكەن؟ مېنىڭچە، بوش ۋاقتىدا ئوقۇسا، ئۈنۈمى تېخىمۇ ياخشىغۇ دەيمەن - ھە؟! - قەدىردان مەنىلىك كۈلۈپ قويغاندىن كېيىن، كەينىگە ئۆرۈلۈپ، سىرتقا قاراپ ماڭدى. ئۇ ئىشىكتىن چىقىشىغىلا سىنىپتا پاراقىدە كۈلكە كۆتۈرۈلدى.

- ئۇ چوقۇم سېنى ياخشى كۆرۈپ قالغان گەپ.

- ئىشىڭنى قىل، ساڭا كۆيۈپ يۈرەمدۇ تېخى؟

- ئارىمىزدا ئاي ئولتۇرسا، يۇلتۇزغا مان نەدە؟

- شۇنى دەيمەن، يەنە كېلىپ كىم بىلمەيدۇ ئۇنىڭ چۇغلۇققىلا قاراپ سۆزلەيدىغىنىنى.

- قارىسا قارىمامدۇ، كۆزىنىڭ ئىختىيارى.

قىزلار بىر - بىرىگە گەپ بەرمەي چاقچاقلىشاتتى. دەل شۇ ئارىدا سىرتتىن بىرىنىڭ:

- چۇغلۇق، خەت كەپتۇ، - دەپ توۋلىغان ئاۋازى ئاڭلاندى. ئۇ ئالدىرىماي ئورنىدىن تۇرۇپ، سىرتقا ماڭغاچ:

ئايلىناي، قارا كۆز...

دەپ يوقلا بىر ناخشىنى توۋلاپ قويدى. كۆڭلىدە بولسا ناھايىتى خۇش بولۇۋاتاتتى، شەھلا كۆزلىرىمۇ كۈلمەكتە ئىدى.

ئۇ سىرتقا چىقىشىغىلا بىر توپ قىز ئۇنى ئورۇۋالدى.

- ۋاھ زۇليار! نېمانداق چىرايلىق ئىسىم بۇ! كىم ئۇ، چۇغلۇق؟

- مېنىڭ ساۋاقدىشىم، - ئۇ كوتۇپىرتىنىڭ ئاغزىنى يىرتقاچ ئېرەنسزلا جاۋاب بەردى، - شىنجالدا داشۆدە ئوقۇۋاتىدۇ.

- پاھ كاساپەت، ئەجەب تەلەپلىك ئىكەنسەن!

- كۆرمەي تۇرۇپ ياخشى كۆرۈپ قالمىغانسەن؟ ئۆزىمۇ پەيزى بار يىگىت ئۇ، خالىسا تونۇشتۇرۇپ قويماي.



- شۇنداق قىلە ئاداش، ئايلىنىپ كېتەي سەندىن.

- ماڭىچۇ؟

بۇ بىر توپ كۈلگۈنچەك قىزلارنىڭ قىساس - چۇقانىلىرى مەيدانى بىر ئالدى.

3

يېڭى يىل ھارپا ئاخشىمى. مەكتەپ قاينام - تاشقىنلىققا چۆمگەن ئىدى. سوغۇقمۇ خېلى ئەدىگەن. قېتىپ قالغاندەك تۇرغان يۇلتۇزلار بىلەن بەسلەشكەندەك ئاقۇچ، سوغۇق نۇر چېچىپ تۇرغان كوچا چىراغلىرى يىراق - يىراقلاردىن كۆزنى چاقاتتى. كۆكتە ئېسىلىپ تۇرغان ئالتۇن تاۋاقتەك تولۇنئاي رۇجەكتىن ماراپ تۇرغان ساھىبجامالدەك ئاق قارغا پۈركەنگەن زېمىنغا قاراپ كۈلمەكتە ئىدى. ئوقۇغۇچىلار بەس - بەس بىلەن بېزەشكەن سىنىپلاردا رەڭگارەڭ پانۇسلار گۇڭگا نۇر چېچىپ تۇراتتى. ۋاقىت خېلى بىر يەرگە بارغان، تانىمىمۇ راسا قىزىغان ئىدى.

قاردەك ئاق يۇڭ پوپايىكا ئۈستىگە ئوچۇق قىزىل ساراپان كىيىۋالغان چۇغلۇق كۆزگە ئالاھىدە چېلىقاتتى. بۈگۈن ئۇ چېچىنى بوشلا قويۇۋەتكەن ئىدى. تېقىمىغا قەدەر يېپىلىپ تۇرغان قاپقارا قۇندۇز چاچلار ئۇ ھەر بىر پىرقىرىغا ندا، يەڭگىل يەلپۈنۈپ ھەريان تاشلىناتتى. قىسقا دەم ئېلىشتىن كېيىن، مۇزىكا ئەڭ شوخ پەدىدە ياڭراشقا باشلىدى. دەل شۇ چاغدا ھەممەيلەننى ھاڭ - تالڭ قالدۇرۇپ، قەدىردان بىلەن چۇغلۇق تانىمىغا چۈشتى. ئۇلار شۇ قەدەر ئەستايىدىل، نازۇك ھەرىكەتلەر بىلەن بىر - بىرىگە شۇنچىلىك ماسلاشقان ئىدىكى، چېلىنىۋاتقان مۇزىكىنىڭ ھەر بىر ئۇدارىغا ئەگىشىپ ئېلىنىۋاتقان يەڭگىل قەدەملەر خۇددى ساز بىلەن بىرلىشىپ كەتكەندەك كۆرۈنەتتى. چۇغلۇقنىڭ قىزارغان يۈزلىرى چىراغ نۇرىدا ۋال - ۋۇل پارقىراپ قالاتتى. ئۇنىڭ پۈتۈن ۋۇجۇدى ھاياتنىڭ ئوتتەك قىزغىنلىقىغا چۆمگەن ئاجايىپ گۈزەل بىر سىمفونىيىنى ئورۇندىماقتا ئىدى. ساز تۈگىشى بىلەن چۇغلۇق ئورنىغا قايتىپ كېلىپلا:

- خەمىدە، بەك ئىسسىپ كېتىۋاتمەن. جۈرە بىردەم سىرتقا چىقىپ ئايلىنىپ كېلەيلى! - دەپ تۇرۇۋالدى. ئۇ خۇددى ئەنسىز دۈپۈلدەۋاتقان يۈرىكى سىرتقا چىقىپ كېتىدىغاندەك، قوللىرىنى قوشتۇرۇپ مەيدىسىگە قويۇۋالغان ئىدى. غوللىرىمۇ ئالدىغا ئىگىلىپ تۇراتتى.

- جۈرە.

مەكتەپ مەيدانىنىڭ بىر نەچچە يېرىدە جۈپ - جۈپ سايىلەر غىل - پال كۆرۈنۈپ تۇراتتى. ئاينىڭ قار يۈزىدىن قايتقان نۇرى كۆزلەرنى چاقاتتى. ئالدىرىماي تاشلىنىۋاتقان قەدەمگە ئەگىشىپ، قارنىڭ غىرىس - غىرىس قىلغان ئاۋازى ئاڭلىناتتى.

- ئاھ خەمىدە، نېمىدېگەن چىرايلىق كېچە! قارا ئاينىڭ گۈزەللىكىگە.

- سەن ئايدىنمۇ گۈزەلغۇ؟! -

- تەبىئەت گۈزەل، شۇڭا بىزمۇ گۈزەل. سېنىڭ مۇشۇ ئويمانلىقتەك لەۋلىرىڭنى مەن بەكمۇ ياخشى كۆرىمەن... جېنىم دوستۇم، شۇ تاپتا شۇنچىلىك ھاياجانلىنىپ كېتىۋاتمەنكى، بار ئاۋازىم بىلەن توۋلىغۇم، ناخشا ئېيتقۇم، سەكرەپ - تاقلاپ، قىيغىتىپ يۈگۈرگۈم، ئاپئاق قار ئۈستىدە ھارغىچە دۈمىلىغۇم كېلىۋاتىدۇ، - ئۇ قوللىرىنى ھەريان پۇلاڭلىتاتتى. كۆكتىكى تولۇنئاي ئۇنىڭ يۈرىكىنىڭ چوڭقۇر قېتىمىدىن ئۇرغۇپ چىققان، شادىمان شوخلۇقنىڭ تەپتىدە سېھىرلەنگەن كۆزلىرىدىن ئەكسىنى تاپقان ئىدى.



- ھەي سەھراللىق ياۋابى، يەنە تەنتەكلىكىڭ تۈتۈۋېتىپتۇ - دە، سېنىڭ.  
- ھام - ھا... - چۇغلۇق بوش توۋلاپ قويدى - دە، شېئىر دېكلاماتسىيە قىلىشقا باشلىدى:

قوۋزاق يېرىپ چىقماي تۇرۇپ پوتلا تېخى،  
قانداق قىلىپ چېچەك ئاچتى ئۆرۈك شېخى؟

قار بېغىغا ئايلىنىپتۇ بۇ كائىنات،

توپ - توپ بولۇپ كېلىپ قونغاچ ئاق قۇ پېيى.

- پام كاساپەت، شائىر ئىكەنمەنغۇ، بىلمەي يۈرۈپتىمىز - ھە؟

- ھا... ھا... ھا...

جاراڭلاپ چىققان كۈلكە ساداسى تۈن بوشلۇقىنى يېرىپ ئۆتۈپ، تۈتەكتەك كۆرۈنۈپ تۇرغان سامان يولىغا ئۇچۇپ كەتتى.

كۆزنى يۈمۈپ - ئاچقۇچە ئارىدىن بىر يىلمۇ ئۆتۈپ كەتتى.

## 4

ئىجتىمائىي كۈچلەر ئاچقان مەكتەپلەرنىڭ ئوقۇتقۇچىلارنى تەكلىپ قىلىپ ئىشلىتىدىغان قائىدىسى بار. بۇ يىل تەكلىپ قىلىنىدىمۇ ياكى باشقا سەۋەب بارمۇ، قەدىردان مەكتەپكە كەلمىدى. ھەر قېتىم ئۇ توغرىلىق پاراڭ بولغاندا، چۇغلۇق شوغلۇق بىلەن:

- بولىدىغان يىگىت ئىدى ئۇ، - دەپ چاقچاق قىلاتتى. كۈنلەر شۇ تەرىقىدە ئۆتۈپلا كەتكەن بولسىغۇ تەقدىرمۇ كېيىن ئۇنىڭغا ئۈنچە رەھىمىمىز چاقچاق قىلماستىن بىراق ھېلىقى بىر يەكشەنبە...

سەھەردىن باشلاپلا ھاۋا ئۆزگىرىشكە باشلىغان ئىدى. سۈررەڭ بۇلۇتلار بارا - بارا يېيىلىپ، يالىڭاچلىنىپ قالغان دەرەخ شاخلىرىغا تېخىمۇ سوغۇق تۇس بەردى. جۈدۈندىن ئالدىن دېرەك بېرىدىغان سوغۇق شامال تۈرۈپ - تۈرۈپ ھۇشقىتىپ قوياتتى. كەچ كىرگەنسىمۇ سوغۇق تېخىمۇ ئەدىدى. چۇغلۇق چوڭ ئايلىنىدىن ئۆتۈپ، مەكتەپكە بارىدىغان يولغا ئەگىلدى.

- ئاپئاق قىز، كەچ قاپسىز، ئاپىرىپ قويايمۇ؟

ئۇزۇن بۇرۇت قويۇۋالغان ئورۇق، ئېگىز، قارامتۇل كەلگەن بىر يىگىت خېلىدىن بېرى ئۇنىڭغا سايدەك ئەگىشىپ كېلىۋاتاتتى.

- رەھمەت دېدىمغۇ. ئەجەبمۇ خىجىل بولمايدىكەنسىز. خەق سوغۇقتا ئۆلەي دەۋاتما نېمە قىلىپ يۈرۈيدىغاندۇ بۇ؟ - چۇغلۇق ئاچچىق بىلەن ئۇنىڭغا ئالسىپ قويۇپ يولغا مېڭىۋەردى.

- ئۇكاموي، ئادەم ئېتىپ كەينىڭىزگە كىرىپ قويساق، بىزنى لالما كۆرۈۋاتامسىز نېمە؟ قىز بالا

دېگەنغۇ كوچىدا ساماندەك، ئەمدى شۇ...

- چۇغلۇق! - غايىبىتىن كەلگەندەك چىققان بۇ ئاۋاز چۇغلۇقنى قاتتىق چۆچۈتتۈۋەتتى، -

قايتتىڭىزمۇ؟

- ھوي، قەدىردان! - چۇغلۇقمۇ ئۆزىگە يېقىنلاپ كەلگۈچىنىڭ كىم ئىكەنلىكىنى بىلگەندىن

كېيىن، ئىنتايىن خۇش بولۇپ كەتتى. قانداقتۇر بىر جاسارەتتە ئۇنى «قەدىردان» دەپ ئاتىۋەتكەننىمۇ

ئۆزى تۇيمايلا قالدى.



- ھە، بۇ ساۋالدىشىڭىزمۇ؟
- بۇ... - چۇغلۇق نېمە دېيىشىنى بىلەلمەي قالدى.
- «ياق» دەي دېسە، ئۆزىگە مۆلدۈرلەپ قاراپ تۇرغان بىر ئادەمنى لەت قىلغۇسى كەلمىدى. «ھەئە» دەي دېسە، يەنە بالاغا قېلىشىدىن ئەنسىرەيتتى. شۇ ئارىلىقتا قەدىردان ۋېلىسىپىتتىن چۈشۈپ ناتونۇش يىگىتكە قول ئۇزاتتى.
- ياخشىمۇ سەن؟ ئىسىمىم قەدىردان، تونۇشۇپ قويايلى!
- بۇ... بۇ... - يىگىت تارتىنىپراق قول ئۇزاتتى ۋە ئارانلا، - ئەدەبسىزلىك بوپتۇ، كەچۈرۈڭلار، - دېدى. دە، كەينىگە ئۆرۈلۈپلا، ۋېلىسىپىتتىن مىنىپ، ئۇچقاندەك كېتىپ قالدى.
- چۇغلۇقنىڭ شۇنداق كۈلگىسى كەلدىكى، ئاخىرى ئۆزىنى تۇتالمايلا قالدى. قەدىردانمۇ ئۇنىڭغا قوشۇلۇپ قاقاقلاپ كۈلۈپ كەتتى.
- ئاجايىپ قىزىق ئىش بولدى بۇ!
- قارىسام قاپاقلىرىڭىز چۈشۈپ كېتىپتۇ. ھەقىچان كەينىڭىزگە كىرىۋالغان نېمە بۇ، دەپ ئويلىدىم. دە، نېمە بولسا بولسۇن دەپلا كەلگەن ئىدىم.
- ئۇ سىزدىن چىڭ چىقىپ گۈلەيگەن بولسا، قانداق قىلاتتىڭىز؟
- بۇ مېنىڭ يۈرگىنىم دەيتتىم. دە، شۇ.
- ۋېيەي... - چۇغلۇق ئوتتەك قىزارغان يۈزلىرىنى چەتكە ئېلىپ كۈلۈپلا قويدى. قەدىردانمۇ گەپنى ئىتتىكلا يۆتكەپ:
- نەگە بېرىپ شۇنچە كەچ قالدىڭىز؟ - دەپ سورىدى.
- كىچىك ئاپامنىڭ ئۆيىگە بارغان ئىدىم. تاماق يەپ كەت، دەپ تۇتۇۋالغان، شۇنىڭ بىلەن كەچ قالدىم، يا كوچا ئاپتوبۇسلىرىمۇ ئۇچرىمىدى...
- شۇنىڭ بىلەن باينقى رودىپايغا ئۇچراپ قالدىم دەڭ.
- ئۇلار بۇ قېتىمىمۇ يەنە قاقاقلاپ كۈلۈپ كېتىشتى. ئۆتۈپ كېتىۋاتقان بىر نەچچە يىلەن ئۇلارغا ھەيرانلىق بىلەن قاراپ قويۇشتى.
- بۇندىن كېيىن بۇنداق كەچ قالماڭ. جەمئىيەتتە قالايمىقان ئادەملەر بار، ئۇنىڭ ئۈستىگە، سىزدەك بىر چىرايلىق قىز كوچىدا يالغۇز يۈرسە... ھېلىمۇ خەق ئىنسانلىق ئىكەن.
- قەدىردان كۆزىنىڭ قۇيرۇقىدا چۇغلۇقنى سىن نەزەرىدىن ئۆتكۈزدى. قارامتۇل ئەترەك، ئۇزۇن، تار پويكا ئۈستىدىن ئەڭ يېڭى مودىدا تىكىلگەن توق قىزىل سوكنۇ چاپان كىيگەن چۇغلۇق بىر قارىماققا يېزىلىق قىزلارغا ئەمەس، باي ئائىلىنىڭ شەھەردە ئۆسكەن ئەركە قىزىغا ئوخشايتتى. ئەتراپىغا سۇس گىرىم قىلىۋالغان چوڭ - چوڭ شەھلا كۆزلىرى خۇددى تەلپۈنگەن بوۋاق بالىنىڭ كۆزىدەك تىنىق، بىغۇبار ۋە ئويناق ئىدى. ئېقىپ چۈشكەندەك كۆرۈنىدىغان نازۇكىگە بۇرنى، ئالۋچىدەك لەۋلىرى، سوغۇقتا قىزارغان ئاناردەك، يۇپپۇمىلاق يۈزلىرى، زىبا قەددى - قامىتىنى تېخىمۇ نامايان قىلىپ كەلگەن يارىشىملىق كىيىملىرى ئۇنى بىر كۆرگەن ھەر قانداق ئادەمدە: «ئىسىت! مۇشۇنداق بىر گۈلنى نېمىشقىمۇ شۇ چەت يېزىدا ئېچىلدۇرغاندۇ؟» دېگەن ئوينى پەيدا قىلاتتى. بىلگەنلەر: «بەلكى



ئاللا ئۇنى يامان كۆزدىن ساقىت قىلماقچىدۇر؟» دەپىشى مۇمكىن، ئىشقىلىپ، ئۇنى كۆرگەنلا كىشىنىڭ ئىچى كۆيەتتى.

- بۈگۈنغۇ سىزنى مەن ئاپىرىپ قويارمەن، بۇندىن كېيىن كەچ قالسىڭىز كىمۇ ئاپىرىپ قويار؟

- ۋېيەي، نېمە دەۋاتىدىغانسىز، قەدىردان مۇئەللىم!

- بولدى قەدىردان دەۋىرىڭ، بايمۇ شۇنداق ئاتىدىڭىزغۇ؟

- ئۇ دېگەن بايا... .

- قىزىقكەنسىز، ھەقىقەتەن قىزىق. ھە، بايىقى گېپىڭىزگە جاۋاب بەرمەيسىزغۇ؟

- ھازىرچە ئۇلارنى ئويلاشقا بالدۇرمىكىن؟

- ياق، ئانچە بالدۇر ئەمەس، بۇ يىل نەچچىگە كىردىڭىز؟

- يىگىرمىگە.

- مانا ئەمەسمۇ. مەندىن پەقەت بەش ياش كىچىككەنسىز.

شۇنىڭ بىلەن ئارىدىكى جىملىق ئۇزاققا سوزۇلدى. ئۇلار شۇ مېڭىشىدا مەكتەپ ئالدىغا بىردەمدىلا يېتىپ كەلدى.

- رەھمەت سىزنى ئاۋارە قىلدىم.

- ياق، بۇ قانچىلىك ئىش ئىدى. ھە راست، ئويۇن قويدىكەن، ئاپارساق باراممىلەر؟

- قاچان؟ - چۇغلۇق ئىختىيارسىز توۋلىۋەتتى.

- ھوي ئاستىراق! - قەدىردان كۈلۈپ كەتتى، - ئەتە، ئاپتونوم رايون بويىچە تاللانغان ئارتىسلار

ئىكەن.

- رەھمەت، بۈگۈن ئاۋارە قىلغىنىمۇ يېتەر، ئۇنىڭ ئۈستىگە، مەكتەپنىڭ تۈزۈمىمۇ چىڭىپ قالدى.

كەچتە سىرتلارغا چىقىشقا يول قويمايدۇ.

- چىقىمىزلا دېسەڭلار، ئۆزىمىز ئورۇنلاشتۇرمىز، - قەدىردان ئىشەنچ بىلەن چۇغلۇقنىڭ كۆزىگە

تىكىلدى.

- ماقۇل، چىقايلى.

- خوش ئەمىسە، شۇنداق بولسۇن!

- خوش. بىر دوستىڭىزنى ئېلىپ چىقىسىزغۇ - ھە؟

- ئەلۋەتتە، - بۇ ئاۋاز قەدىردانغا غۇۋا ئاڭلاندى. بۇ چاغدا چۇغلۇقمۇ خېلى يىراقلاپ كەتكەن

ئىدى.

5

شۇنداق قىلىپ ئىككىنچى يىلىمۇ ئاخىرلىشاي دەپ قالدى. شۇ مەزگىللەردە ئېغىزدىن - ئېغىزغا

قەدىردان بىلەن چۇغلۇق ئارىلىشىۋېتىپتۇ دېگەن گەپلەر كۆچۈپ يۈرەتتى.

بىر كۈنى چۈشتىن كېيىن، چۇغلۇقنى ئېگىز بوي، بۇدۇر چاچ، ئانچە چىرايلىق دېگىلى بولمىسىمۇ،

يامان ئەمەس بىر قىز ئىزدەپ كەلدى.

- سىز بىلەن پاراڭلاشقىلى كېلىۋېدىم.



- مەن بىلەن؟ نېمىشقا؟

- قەدىردان توغرىلىق.

- قەدىردان! ھە... نېمىشقىدۇر چۇغلۇقنىڭ يۈرىكى جىغىغىدە قىلىپ قالدى، - ئەمىسە ياتاققا

كىرەيلى!

- ئەپسىز بولماس؟

- ياقەي، ھېچكىم يوق.

ياتاق ئىچى پاكىز تازىلانغان، كارىۋاتلارغا ئاپئاق پىراستىنلار تارتىلغان ئىدى، ھەر كىم ئۆز كارىۋاتىنى كىنو چولپانلىرىنىڭ سۈرەتلىرى ۋە رەسىملىك كالىپندارلار بىلەن بېزىگەن ئىدى. بايقى قىز ياتاق ئىچىگە بىر قۇر كۆز يۈگۈرتۈپ چىققاندىن كېيىن پاھ، خېلى ئىشقى بار قىزلارمۇ نېمە؟ دەپ ئويلىدى. ئوتتۇرىغا قويۇلغان ئۈستەل ئۈستىدە يۈيۈلمىغان بىر نەچچە چىنە قالايمىقان تۇراتتى. چۇغلۇق «كەچۈرۈڭ!» دېگەندەك قىلىپ قىزغا قاراپ قويغاندىن كېيىن، ئۇلارنى يېغىشتۇرۇپ ئېلىۋەتتى.

- بىر ياتاققا سەككىز قىز ياتىدىكەنسىلەردە؟

- ھەئە.

- يېقىن دوستىڭىز بارمۇ؟

- بار. بىراق ئۇ مەن بىلەن بىر يەردىن ئەمەس. ئۇنىڭ كۆڭلى بەك ياخشى. شۇڭلاشقىمىكىن،

ئۇنى شۇنداق ياخشى كۆرىمەن، - چۇغلۇق گەپ قىلغاچ ئاتونۇش قىزنىڭ ئۇدۇلىغا كېلىپ ئولتۇردى.

- قەدىردانمۇ ئاق كۆڭۈل بولغاچقا ياخشى كۆرىدىكەنسىزدە؟ - قىز كۈلۈپ تۇرسىمۇ، سۆزىگە تەنە

ئارىلاشقاندى.

- سىز؟ ... - چۇغلۇق تەنە جۈپ بىلەن قىزنىڭ پۈتۈن قىياپىتىنى كۆز ئۆڭىدىن ئۆتكۈزگەچ

سېرىق دېگەننىڭ ئىچى يامان بولىدۇ دېيىشىدىغان، راستمۇ نېمە؟ ھەدەپمەيلا زىتىمغا تەگكىلى تۇردىغۇ بۇ، نېمە مەقسەتتە كەلدىكىن تېخى؟ دەپ ئويلىدى، چىرايىدىكى ئۇياتچان كۈلكە ئۆچۈپ، كۆز جىيەكلىرى ۋە لەۋلىرى ئەتراپىدا سوغۇق كۈلكە ئەكس ئېتىشكە باشلىدى.

- راست دەيسىز، قەدىردان ئوبدان يىگىت.

- سىز شۇنداق قارامسىز؟

- ئەلۋەتتە! - بۇ سۆز ئىنتايىن ئۇرغۇلۇق ئېيتىلدى، چۇغلۇق قوللىرىنى قوشتۇرۇپ، خۇددى

ئاپئاق پۈتلىرىنى نامايان قىلماقچى بولغاندەك، ئالدىغا سوزۇپ ئولتۇراتتى.

- ئەمىسە ئۇنىڭ تارىخىنى ئاڭلىغىڭىز يوقكەندە؟

- تارىخ دېگەندىن مەنمۇ خالىي ئەمەس، شۇڭا باشقىلارنىڭكىگە ئانچە قىزىقمايمەن.

- بىراق مەن قىزىقىمەن... ئىلگىرى ئۇ مەن بىلەن ئارىلاشقان، يەنە كېلىپ ئالتە يىل دەڭە.

بۇ ئالتە يىل جەرياندا ئىككىمىزنىڭ توي قىلمىغىنىنى ھېسابقا ئالمىغاندا ئەر - ئايالدىن قېلىشمايتتۇق... .

ئەمدى مەن بۇ يۈزۈمنى خەقنىڭ ئالدىدا قانداق كۆتۈرۈپ يۈرۈيمەن؟

- شۇڭلاشقا مەن ئايرىلىپ كېتىشىم كېرەكمۇ؟

- ئەلۋەتتە، بولمىسا مەن ئەرز قىلىمەن.



- شۇنداقمۇ تېخى؟ كالىڭىز ئېزىپ قالمىغاندۇ؟ سىزگە دەپ قويماي، قانۇن مۇھەببەتنى قوغدىمايدۇ!

- ھىم، مەنلا بولىدىكەنمەن، قەدىرداننى مەندىن تارتىۋالسىمەن، دەپ خام خىيال قىلماق. خۇدايىم توۋا، خەق بۇ مەكتەپنىڭ قىزلىرىنى يامان دەپسە، ئىشەنمەي يۈرۈپتىمەن، راستمۇ نېمە؟

- نېمە دەۋاتىسىز؟ ھەرقانچە بولارمىز، سىزچىلىك ئەمەستۇ؟

- بۇ يەرگە ساپ خەقنىڭ مۇھەببىتىنى بۇزغىلى كېلىشكەنمىدىكەن؟!

- چۇغلۇق ئورنىدىن ئىرغىپ تۇرۇپ كەتتى. ھەر ئىككىلىسى بىر - بىرىگە روبرو قارىشىپ تۇراتتى.

- پەرىزىمچە، سىز بۇ يىل كەم دېگەندە 25 ياشقا كىرگەنسىز. گەرچە مەن سىزدىن تۆت-بەش ياش

كىچىك بولساممۇ، خېلى ئەقىللىق ئىكەنمەن. مۇھەببەت دېگەن ئەلۋەتتە مۇھەببەت. ئۇ ھەرگىزمۇ

ئەر - ئاياللىق تۇرمۇش ئەمەس. ھەرقانچە يامان بولساممۇ، بۇنى چۈشەنگۈچىلىكىم، ئۆزۈمنىڭ قەدىر-

قىمىتىمنى ساقلىغۇچىلىكىم بار...

- نېمە؟ سىز تېخى...

- گېپىمنى بۆلمەڭ، - چۇغلۇقنىڭ يۈزلىرى قىزارغان، قوشۇمىلىرى تۈرۈلگەن ئىدى. ئالدىدىكى

چەكچىيىپ تۇرغان، ھارغىن چىراي، ئەسەبىي قىزغا قارىغانسېرى غەزىپىنى باسالماي قېلىۋاتاتتى، -

ئۆزىڭىزنى ئاقلىماقچىمۇ سىز؟ قايسى يۈزىڭىز بىلەن؟ قىز بالا ئۆزىنىڭ پاكلىقى بىلەن گۈزەل.

گۈزەللىكىڭىزنى شۇنداق يوقاتقانكەنسىز، سىزنىڭ قىممىتىڭىز بولامدۇ؟

- سەن...

- قولۇڭنى ئادەمگە شىلتىمە، چىقە ياتاقتىن. بۇ يەرگە مەن بىلەن مەنپەئەت تالاشقىلى كەلگەنمىدىكەن؟

گەرچە شەھەرلىك بولساڭمۇ، مەن ئۆزۈمنى ساڭا تەڭ قىلمايمەن. ئۆزىنىڭ قىممىتىنى بىلمىگەن ئادەم

نېمىتى؟ ئەنە قەدىردانمۇ كوچىدا يۈرۈپتۇ. ئۇ ئۇنسا ئېلىپ كەت، بولمىسا كۆزۈمدىن يوقال! ئىككىنچى

ئالدىغا دەسسگۈچى بولما!

يېزىدا بەردەم چوڭ بولغان چۇغلۇق قىزنىڭ يەلكىسىدىن تۇتۇپ، ئىشىكتىن كۈچ بىلەن ئىتتىرىپ

چىقىرىۋەتتى. قىزنىڭ قارشىلىق قىلىپ شىلتىگەن قولىنى ئۆزى بىلەن بىللە ھاۋادا پۇلاڭلىغىنىچە،

ئىشىكىنىڭ سىرتىدا قالدى. چۇغلۇقنىڭ قولىدا قالغىنى:

- پاسكىنا، بۇزۇق! - دېگەن سەت، چىرقىراق ئاۋاز بولدى.

ياتاقتىكىلەر دەرىستىن چۈشۈپ كىرگەندە، چۇغلۇق ئۆپكە - ئۆپكىسىنى باسالماي يىغلاپ ياتاتتى.

- نېمە بولدۇڭ، چۇغلۇق؟

- نېمە بولدۇڭ، يىغلاۋەرمەي دېمەمسەن؟

بېشىدا بىردەم قاراپ تۇرغان خەمدە قولىدىكى كىتابلىرىنى ئاچچىق بىلەن كارىۋات ئۈستىگە پاققىدە

قىلىپ تاشلىدى. قىزلارنىڭ ھەممىسى ئۆز كارىۋاتلىرىدا چۇغلۇقنىڭ تىنىمىسىز تىترەۋاتقان گەۋدىسىگە

قارىغىنىچە ئولتۇراتتى.

- ماڭا بۈگۈن نەدىن بولمىسۇن، قەدىردان دېگەن نېمىنى تېپىشىپ بەر، ئاداش! - چۇغلۇق ئورنىدىن

لىككىدە تۇرۇپ، خەمدەنىڭ قولىغا ئېسىلدى.



- نېمە قىلاتتىڭ؟

- جېنىم ئاداش، بۇنى سورىما.

- نەدىنىمۇ تاپارمەن؟

- قىلغان ئەڭ چوڭ ياردىمىڭ بولۇپ قالسۇن!

كەڭ پېشانىسى، يېپىلاڭغۇ قاشلىرى ئاستىدىكى بادام قاپاقلىرى ۋە كۆزلىرىدىن تەرسا مەجەزلىكى مانا مەن دەپ چىقىپ تۇرغان خەمىدە چۇغلۇقنىڭ ئەلەم - ھەسرەت يېغىپ تۇرغان كۆزلىرىگە، تېخى ئەتتىگەنلا تۇجۇپىلەپ قىلغان گىرىم مەينەت قىلىۋەتكەن سۈزۈك، چىرايلىق يۈزلىرىگە، دائىم شوخ تەبەسسۇم ئۆچمەيدىغان لەۋلىرىدىكى ئازار ئارىلاش ئۆمچىمىشكە قاراپ تۇرۇپ كەتكەندىن كېيىن، چوڭقۇر تىنىپ قويدى ۋە قول ياغلىقى بىلەن ئۇنىڭ ياشلىرىنى سۈرتكەچ:

- ئەلۋەتتە، ساڭا ياردەم ئەمەس، ھەتتا جان كېرەك بولسىمۇ ئايىمايمەن، دوستۇم، بىراق سەن

ئۆزۈڭنى بېسىۋال، نېمە ئىش بولغىنىنى ماڭا دە، بۇ ئەلپازىڭدا ئىشنى خېلى بۇزىدىغاندەك تۇرسەن، گاۋۋال ئۆزىمىز ئوبدانراق ئويلىشىپ باقساق قانداق؟ - دەپ مەسلىھەت بەردى.

- يەنىلا مەندىن سەن ياخشى. بىراق ئۆزۈمنى پەقەتلا باسالمايۋاتىمەن.

- جۈرە ئەمىسە، سىرتقا چىقىپ ئايلىنىپ كىرەيلى!

6 - ئاي مەزگىلى بولغاچقىمۇ، تەبىئەت تازا ۋايىغا يېتىپ بارا قىلىنغانىدى. تۈپتۈز ئاسفالت يول ئۈدۈل شىپاڭغا - گۈل ۋە مەجنۇتتالار بىلەن پۈركەنگەن رېشاتكىلىق بۆكلۈككە باشلاپ باراتتى. ئەتراپتا بىرمۇ ئادەم كۆرۈنمەيتتى. غەربكە قىيىلىپ كېتىۋاتقان قۇياش پاك ۋە غۇبارسىز نۇر - ھارارىتىنى سېخىيلىق بىلەن زېمىنغا چاچماقتا ئىدى. شىپاڭ ئۈستىگە يېيىتىلغان كاھىشلارنىڭ قايسىبىر بۇرجەكلىرى غىل - پال پارقىراپ قالاتتى. ئارىلاپ - ئارىلاپ چىقىۋاتقان شامالدا لەرزىلەر يەلپۈنۈپ تۇرغان مەجنۇتتالارنىڭ نازۇك ياپراقلىرى ۋىل - ۋىل قىلىپ كۆزنى چاقاتتى.

- تەبىئەت نېمىدېگەن پاكىز. قۇياش نۇرلىرى بىلەن ئادەملەرنىڭ كۆڭلىدىكى قاراڭغۇلۇقلارنىمۇ يورۇتۇۋېتىدىغان قۇدرەتكە ئىگە بولۇپ قالسىچۇ، ئىست!

- ئاداش، ھەممىلا نەرسىنىڭ قارىمۇ قارشى تەرىپى بولىدۇ ئەمەسمۇ؟

- دېگىنىڭغۇ توغرا، بىراق بىز بۇ يەرگە ئوقۇش، ئۆگىنىش ئۈچۈن كەلدۇق. بۇ مەكتەپ مۇنتىزىم ئالىي مەكتەپ ئەمەس. ئوقۇغۇچىلارغىمۇ ئادەتتىكى ئالىي مەكتەپ ئوقۇغۇچىلىرىنىڭكىدەك يۇقىرى تەلەپ قويۇلمايدۇ. نېمىشقا جەمئىيەت بۇنىڭغا توغرا قارىمايدۇ. بەزىلەرنىڭ بىزنىڭ مۇشۇ مەكتەپتە ئوقۇۋاتقىنىمىزنى ئاڭلىغاندىن كېيىن، مەنسىتىمىگەندەك قارىغىنىنى سېزىپ قالمىدى. ئالىي مەكتەپكە ئۆتەلمىگىنىمىز بىزنىڭ يارىماق ئىكەنلىكىمىزنى ئىسپاتلامدۇ؟

- بۇنى مەنمۇ بەزى چاغدا ھېس قىلىپ قالمىدىم.

- ھازىر جەمئىيەت ئادەمنىڭ ئىقتىدارىغا ئەمەس، دېپلومغا قاراۋاتىدۇ. خەپ، شۇنداقمۇ بىر كۈنلەر كېلەر، بىزمۇ ئۆزىمىزنىڭ دۆت ئەمەسلىكىمىزنى خەققە تونۇتۇپ قويارىمىز - ھە؟

- بولدى قوي، كۆڭلىمىزنى يېرىم قىلمايلى! بۇنچە ئاددىي ئىشلار ئۈچۈن قايغۇرساق كېيىن تۇرمۇشنىڭ بېسىمىغا قانداق بەرداشلىق بېرەلەيمىز؟ ئادەم دېگەن قەيسەررەك بولغىنى ياخشى. مېنىڭچە، بىز ئۈچۈن ئاپىرىدە بولۇۋاتقان ھەر بىر مىنۇتمۇ غەنىمەت. شۇنىڭ ئۈچۈن بولسىمۇ ئاللاغا رەھمەت



ئېيتىش كېرەك. سەنمۇ ئىسمى - جىسىمغا لايىق چۇغلۇق بولساڭچۇ!  
چۇغلۇق پىسىنىڭدە كۈلۈپ قويدى.

- سەن بار يەردە غەم تارتقىلى بولامدۇ؟ دەپمەيدىغان گېپىڭ بولمىسا يا!  
- ھە، مۇنداق قىل، كۈلە، يەنە كۈلە! - خەمدە چۇغلۇققا قاراپ شېتىلىلىق قىلاتتى. ئۇلار قوشۇلۇپ  
قاقاقلاپ كۈلۈپ كېتىشتى. يېقىن ئەتراپتىن بىر توپ قۇش ئۈر كۈپ چىقىپ، پۈررىدە ھاۋاغا كۆتۈرۈلۈپ  
كەتتى.

## 6

- قەدىردان، ھەرقانچە بولسىمۇ، بىر قىز بالغا مۇنداق مۇئامىلە قىلماسلىقىڭىز كېرەكتى. قىز  
بالا دېگەن ئاق قەغەزگە ئوخشايدۇ. سۇ تېگىپ كەتسىمۇ داغ بولۇپ قالىدۇ، ئەلۋەتتە. دېھى بار قەغەزگە  
ھېچكىمنىڭ سالام خەت يازغۇسى كەلمەيدىغۇ؟

- ئۇنداقمۇ دەپ كەتمەڭ. ئۇ دېگەن ئىلگىرىكى ئىشلار. لېكىن ئوتتۇرىمىزدا ئۇ ئېيتقاندەك ئاللىقانداق  
مۇناسىۋەت يوق... ئۇ مېنىڭ تۇنجى سۆيگىنىم ئىدى. ھەر ئادەمنىڭ تۇنجى قېتىم سۆيگىنى بىر  
ئۆمۈر ئۇنتۇلمايدۇ. بىراق ئۇ قەلبىمدە قالدۇرۇپ كەتكەن دەرد - ئەلەمۇ بىر ئۆمۈر ئۇنتۇلمايدۇ...  
ئۇ مۇھەببەتنى چۈشەنمەيدۇ. ئويلاپ بېقىڭ، مەن بەش يىل ئالىي مەكتەپتە ئوقۇش جەريانىدا بۇ  
مۇھەببىتىمىزگە نىسبەتەن بىر قېتىمىمۇ ماختىلىق قىلغىنىم يوق. ئۇچۇ؟ - قەدىردان ئۆزى يۆلىنىپ  
تۇرغان دەرىخىنىڭ قىيپاش ئۆسكەن غولىدىن ئىنچىكە بىر شاخنى ئاچچىق بىلەن يۈلۈپ ئالدى، - ئۇ  
ئالىي مەكتەپكە ئۆتەلمىگەندىن كېيىن، توقۇمىچىلىقتا ئىشلەپ قالغانىدى. مەن يوق پۇرسەتتىن  
پايدىلىنىپ، بۇ يەردە ئۆزى بىلگەن سەنمگە دەسسەپ يۈرۈپتۇ. مەن قايتىپ كەلگەندىن كېيىنمۇ بۇ  
خۇيىنى تاشلىمىدى، ئۇنىڭ ئۈستىگە، شۇ چاغلاردا ئۇنىڭ دادىسى شەھەر باشلىقى بولغانىدى. ھە دەپسلا  
دادىسىنى پەش قىلىپ غۇرۇرۇم بىلەن ئوينىشىدىغان بولۇۋالدى. كېيىن ئۇنىڭ ھەقىقەتەن ياخشى  
كۆرۈشكە ئەرزىمەيدىغانلىقىنى ھېس قىلدىم. ئۇنىڭدىن ئايرىلىپ كەتتىم. مانا ھازىر تەسەۋۋۇرۇمدا  
ئىزدەپ يۈرگەن قىزنى ئاخىرى تاپتىم. ئۇنىڭ ھاياتقا نىسبەتەن مۇھەببىتى ئىنتايىن قىزغىن. يەنە  
كېلىپ قانداق ياشاشنىمۇ بىلىدۇ. ئۇنىڭ بىلەن ئۆتكەن بىر مىنۇتۇمۇ مەن ئۈچۈن ئاجايىپ مەنىلىك  
تۇيۇلىدۇ... مەن جىملىقنى ياقتۇرمايمەن، گۈزەللىكىنى سۆيىمەن. تۇرمۇشۇمدا لاتاپەتلىك، قولىدىن  
ئىش كېلىدىغان بىر ئائىلە ئايالى بولسىلا كۇپايە قىلمايدۇ. يەنە تۇرمۇشتىن لەززەت ئالالايدىغان، ئۆزىنىمۇ،  
ئۆزگىنىمۇ كۈلدۈرەلەيدىغان ئايال بولۇشى كېرەك. ئۆمۈر دېگەن بىزگە بەخشەندە ئەمەس. ئويلاپ بېقىڭ،  
توختام سۇنىڭ مەزىسى يوق، كىم ئېقىن سۇنى ياخشى كۆرمەيدۇ؟ دەپمەك، سىز بۇ ئۆزگىچە مەجەزىڭىز  
بىلەن ئېقىن سۇدىن چاچراپ چىققان شوخ تامچىدەك قەلبىمگە بۆسۈپ كىردىڭىز... سىز شۇنچىلىك  
ھېسسىياتچان بولسىڭىزمۇ، ئۆزىڭىزنى قانداق تۇتۇشنى بىلىسىز. باشقىلارنى سۆيەلەيسىز ھەم  
سۆيۈرەلەيسىز. مانا بۇ سىزنىڭ ئەڭ چوڭ ئالاھىدىلىكىڭىز.

- بىراق قەدىردان، بەزى چاغدا ئىجتىمائىي تۇرمۇش ۋە جەمئىيەت ئادەمنى شۇنداق ئۆزگەرتىۋېتىدۇ.  
ئۇ كىچىك تۇرۇپلا تۇرمۇش قاينىمىغا كىرىپ كەتكەچكە شۇنداق بولۇپ قالغاندۇ؟... بەزى چاغلاردا  
قەلبىمىز ئۆزىمىزدىن نېمىنىدۇر تەلەپ قىلىدۇ. بىز ئۇنىڭ نېمە ئىكەنلىكىنى بىلەلمەي بەك قىيىنلىپ  
كېتىمىز. ئۇمۇ خۇددى شۇنداق بولغاندۇ؟ ئۇنىڭ ئۈستىگە، يېنىدا سىز يوق. سىز دېگەن ئۇنىڭ



ئەلەك يېقىن ئادىمى-دە! يەنە كېلىپ ئۇ چاغلاردا يېشىمۇ كىچىك تۇرسا. ئەمدى ئاتا - ئانىدىن پەخىرلىنىش بارلىق بالىلارنىڭ ئورتاق خۇسۇسىيىتىمۇ؟ ھەي بىچارە، ئاستا - ئاستا تەسىر سىڭدۈرۈپ ئۆز گەرتىۋالغىلى بولاتتى ئەمەسمۇ؟ ... مەنمۇ ھېلىقى كۈنى تازا يېشىملىك قىلىدىمۇ - نېمە؟

- بولدى، بولدى، مېنىڭ چىرايلىق پەيلاسوپۇم، - قەدىردان چۇغلۇققا مەستلىكى كەلگەندەك قاراپ تۇرۇپ كەتكەندىن كېيىن، قېشىنى ھىمىرىپ قويۇپ، - سىزمۇ كىچىككۇ، كىچىك بولغىنىڭىز بىلەن نۇرغۇن ئىشلارنى چۈشىنىسىزغۇ؟ - دەدى.

- بۇمۇ سىزنىڭ تەسىرىڭىز ھەقچان؟ - چۇغلۇق قەدىردانغا ناز بىلەن قاراپ كۈلۈپ قويدى.

- شەيتان! - قەدىردان چۇغلۇقنىڭ مۇرىسىدىن تۈتۈپ، ئۆزىگە تارتتى، - بولدى، ئەمدى ئارتۇق سۆزلىمەك، مەنمۇ ئاڭلىمايمەن. سىز ھاياتىمنىڭ بىر بۆلىكى، قەلبىمنىڭ دىلئارامى، ياشلىق بېغىمنىڭ بۆلبۈلى. مەن سىزدىن ئايرىلسام ياشىيالمايمەن، ئادەمدەك ياشىيالمايمەن.

- قەدىردان! - چۇغلۇق بوش پىچىرلاپ قەدىرداننىڭ قويۇق كىرىپكىلىك ئوتتەك كۆزلىرىگە تىكىلدى.

تەبىئەت شۇنداق گۈزەل. قويۇق دەرەخ شاخلىرى ئارىسىدىن شۇڭغۇغان قۇياش نۇرى بۇ بىر جۈپ ياشقا كۆز قىسىشقانداك غىل - پال سايە تاشلاپ ئۆتۈپ كېتەتتى. قۇشلارنىڭ چاڭلىداشلىرى ئەتراپىنى بىر ئالغانىدى. شەھەر چېتىگە جايلاشقان بۇ ئارامگاھ ئارىلاپ - ئارىلاپ شەھەردىكى قايناق تۇرمۇشنىڭ شاۋقۇن - سۈرەنلىرىگە ئەكس سادا قايتۇراتتى.

## 7

شەھەرلىك قاتناش بېكىتىنىڭ كۈتۈش زالى شامال دۇرغۇچىنىڭ بولغىنىغا قارىماي، ناھايىتى ئىسسىپ كەتكەنىدى. ئاپتوبۇسلار قاتىرىسىغا توختىتىۋېتىلگەن مەيدان خۇددى تونۇردەك كۆرۈنەتتى. يېقىنلا يەردە بىر ئادەم ئاپتوبۇس ئۈستىگە يۈك بېسىۋاتاتتى. تۆۋەندە تۇرۇپ ئۇنىڭغا نەرسە - كېرەك ئېلىپ بېرىۋاتقان ئادەمگە بىرى سوقۇلۇپ كېتىۋېدى، نېمىلەرنىدۇر دەپ تىللاپ كەتتى.

- بىچارىلەر، كۆڭلەكلىرىنىڭ دۈمبىلىرى تەرلەپ چاپلىشىپ كېتىپتۇ، - زالىنىڭ دېرىزىسىگە يۆلىنىپ تۇرغان قەدىردان چۇغلۇقنىڭ گېپى بىلەن كەينىگە ئۆرۈلۈپ سىرتقا قاراپ قويدى.

- ئۆزىمىزنىڭ گېپىگە كېلەيلى، چۇغلۇق!

- ھىم، - چۇغلۇق مۇرىسىنى كۆتۈرۈپ قويۇپ، سىرتقا قاراپ تۇرۇۋەردى. كۆز ۋە لەۋلىرى ئەتراپىدا سۇس كۈلۈمسىرەش ئەكس ئېتىپ تۇراتتى.

- مېنى ئۆيدىكىلەر ئالدىرىتىۋاتىدۇ. ئىشقىلىپ نېمىلا بولمىسۇن، ئىدىيىدە تەييارلىق قىلىپ قويۇڭ.

كەينىڭىزدىنلا ئەلچى چىقىشى مۇمكىن. ئۆيدىكىلەر توينى بۇ يىل يازدىلا قىلىۋېتەيلى، دەيدۇ.

- مېنىڭ يەنە بىر يىللىق ئوقۇشۇم بار تۇرسا؟

- كۆڭلىڭىزگە كەلمىسۇن، ئوقۇۋاتقىنىڭىز مۇنتىزىم ئالىي مەكتەپ ئەمەس. ئىشتىن سىرتقى بىلىم ئاشۇرۇش مەكتەپلىرىنىڭ بىرى. ئۇنداق بولغاندىن كېيىن، توي قىلىشىمىز چەكلىمىگە ئۇچرىمايدۇ.

- مېنىڭ خىزمىتىم بولمىسا، يەنە كېلىپ ئوقۇۋاتقان تۇرسام، تويدىن كېيىن سىزگە ئېغىر چۈشمەمدۇ؟ - چۇغلۇق قەدىردانغا سوئال بىلەن لەپپىدە قاراپ قويدى.



- ئېغىر كەلسىمۇ ناھايىتى بىر يىلغۇ، ئۆزىڭىزمۇ ياتاقتا يېتىپ قىيىنلىپ قېلىۋاتسىز...  
 - ئاپتوبۇس كەپتۇ، چىقايلىمۇ؟ - چۇغلۇق گەپنى بۆلۈپلا سومكىسىنى كۆتۈرۈپ سىرتقا ماڭدى.  
 قەدىردان چۇغلۇقنىڭ كەينىدىن نارازىلىق بىلەن قاراپ قويغاندىن كېيىن، گەپ قىلمايلا ئۈنىڭغا  
 ئەگەشتى.  
 ئاپتوبۇس بىردەمدىلا توشتى. چۇغلۇق ئاپتوبۇس دېرىزىسىدىن بېشىنى چىقىرىپ، قەدىردان بىلەن  
 پاراك سېلىپ ئولتۇراتتى. شۇندىمۇ كەيپى ئانچە جايىدا ئەمەس، بىئارامدەك كۆرۈنەتتى. پاراك ئارىلىقىدا  
 نېرىدىن ئۆزىگە تىكىلىپ تۇرغان بىرىگە كۆزى چۈشتى - دە، ئىختىيارسىز توۋلىۋەتتى.  
 - ۋېيەي، زۇليار، سىزمىدىڭىز؟ نېمە قاراپ تۇرىسىز؟ مېڭىگە، كېتىمىز.  
 زۇليار كۈلۈپ كېتىپ، سەل ئەيمىنىش بىلەن ئاپتوبۇسقا يېقىن كەلدى ۋە قەدىردان بىلەن  
 كۆرۈشكەندىن كېيىن، چۇغلۇققا قاراپ:  
 - ياخشىمۇ سىز، ئۆيگە قايتىڭىزمۇ؟ - دېدى.  
 - ھەئە، سىزمۇ قايتقانىسىز؟  
 - مەنمۇ قايتقان، بىراق تېخى بېلەت ئالمىدىم.  
 - ۋاي مۇشۇنىڭغا چىقىۋېرىڭە، ئىككىمىز بىللە ئولتۇرۇپ كېتىمىز، - چۇغلۇق چاقچاق قىلىپ  
 بىر كۆزىنى قىسىپ كۈلۈپ قويدى.  
 - مەيلى، بولمىسا شۇنداق قىلاي.  
 زۇليار ئېگىز بويلۇق، خۇددى قىزلارغا ئوخشاش نازۇككىنە يىگىت ئىدى. پېشانىسىگە قالايمىقان  
 يېپىلغان چاچلىرى ئارىسىدىن كۆرۈنۈپ تۇرغان قارلىغاچ قاننىدەك قاشلىرى ئاستىدىكى سەل - پەل  
 قىسىلغان كۆزلىرى ناھايىتى شوخ كۆرۈنەتتى. ئۇ يەڭگىل سەپەر سومكىسى كۆتۈرۈۋالغانىدى. ئاپتوبۇسقا  
 لىككىدە سەكرەپ چىقتى - دە، چۇغلۇقنىڭ ئالدىغا كېلىپ تۇردى ۋە ھە دەپمەيلا ئۇلار قىزغىن پاراڭغا  
 چۈشۈپ كەتتى. گەپ ئارىلىقىدا، قانداقتۇر بىر بۇغا ئاۋازىنى ئەسلىشىپ، كۈلۈشۈپ كېتەتتى. سىرتتىن  
 قاراپ تۇرغان قەدىردان ئۆزىنى خۇددى ئارتۇقچە ئادەمدەك ھېس قىلىپ، بۇ يەردىن كېتىپ قالغۇدەك  
 يەرگە يېتىۋاتاتتى. كۆڭلىمۇ بىر قىسىملا بولۇپ قالدى. چۇغلۇققا نىسبەتەن كۈندەشلىك ئارىلاشقان  
 قاتتىق نارازىلىق غەلىيان كۆتۈرمەكتە ئىدى. ھەي ئۇنىڭ مۇشۇ مەجەزىزە... ئاپتوبۇس قوزغالدى.  
 چۇغلۇق ئېرەنسەز، قەدىردان سوغۇقلا خەيرلەشتى.

8

كوچىدا بىر توپ بالا بىلەن قولىنى بىلىكىگە كەلگۈچە لايغا تىقىپ ئويناۋاتقان نىجات چۇغلۇقنى  
 كۆرۈپلا ئۆيگە قاراپ يۈگۈردى.  
 - چوڭ ئاپا، چۇغلۇق ھەدەم كەلدى.  
 يېشىل سىرلانغان قوش قاناتلىق چوڭ دەرۋازا ھاڭغىرقاي ئوچۇق تۇراتتى. ئۆيدىن نىجاتقا ئەگىشىپ  
 28 ياشلار چامىسىدىكى ئاق سۈزۈك، چىرايلىقىغا كەلگەن يەڭگىسى بىلەن ئوتتۇرىسى سەل ئوڭۇپ  
 قالغان ھاۋارەك ياغلىقنى چېكىلەپ تېڭىۋالغان ئاپىسى ئۇنىڭ ئالدىغا يۈگۈرۈپ چىقتى.  
 - ئاپا!  
 - جېنىم بالام! كۆزۈمنىڭ قارىسى، يۈرىكىمنىڭ پارىسى، يېنىپ كەلدىڭمۇ، بالام؟ - ئانا چۇغلۇقنىڭ



باش - كۆزىنى سىيلاپ يۇم - يۇم يىغلاپ كەتتى. ... ؟

- بولدى قىل ئاپا، مانا مەن ساق يېنىپ كەلدىمغۇ؟ ھېيت - بايراملاردىمۇ كېلىپ - كېتىپ تۇرىمەنغۇ؟ شۇنچىلىك سېھىنىپ كەتتىمۇ، ئاپا؟ ... مۇشۇ ئاپامىز، قاچانغىچە كۆنەلمەيسەنكىنتال؟

ئۇلار بىر - بىرىگە تەسەللىي بېرىشكىنىچە ھويلىغا كىرىپ كېلىشتى.

- دادام قېنى؟ ئىشقا كەتكەنمۇ؟ ئاكامچۇ؟

بۇ قېتىم ئانا يەنە باشقىدىن يىغا سالىدى.

- بولدى قىلىك ئاپا، سىڭلىمىز ئەمدىلا كەلدى، ھاردۇقىنى ئېلىۋالسىۇن.

- نېمە بولدى، سىلەرگە زادى نېمە بولدى؟

- ھېچنەمە بالام، جۈر ئۆيگە! - ئانا ياشلىرىنى سۈرتۈپ، ھەيرانلىقتا داڭقىتىپ قالغان قىزىنى ئۆيگە باشلىدى.

- نېمە بولدى ئاپا؟ - چۇغلۇق قورقىنىدىن پاڭگىدە يىغلىۋەتتى.

چۇغلۇقنىڭ دادىسى دوختۇر ئىدى. بۇ ئائىلىدە دادىسى، ئاپىسى ۋە چۇغلۇقتىن باشقا ئاكىسى بىلەن يەڭگىسى بار. بۇلار بىر ئائىلىدە ئىنتايىن ئىناق ئۆتەتتى.

نېمە بولغاندۇ؟ دادىسى بىرەر پالاكەتكە يولۇقتىمۇ؟ ياق، ياق، خۇدايىم ساقلىسىۇن!

ھەش - پەش دېگۈچە كەچ كىردى. ئەل ئاللىقاچان ئېغىر ئويۇغا كەتكەن بولسىمۇ، چۇغلۇق ئانا - بالا ئىككىسى بىر - بىرىگە قاراپ ئولتۇرۇشاتتى. چۇغلۇقنىڭ كۆزلىرى كېڭەيگەن، قارىچۇقلىرى بىر نۇقتىغا تىكىلگىنىچە قېتىپ قالغانىدى. قۇلاق تۇۋىدە بىر ئاۋاز - مېھرىبان، ئاجىز ئانىسىنىڭ خۇددى دەز چىنىنىڭ ئاۋازىدەك بوش، ئازابلىق ئاۋازى تىنىمىسىز ياڭرايتتى، غۇڭۇلدايتتى. دائىرە بويلاپ چۆرگىلەيتتى - دە، خۇددى قۇيۇندا قالغاندەك بىر نۇقتىغا پىرقىراپ كىرىپ كېتەتتى. «جېنىم قىزىم، داداڭنى كەچۈرگىن! ئۇ شەھەرلىك بىر ئايالغا بۇزۇلغانىكەن، مەن بىلەن ئاجرىشىپ كېتىپ قالدى...»

- ياق، ياق، ياق! - چۇغلۇق تۇيۇقسىز قاتتىق ۋارقىرىۋەتتى - دە، ئۆزىنى ياستۇققا تاشلاپ، ھۆركىرەپ يىغلاپ كەتتى.

بىر ئادەم ئوتتۇز يىللىق قەدىناسىنى، ھەر ۋاقىت ئۆز مېھرىگە تەشنا ئەزىز بالىلىرىنى، قان - تەر بەدىلىگە بەرپا قىلىپ ياشىناتقان ئائىلىسىنى شۇنداقلا تاشلاپ چىقىپ كەتسە - ھە؟! بۇنىڭغا نېمە دېگۈلۈك؟

ئىسىت، ئۇنىڭ گۈزەل ئارزۇ - ئارمانلىرى! پېچەتە پېچەتە پېچەتە پېچەتە!

ئەتىسىدىن باشلاپ پۈتۈن قورۇنى تېخىمۇ ئېغىر جىملىق قاپلىدى. چۇغلۇق بىر مىنۇتتۇم خىيالىدىن خالىي بولالمايتتى. ئېگىز كۆتۈرۈپ سېلىنغان پېشايۋانلىق ئۆيلىرىمۇ ئۇنىڭ كۆزىگە خۇددى نومۇستىن كىچىكلەپ كېتىۋاتقاندەك كۆرۈنەتتى. سەھرا يېرى قىيامەت دېگىنى شۇمىكىن تاڭ، ئادەتتە ئۆيدە تىرىققىدە قىلغان ئاۋاز بىردەمدىلا غەيۋەتچى خوتۇنلارنىڭ ئاغزىغا چىقاتتى - دە، پۈتۈن مەھەللىنى بېشىغا كىيىپ داراڭلايتتى. ئۇنىڭ يېنىدا بۇ دېگەن چوڭ ئىش تۇرسا، كوچىغا باش كۆتۈرۈپ چىقىش ئۈمىكىنىمۇ ئەمدى؟ ئۇ خۇددى پۈت - قوللىرى بوشاپ كېتىۋاتقاندەك روھسىزلىنىپ، بىر نەچچە كۈن ئىچىدىلا سۈلىشىپ قالدى. ئۇنىڭ ئاكىسى سودىگەر ئىدى، ئۇغۇ ئاچچىقىدا ئىچكىرىگە كېتىپلا يوقىلىپتۇ،







- ئۇ سېنى ياخشى كۆرىدىغان ئوخشايدۇ - ھە؟  
 - ئۇنىڭدا گەپ يوق. ئۆزۈمنىڭمۇ بىر يەرلىرى ئۇنىڭغا تارتىدۇ. ئۆز ۋاقتىدا ئۇ جۈرئەتلىك بولغان بولسا، مەنمۇ بۇ كۈنگە قالماس ئىدىم... بىز بۇرۇندىن تونۇشاتتۇق. ئۇ مەندىن بىر سىنىپ يۇقىرى ئوقۇيتتى. ئىشقىلىپ يېقىن ئۆتەتتۇق. بىر - بىرىمىزنى ئىنتايىن ھۆرمەت قىلاتتۇق. بىللە بولساق گېپىمىز تۈگمەيتتى دېگەن... ئۇ بەك ياخشى، ئادەمنىڭ ھالىغىمۇ شۇنداق يېتىدۇ... مەن بۇ مەكتەپكە كېلىشىمىڭ ئالدىدا ئۇ بىزنىڭكىگە خوشلاشقىلى كەپتىكەن. ئىشكىمىز ئالدىدا پاراڭلىشىپ ئۇزاق تۇردۇق. قوشنىمىزنىڭ بىر نەچچە بۇغىسى بار ئىدى. ئارىلاپ - ئارىلاپ شۇنداق زىل ھەم يېقىملىق ئاۋازدا سوزۇپ - سوزۇپ توۋلاپ قوياتتى. بىز تولا كۈلۈپ، تېلىقىپ قالاي دېگەن ئىدۇق. ھازىر ئويلىساممۇ شۇنداق قىزىق تۇيولىدۇ. بۇنداق ئاۋاز سەھراغىلا ماس كېلىدۇ. ئاڭلىغان ۋاقتىڭدا ئاجايىپ بىر خىل خاتىرجەملىك ھەم ھۇزۇر ھېس قىلىسەن... شۇ چاغدا، ئۇ ماڭا: سىز بىلەن بىر ئۆمۈر بىرگە ئۆتسەم دەيدىغان ئارزۇيۇم بار ئىدى دېگەنتى. مەن نېمە دەيمەن؟ چاقچاققا ئايلىندۇرۇپلا تۇرۇۋالغان ئىدىم... بۇ قېتىم ئۆيگە قايتقاندىمۇ ئىككىمىز بېكەتتە ئۇچرىشىپ قېلىپ، بىللە كەتتۇق.

- ئۇنداق ئادەم نېمە ئالدىراپ قەدىرداننى تاللىغان ئىدىك؟  
 - شۇنى دېمەسەن؟ ئۇنى ياخشى كۆرۈپلا قالدىمغۇ - تاڭ. ئۇنىڭ ئۈستىگە، زۇليار ئۈرۈمچىدە. كۆزدىن يىراق، كۆڭۈلدىن يىراق، دەپ ئويلاپتىمەن. ھەي، قەدىردان ئىزدىمىگەن بىلەن يەنە شۇ زۇليار ئىزدەپ بېرىپتىكەن، مەن چىققىلى ئۈنىدىم...  
 - نېمىشقا چىقىدىك؟

- ئىشقىلىپ مەندە ئۇنىڭغا يۈز كېلەلمەيدىغاندەك بىر خىل ھېسسىيات بارغۇ تاڭ؟... شۇنداققۇ دەيمەن، بىراق يەنىلا تەتىل ئايلىرىمنى شۇ بۇغىنىڭ ئاۋازىدىن تەسەللى ئىزدەش بىلەن ئۆتكۈزدۈم... ھېلىمۇ بۇ يەردە سەن بولۇپ قاپتىكەنسەن، بولمىسا قانداقمۇ قىلار ئىدىم؟ كۆڭلۈمنىڭ ئەڭ چوڭ تەسەللىسى يەنىلا سەن دېگەن...  
 - چوڭلۇق خەمىدەنىڭ قوللىرىنى مەھكەم تۇتتى. ئاي نۇرىدا غىل - پال كۆرۈنگەن ئىككى تامچە ياش ياستۇققا سرغىپ چۈشۈپ كەتتى.

ئەتىسى چۈشتىن كېيىن چوڭلۇقنىڭ دەرسكە چىققۇسى كەلمەي، ياتاقتا يالغۇز قالدى، مۇشۇ كۈندە ئۇنىڭ خەققە كۆرۈنگۈسىمۇ يوق. خەقنىڭ ئاغزىدا ئېقىپ يۈرگەن بىر مۇنچە گەپ. توۋا، گەپ دېگەن شامالدىنمۇ تېز بولىدىكەن - ھە؟... تۈگىدى، ھەممىسى تۈگىدى. قېنى مېنىڭ ئىلگىرىكى مەفرۇرلۇقۇم؟ بۇ پېشانەمگە پۈتۈلگەن تەقدىرىمۇ؟ بولمىسا بۇنچە تارتقۇلۇققا قالغۇدەك نېمە گۇناھ قىلغان ئىدىم؟ ئاھ خۇدا!

- چوڭلۇق نېمىنى خىيال قىلىپ ئولتۇرۇپ كەتتىك؟ - خەمىدە تالادىن كۈلگىنىچە ئۇچقاندەك يۈگۈرۈپ كىردى، - تۈرە ئورنىڭدىن، پەردىزىڭنى تېز قىل، قەدىردان كەپتۇ.

- نېمە ئۇ كەلدىما؟ - چوڭلۇق ئورنىدىن لىككىدە تۇرۇپ كەتتى ۋە ئۇندەرىگەندەك ياتاق ئىچىدە پىرقىراپلا قالدى.

- ۋاي خۇدايىمەي، كىرىپ قالارمۇ؟



- ۋاي ھودۇقمىغىنا بولدى. مەن سىرتتا تۇرغۇزۇپ قويدۇم. بىر ھەپتىدىن بېرى جىمىپ كېتىۋېدىكەن، قەدىرداننىڭ ئىسمىنى ئاڭلاپ نېمانچە قىلىسەن؟ ئۆزۈڭنىڭ يۈرگىنىغۇ ئۇ. خۇددى سالامغا كىرىدىغان يېڭى كېلىندەك ھودۇقۇپلا كەتتىڭا. بولدى ئۆپكەڭنى بېسىۋال... ئۇ سېنى تۈگىشىپلا كېتىپتۇ، دېمىسۇن يەنە. بۇرۇنقىدەك چىرايلىق ياسىنىپ، كۈلۈپ چىق! مەن ئۇنى گەپكە سېلىپ تۇراي - ھە!

خەمدە قانداق تېز كىرگەن بولسا يەنە شۇنداق تېز چىقىپ كەتتى. سېنتەبىرنىڭ سالقىن شامىلى يوپۇرماقلارنى يېنىك شىلدىرلىتاتتى. تەبىئەت يەنىلا ياز گۈزەللىكىدە يېشىللىققا پۈركىنىپ ياتقان بولسىمۇ ئاندا - ساندا دەرەخ شېخىدىن ئايرىلغان يوپۇرماقلار ھاۋادا لەرزىلەپ، ئاياغ ئاستىغا ئۇچۇپ چۈشەتتى.

- تەتىل ئايلىرىڭىز ياخشى ئۆتكەندۇ؟

- يامان ئەمەس.

ئارنى ئېغىر جىملىق باستى. ھەر ئىككىلىسى قىلىدىغان سۆز تاپالمايۋاتقاندەك قىلاتتى. چۇغلۇقنىڭمۇ ئاخشامقى ئاچچىقلىرى تاراپ ئېرىپ قالغانىدى. نېمىلا دېمىگەن بىلەن ئۇ ئاخىر ئىزدەپ كەلدى - دە؟! ئۇلار ئارىلاپ - ئارىلاپ بىر - بىرىگە قاراپ قويۇشاتتى - دە، ئېغىر ئۆھسىنىپ قويۇپ، يولىنى داۋاملاشتۇراتتى. ھەر ئىككى قەلب، ھەر ئىككى كۆزنىڭ توختىماي سۆزلىگۈسى، ھال - مۇڭىنى ئېيتقۇسى، تەقدىرنى تازا تىللىغۇسى، يىغىلىپ قالغان سۆزلىرى بىلەن بىر - بىرىگە تەسەللى بەرگۈسى كېلەتتى. بىراق نېمىدۇر ئۇلارنى سۆزلەتمەيۋاتاتتى. يەنە ئۇلار نېمىدىندۇر قورقۇۋاتاتتى، ھەر ئىككىلىسى بۇ رېئاللىقنىڭ چۈش بولۇپ قېلىشىنى نەقەدەر ئارزۇ قىلىدۇ - ھە؟

- ھاۋا ئوبدانلا سوۋۇپ قاپتۇ، قىش بۇرۇن كېلەمدۇ - نېمە؟

- بەلكىم، كۈزمۇ مۆلچەردىن بۇرۇن يېتىپ كەلدىغۇ مانا.

- بولدىلا چۇغلۇق، تولا تەنە قىلىۋەرمەڭ.

- تەنە قىلىش ھەددىسىمۇ؟ ھەر كىم ئۆز ھالىغا باققىنى ياخشى - دە.

چۇغلۇق قەدىرداننى خۇددى تۇنجى قېتىم كۆرۈۋاتقاندەك ئۇنىڭغا ئەجەبلىنىپ قاراپ قويدى. توۋا، بۇمۇ ئادەم ئىكەن - ھە؟ مېنىڭ ھالىمنى سوراپ قويۇشقا يارمايدۇ - يۇ، مەندىن تەسەللى كۈتۈۋېتىپتۇ - دە، ئۆزىچە. ماڭا بىر ئېغىز تەسەللى بەرگەن بولسا، ئارىمىزدىكى بۇ يېتىر قاشمۇ تۈگەيتتى. مەنمۇ تازا يىغلاپ، پۇخادىن چىققان بولاتتىم. خۇددى ھەممە ئىشنى مەن ئالدىن ئورۇنلاشتۇرۇپ، ئۇنىڭغا يول بەرمەيۋاتقاندەك، ماڭا بۇتتاپ كېتىشلىرىنى قانداق قىلاي؟ ئۇنىڭغا نېمە دەپ تەسەللى بەرگۈدەكمەن؟ نېمىشقا، زادى نېمىشقا؟ كەلگۈلۈك ماڭا كەلسۇنۇ، تەسەللىگە ئۇ مۇھتاج بولسۇن؟ ئۇنىڭ قايسى ئەلەملىرىگە تەسەللى بەرگۈدەكمەن؟ نەچچە ۋاقىتتىن بېرى ماڭا قىلغان ئەقىدىسىڭىمۇ؟ ئۇنداق ئەقىدە مەندىمۇ ئېشىپ - تېشىپ تۇرمامدۇ؟... مەن دېگەن بۇزۇقنىڭ قىزى، ئەمدى مېنى كىمىنىڭمۇ ئالغۇسى كەلسۇن؟ بولمىسا ھېلىقى سېرىقنى بېرىپ تېپىۋال، ئۇ دېگەن باشلىقنىڭ قىزى، ئىستىقبالىڭ چەكسىز پارلاق بولىدۇ. بۇ ئۇنىڭ كۆڭلىدىكى گەپلىرى ئىدى. بىراق بۇنى قانداقمۇ دېسۇن؟ چۇغلۇقنىڭ كۆزلىرىگە لىققىدە ياش كەلدى. ئۇنىڭدىن ئايرىلىپ قېلىش ئېھتىمالى مېنى ئەندىشىگە سېلىۋاتامدۇ - نېمە؟... ئۇنى نېمانچە ياخشى كۆرۈپ قالغان بولغىيىتىمكىن؟ ئارىمىزدىكى ھاڭ كېڭەيگەنسىرى بۇنى تېخىمۇ چوڭقۇر ھېس قىلىۋاتىمەن. ھەي مۇھەببەت، ھەي مۇھەببەت!







- ۋاي خۇدايىمەي، قاچانغىچە ياغلار بۇ يامغۇر؟
- كۈزنىڭ يامغۇرى دېگەن بۇ، - كارىۋىتىدا دۇم يېتىپ بىر نەرسە يېزىۋاتقان چۇغلۇق بېشىنى يېرىم كۆتۈرۈپ خەمدەگە قاراپ قويدى ۋە سۆزىنى داۋاملاشتۇرۇپ:
- ياتاقلىرىمىزنىڭ ھالى بۇ، ئۆتۈپ كەتسە قانداقمۇ قىلارمىز؟ - دېدى.
- قانداق قىلاتتۇق، كېتىمىز شۇ، - خەمدە كەڭ پېشانىسىگە چاپلىشىپ قالغان چۇكا چاپلىرىنى لۆڭگە بىلەن سۈرتكەچ، چۇغلۇقنىڭ كارىۋىتى ئالدىغا كەلدى.
- نېمە يېزىۋاتىسەن؟
- كۈندىلىك خاتىرە.
- بىزگە بىرەر قېتىم ئوقۇتامسەن؟
- ۋاي ئوقۇتامدىغان. سەندىن نېمىنى ئاينغان ئىدىم. بىراق ھازىر ۋاقتى ئەمەس.
- شۇنداقمۇ تېخى؟ ...
- خەمدەنىڭ گېپى تۈگىمەيلا ئىشىك چېكىلدى. خەمدە ئىشىكىنى ئاچقاچ، كىمىندۇر ياتاققا باشلىدى.
- چۇغلۇق. سېنى بىرى ئىزدەيدىكەن.
- 50 ياشلاردىن ئېشىپ قالغان بىر ئايال بوسۇغىدا تۇرۇپ، كۈنلۈكىنى قاتلاۋاتتى.
- كېلىڭ، - چۇغلۇق تەئەججۈپ بىلەن ئورنىدىن تۇردى.
- چۇغلۇق سىز بولامسىز؟
- ھەئە.
- مەن قەدىردانىڭ ئاپىسى. سىز بىلەن سۆزلەشكىلى كېلىۋېدىم. ۋاقتىڭىز بارمىكىن؟
- چىرايىدىن ياشلىقىدىكى گۈزەللىكى مانامەن دەپ بىلىنىپ تۇرغان بۇ ئايال ھەربىر قېتىم سۆزگە ئېغىز ئاچقىنىدا كىشىگە «ياق» دېيىش پۇرسىتى بەرمەيدىغان تەلەپپۇزغا ئاغزىدا كۆرۈنۈپ تۇرغان ئالتۇن چىشلىرى قوشۇلۇپ، كىشىنى ئىختىيارسىز ئەيمەندۈرەتتى. چۇغلۇق نېمە قىلارنى بىلەلمەيلا قالدى.
- ئايال تېخىچە ئۆرە تۇراتتى.
- قېنى ئولتۇرۇڭ.
- ئۆزىڭىزمۇ ئولتۇرۇڭ.
- چۇغلۇق ئۇنىڭ ئۇدۇلىغا كېلىپ ئولتۇرغاچ، خەمدەگە مەدەت تىلىگەندەك قاراپ قويدى. بىراق خەمدە ئەپسىز ھېس قىلدىمۇ، نېمىنىدۇر باھانە قىلىپ ياتاقتىن چىقىپ كەتتى.
- كېلىدىغانلىقىمنى قەدىردان دېگەن بولغىيىتى، قىزىم؟ ئىشقىلىپ مەنمۇ ئالدىڭىزغا بەك تەستە كەلدىم، - ئايال چۇغلۇققا قاراپ قويدى، - تۇرمۇش دېگەن رەھىمسىز بولىدىكەن. بەزى گەپلەرنى قىلسام، كۆڭلىڭىزگە بەك ئېلىپ كەتمەڭ. توي ئۆمۈرلۈك ئىش بولغانىكەن، ئوچۇق-يورۇق سۆزلەشمەي بولمايدۇ. . . مېنىڭمۇ سىزدەك ياشلىق چاغلارم بولغان، يەتكۈچە ئازابمۇ تارتقاندىم، مانا قاراڭ، ھازىر ناھايىتى بەختلىكەن، ھەر ئىش بولسا ئۆتۈپ كېتىدۇ. . .
- ھەدە، گەپ بولسا ئەگىتمەي دەۋىرىڭ.



سز مەن ئويلىغاندىنمۇ نەچچە ھەسسە چىرايلىق ئىكەنسىز. سىزدەك بىر قىزنى كېلىن قىلالىغان بولسام، ئۆلسەممۇ ئارمانسىز كېتەرلىدىم. شۇغىنىسى ...  
 ئايال يەنە نېمىلەرنى دەدى، بۇ چۇغلۇقنىڭ قولىغا كىرىپمۇ قويمىدى، ئۇنىڭ يۈزى شەلپەردەك قىزارغانىدى. ئايال بۇ قىزىرىشنى خىجىللىقتىن، دەپ چۈشەنگەندەك قىلاتتى. لېكىن چۇغلۇق غەزەپ-نەپرىتىنى بېسىپ، ئاران ئولتۇراتتى. مەن كىم؟ بۇزۇقنىڭ قىزى، شۇنداقمۇ؟ كىم سېنى، ھەتتا ئېرىڭنى بۇزۇق شەرمەندىچىكتىن خالىي، دەپ ئېيتالايدۇ؟ بۇ خۇددى بىزنىڭ كوچىنىڭ دوقمۇشىدىكى قېرى سېدىنىڭ ئىچىنى ھېچكىم پۈتۈن دېيەلمىگىنىگە ئوخشاش ئىشقا؟ بالاڭنى چېكەڭگە تال، لېكىن مېنىڭ غۇرۇرۇمنى ھاقارەتلىمە. ياق، ياق چۇغلۇق، بۇلارنى دېيىشىڭگە بولمايدۇ. ھېچ بولمىغاندا ئۇ بىر ئانا، خۇددى سېنىڭ ئاناڭغا ئوخشاش ئانا.

- ئاڭلىسام، قورسىقىدىكى بالىسى ئالتە ئايلىق بوپتۇ.  
 - نېمە؟ - چۇغلۇق دىگىدە چۆچۈپ كەتتى، - ئالتە ئايلىق بوپتۇ دېدىڭىزما؟ كىمنىڭ بالىسى؟  
 - قەدىرداننىڭ بولمامدۇ؟ ئۇ قىز شۇنداق دەيدۇ.  
 - ئاھ، پەرۋەردىگار! ياتاق چۆرگىلەۋاتامدۇ - نېمە؟ - چۇغلۇق بوش شىۋىرلىغىنىچە ئورنىدىن تۇرۇپ كەتتى. بېشىدا خۇددى چاقماق چاققاندىك دەھشەتلىك بىر ئاۋاز توختاۋسىز پارتلايتتى. دېمەك، ئۈمىدىنىڭ ئەڭ ئاخىرقى ئۇچقۇنىمۇ شۇنىڭ بىلەن ئۆچكەن ئىدى. ئۇ چاندۇرماي دېرىزە ئالدىغا كېلىۋالدى.

سىرتتا زېرىكىشلىك بىر يامغۇرلۇق كۈن ھۆكۈم سۈرمەكتە. چوڭ كوچىدا كۈنلۈك كۆتۈرۈۋالغان بىر ئايال ئالدىرىماي كېتىۋاتاتتى. چوڭ سۇلياۋ خالىتىنى ئۈچ بۇرجەك قىلىپ بېشىغا كىيىۋالغان يەتتە-سەككىز ياشلار چامىسىدىكى ئىككى بالا كوچىدىكى يىغىلىپ قالغان سۇنى پاقىلدىتىپ دەسسەپ، ئىككى ياققا چاچراتقىنىچە، ھېچنېمىگە پەرۋا قىلماي يۈگۈرۈپ كېتىۋاتاتتى. ئىست! مېنىڭمۇ شۇنداق چاغلىرىم بولغانىكەن؟ نېمە دېگەن غەمىسىز. چۇغلۇق ئاچچىق كۈلۈمسىرەپ قويدى.

- ئەمدى بىزگە شۇ قىزنى ئېلىپ بەرمەكتىن باشقا نېمە ئامال بار دەيسىز؟ بىزنىڭمۇ قىزلىرىمىز بار، خەقنىڭ قىزىنى يىغلاتساق خۇدا راۋا كۆرمەس ... ئۇنىڭ ئۈستىگە، ئۇ قىز ئاددىي ئادەملەرنىڭ قىزى ئەمەس دەڭ، بىزدە «ئويناشماڭ ئەرباب بىلەن، ئەرباب سالور ھەرباب بىلەن» دەيدىغان گەپ بار ئەمەسمۇ؟ ھېچ بولمىغاندا قەدىرداننىڭ ئىستىقبالىنى ئويلىمىساق بولمايدۇ - دە. سىزمۇ ئۇنى ياخشى كۆرگەنكەنسىز، ھەر جايدا بەخت تىلەيسىز، شۇنداق ئەمەسمۇ - يا؟ - ئايال چۇغلۇققا كۆزىنىڭ قویرۇقىدا قاراپ قويدى، - بۇ ئىشنى سىلەرنىڭكىگە ئادەم چىقىرىپ ئاز كۈندىن كېيىنلا ئۇقتۇق. شۇنىڭ بىلەن يا سىلەرگە بىر نېمە دېيەلمەي، يا بۇ قىزدىن قۇتۇلالماي جىمىپلا كەتكەن ئىدۇق ... كۆڭلۈڭلەرنىڭ ئارامى يوق، ئاران تۇرغاندا، ئەجەب بىر ئىش بولدى بۇ، - ئايال تېخىچە سۆزلەۋاتاتتى. چۇغلۇقنىڭ كاللىسى قۇپقۇرۇق ئىدى. قوشلاپ كەلگەن دەرد - ئەلەم ئۇنى خامۇش قىلىپ قويغانىدى. سائەت نەچچە بولغاندۇ؟ ئەجەب ئۇيغۇم كېلىۋاتىدۇ، قاچان كېتەر بۇ خوتۇن؟ بىر قەدىردان ئۈچۈن بۇنچە گەپ كەتسە خۇدايىم ساقلاپ ھېلىمۇ ئىككى قەدىردان بولۇپ قالماپتىكەن. ئۇ تېخىچىلا سىرتقا قاراپ تۇراتتى.  
 - بۇ گەپلەرنى قەدىردان ئۆزى دېيەلمەيمەن، دەيدۇ. شۇنىڭ بىلەن، مەن دەي، دەپ كەلدىم. قىزىم،



ئۇنى كەچۈرۈڭ. ئادەم دېگەن ھېسسىياتچان كېلىدۇ، خېلى بۇرۇنلا ئايرىلىپ كېتىپتەكەن، قەيەرلەردە بىللە بولغىنىنى ئۆزىمۇ بىلمەيدىكەن... مەنمۇ ئالدىڭىزدا بەك خىجىل... نېمىگە خىجىل بولىسىز؟ - چۇغلۇق ئاستا كەينىگە ئۆرۈلدى. دېرىزىدىن چۈشۈپ تۇرغان سوغۇق نۇر چۇغلۇقنى ئەگىپ ئۆتۈپ، ياتاق ئىچىنى ئىلكىگە ئالغانىدى. قىزنىڭ يۈزلىرىدە قارامتۇل سايە ئەكس ئېتەتتى، - مەنمۇ سىلەرگە لايىق ئەمەس... مەن بىر بۇزۇقنىڭ قىزى تۇرسام.

ئاخىرقى سۆزلەر ئاچچىق بىلەن ئۇرغۇلۇق ئېيتىلىپ چىقتى. كۆزلىرى چىمىدە ئېچىشىپ، جىيەكلىرى لىققىدە ياشقا تولدى.

- بۇ... ئايال خۇددى ماقۇللىماقچى بولغاندەك، سۆزىنىڭ ئاخىرىنى ئىچىگە يۇتتى. ياتاق ئىچىنى خېلىغىچە جىملىق قاپلىدى. ئايال ئوڭايىسىز ھېس قىلىدىمۇ، ئاستا ئورنىدىن تۇردى.

- قىزىم مەن قايتاي، كېيىنچە يەنە كېلەرمەن.

ئايال خوشلىشىپ چىقىپ كەتتى. چۇغلۇق كارىۋاتقا ئۆزىنى تاشلاپ تازا يىغلىدى. ئىچى بىر ئاز بوشىغاندىن كېيىن، كۆز ياشلىرىنى سۈرتكەچ ئويغا كەتتى.

سوغۇق چۇغلۇقنىڭ مۇرىلىرىنى قورساققا ئىدى. ئۇ چاپنىغا تېخىمۇ چىڭ ئوراندى. قەلبىدە ئېيتىپ تۈگەتكۈسىز يالغۇزلۇق ھۆكۈم سۈرمەكتە ئىدى.

- خەپ توختاپتۇر، مۇشۇ ئەلەمگە قانداق قىلىمەنكىن؟ خەق كۆرۈپ قويسۇن!

## 10

چۇغلۇق ئالتە قەۋەتلىك ئائىلىلىكلەر بىناسىنىڭ ئۈچىنچى قەۋەت ئوڭ تەرەپتىكى ئۆيىنىڭ ئالدىغا كېلىپ توختىدى ۋە ئۆزىنى بىر ئاز بېسىۋالغاندىن كېيىن، ئىشىكنى رىتىملىق ئوردى. ئىشىكنى 35 ياشلار چامىسىدىكى ئالتۇن چىشلىق، زىلۋاغىنا بىر ئايال ئاچتى.

- شەمسىيە دېگەن سىز بولامسىز؟

- ھەئە.

- ئالىمىجىنىڭ ئۆيدە بارمۇ؟

- ئىشىڭىز بارمىدى؟ - ئايالنىڭ ھەيرانلىق يېغىپ تۇرغان كۆزلىرىگە بىر خىل كۆرەڭ ھاكاۋۇرلۇق ئارىلاشقانىدى. ئۇ قىزنىڭ باش - ئايىغىغا مەنسىتمىگەندەك قاراپ قويغاندىن كېيىن، ئىچكىرىگە بويىنىنى سوزۇپ:

- ئالىم، سىزنى بىرى ئىزدەپ كەپتۇ، - دەپ توۋلىدى.

- ھە مانا، - ئىچكىرىدىن چاچلىرىغا ئاق ئارىلىغان، يېشى خېلى بىر يەرگە بارغان بولسىمۇ، يۈزىدىن قىزىللىق كەتمىگەن سالاپەتلىك بىر ئادەم - مۇنداقچە ئېيتقاندا، چۇغلۇقنىڭ دادىسى ساپما كەشىنى سۆرىگىنىچە چىقىپ كەلدى.

- چۇغلۇق، سەن...

- ھە دادا، مېنى تونۇمايۋاتامسەن؟ - چۇغلۇق ئىشىكنى كىرەدەپ تۇرغان شەمسىيەنى بىر ياققا

ئىتتىرىۋېتىپ، ئۆيگە كىرىپ كەلدى.

- پاھ! ئۆيۈڭلار پەيزىغۇ، شۇغىنىسى سەل تارمۇ - نېمە؟ ھە راست دادا، سەن بىلەن پاراڭلاشقىلى كېلىۋېدىم، مېنى ئۆيگە باشلىمايسەنغۇ؟



- ھە جۈر، قېنى ئۆيگە كىر، - دادىسى قىزنى ئۆيگە باشلىغاچ، شەمسىيەگە ئۆتۈنۈش بىلەن، -  
 بىزنى بىردەم يالغۇز قالدۇرساڭ بوپتىكەن، - دېدى.
- بولدى دادا. ئاۋارە بولما، گېپىمىزنىڭمۇ ئانچە مەخپىيىتى يوق، ئۈمۈ، - چۇغلۇق قوللىرىنى  
 قوشتۇرۇپ، سافاغا يۆلەندى، - ئۆز ئادەمغۇ.
- ئۆي ئىچى جىمجىتلىققا چۆكتى. پەقەت شەمسىيەنىڭ سېغىز چاينىغاندىكى يېقىمىز ئاۋازىلا ئاڭلىنىپ  
 تۇراتتى.
- دادا، مەن توي قىلاي دېگەن ئىدىم.
- ھە، شۇنداقمۇ؟ - ئالىمجان جۈزىنى چېكىپ قويدى. چۇغلۇق سۆزلىگەچ ئۆي ئىچىگە سەپىلىپ  
 چىقتى. مېھمانخانا ھەقىقەتەن زامانغا لايىق ياسالغانىدى.
- تويىنىڭ ھەممە تەييارلىقى پۈتكەندى ...
- ھە، پۇل لازىم بوپتۇ-دە؟ - شەمسىيە گەپنى بۆلدى.
- ياقەي، شەمسىيە ھەدە، ئالدىراپ گېپىمگە قوشۇق سالمىسىڭىزچۇ!
- چۇغلۇق! - ئالىمجان قىزىغا نارازىلىق بىلەن قارىدى.
- كەچۈرۈڭ دادا ... بىراق يىگىت تەرەپ يېنىپ كەتتى.
- نېمىشقا؟ - ئالىمجان چۆچۈپ قىزىغا قارىدى.
- نېمىشقا؟ بۇنى مەندىن سوراۋاتامسەن؟ راستتىنلا بىلمەمسەن؟ - چۇغلۇقنىڭ ئىچىدىكى  
 غەزەپ-نەپرەتتى چىرايىغا تېپىپ چىقتى. ئۇ سەل مەسخىرە تەلەپپۈزىدا سۆزىنى داۋاملاشتۇردى، -  
 بىلەلمىگەن بولساڭ مەن دەپ بېرەي، سېنىڭ قىزىڭ بولغىنىم ئۈچۈن!
- نېمە؟ سەن ... - ئالىمجان ئورنىدىن ئىرغىپ تۇرۇپ كەتتى.
- ئۇكام، ئۇ دېگەن سىزنىڭ دادىڭىز.
- نېمە؟ - چۇغلۇقمۇ ئورنىدىن ئىرغىپ تۇرۇپ، - ئىشىڭىزنى قىلىڭ! - دەپ ۋارقىرىدى، -  
 سىز بۇرۇنمۇ ئۇنىڭ دادا ئىكەنلىكىنى بىلگەنىدىڭىز؟ دادا، سەن دەپ باقە، سەن ئۆزۈڭنىڭ دادا  
 ئىكەنلىكىڭنى، يەنە كېلىپ قانداق دادا ئىكەنلىكىڭنى بىرەر قېتىم ئويلاپ باقتىڭمۇ؟ دادا، ماڭا ئالايم،  
 ئۆزۈڭنى بېسىۋال، ئەلۋەتتە، سەن مۇراد - مەقسىتىڭگە يەتكەن ئادەم بولغاندىن كېيىن ئۆزۈڭنى  
 بېسىۋالالايسەن، لېكىن مەنچۇ؟ ئىچىمگە يىغلىغان دەرد - ھەسرەتتىمىنى كىمگە دەپ بېرىسەن؟ ...
- دادا، مەن خېلى - خېلىسىنىڭ ئىچى كۆيگۈدەك، ئايدەك چىرايلىق قىز، شۇنداقمۇ؟ بىراق ھازىر  
 بۇزۇق دادىنىڭ قىزى بولغىنىم ئۈچۈن، بىر پۇلغا يارىماس بولۇپ قالدىم، ئاڭلاۋاتامسەن؟ - ئالىمجان  
 ئادەتتە مۇلايىم يۈرۈيدىغان قىزىنى، خۇددى تۇنجى قېتىم كۆرۈۋاتقاندەك، ئۇنىڭغا قاراپ قېتىپلا  
 قالغانىدى، - ماڭا چەكچىمىسەنغۇ؟ بۇرۇنقى ھۈرمەت قىلىدىغان چاغلار كەتتى. سەن ھۈرمەت قىلغاننى  
 بىلمەيدىكەنسەن! بالىلىرىڭ چوپچولۇك بولۇپ بويىغا يەتتى. بىراق سەن شۇ بالىلىرىڭمۇ قىلمايدىغان  
 قىلىقنى قىلىدىڭ. ئاشۇ ئاپئاق چېچىڭ، دادىلىق ھۈرمىتىڭنى قانداقمۇ دەپسەندە قىلغانسەن؟ ئاپام قېرىپ  
 ساڭا يارىماي قاپتۇ - دە، ياش ۋاقتىدا گۈل كۆرۈنگەن بولغىنىتتى؟ شەمسىيە دېگەن بۇ نېمىنىڭ چىرايىمۇ  
 چاغلىق ئىكەنغۇ؟ پاھ، گىرىملىرى، چاچلىرىنىڭ پاسۇنلىرىدىن ئۆرگىلەي. ئۇ سېنىڭ پۇلۇڭنى دېمىسە،  
 سەندەك قېرىنى نېمە قىلاتتى؟ دادا، مېنى ئويلا، بىر تال قىزىڭنى ئويلا. سەن ئۇنى قانداق ئەتىۋارلاپ



چوڭ قىلغان ئىدىكە؟ ... بۈگۈن ئۇ بەختسىز بولۇپ قالدى، بەختسىز! - ئۇنىڭ ئۈنلىرى بوغۇلۇپ، كۆزلىرىدىن ياش تاراملاپ تۆكۈلۈشكە باشلىدى، - كىمىڭمۇ ئۆزى ئۆستۈرگەن گۈلنى نابۇت قىلغۇسى كەلسۇن؟ جېنىم دادا، ماڭا ئىچكىڭ ئاغرىسۇن! - چۇغلۇق دادىسىنىڭ ئايىغىغا كېلىپلا تىزلىنىپ ئولتۇرۇپ يىغلاپ كەتتى.

- قىزىم ... چۇغلۇق ... - ئالىمجان قىزىنى ئاستا يۆلىدى. ئۇنىڭمۇ كىرىپكىلىرىدە ئىلىنىپ قالغان مەرۋايىتتەك ئىككى تامچە ياش يۈزلىرىنى بويلاپ ئېقىپ چۈشتى.

- جېنىم دادا، قايتىپ كېتەيلى، ماقۇلمۇ؟

- قىزىم ...

- ھىم، كېتىش ھەددىسۇ؟ - شەمسىيە ھە دېمەيلا چۇقان كۆتۈردى.

شۇندىن كېيىن چۇغلۇق دادىسىنى ئىزدەپ ئۈچ قېتىم كەلدى.

- ئاناڭ مېنى كەچۈرەرمۇ؟ - دېدى دادا ئەڭ ئاخىرقى قېتىم.

## 11

يىللىق ئىمتىھان ۋاقتى يېقىنلىشىپ قېلىۋاتاتتى. بۇ ئاخىرقى ئوقۇش يىلى. بىراق قەدىردانىنىڭ پات ئارىدا بولىدىغان تويى چۇغلۇقنىڭ خىياللىرىنى ھەر تەرەپكە ئېلىپ كېتىۋاتاتتى.

دوستلۇرۇم مېنى ياۋاشلاپ كەتتىڭ دېيىشىۋاتىدۇ. راست، دېمىسىمۇ خۇددى بىردىنلا قېرىپ قالغاندەك، ئېغىرلىشىپ كەتتىم. مۇشۇ كۈندە ئۈزۈمنى ئۆزۈم چۈشەنمەيدىغان بولۇپ قېلىۋاتىمەن.

ئىلگىرى مەن قانداق ئىدىم؟ ئاھ! دۇنيادا ئوغۇل بالا دېگەن بىرلا قەدىردان بولمىغاندىن كېيىن مەغرۇر يۈرسەم بولمامدۇ؟ مەن تېخى كىچىك، جاھان دېگەن ئۇزۇن، نى بەختلىك كۈنلەر مېنى كۈتۈۋاتقاندۇ؟

بىراق بۇ دېگەن كۆڭۈل مەسلىسىدە. مەن ئۇنى نېمانچىلا ياخشى كۆرىدىغان بولغىتتىم؟ خەق تۇنجى مۇھەببەتنىڭ ئوتى قىرىق يىلغىچە، دېسە نېمە دەيدىغاندۇ دەپتىمەنمەن. بۇ گەپ راستمۇ قانداق؟ بۇ

قەدىردان دېگەن نېمە ياخشى كۆرۈشكە ئەرزىمدۇ؟ ... ۋاي خۇدايىم، بۇ تۇنجى مۇھەببىتىمنى نېمىشقىمۇ مۇشۇنداق بىر نەرسىگە بېغىشلىغان بولغىتتىم؟ ئىست زۇليار، ئىست زۇليار! شۇ تۇنجى

مۇھەببىتىمنى ساڭا بەرگەن بولسام، بەلكىم بىر ئۆمۈر قەدىرلەر ئىدىكە؟ ئاھ پەرۋاردىگار، ئۇنى شۇنداق سېغىنىۋاتىمەن. بىراق قەدىرداننى بىر ئۆمۈر ئۇنتۇيالمايمەن. چۈنكى مۇھەببەت دېگەن بۇ ئوقۇمنى

ماڭا تۇنجى قېتىم تونۇتقان ئادەم شۇ. ئەمدى قەلبىمنى، ھەتتا بارلىقىمنى زۇليارغا تەقدىم قىلىۋەتكەن تەقدىردىمۇ، بۇ مۇھەببەتنىڭ شۇ تۇنجى مۇھەببەتتەك پاك، شېرىن ھەم ئۇنىڭدەك جەلپ قىلارلىق

بولۇشى ناتايىن. تەكرارلانغان مۇھەببەت، ئەلۋەتتە، تۇنجى مۇھەببەتتەك لەززەتلىك بولالمايدۇ. بۇنداق ئىكەنلىكىنى بۇرۇنراق بىلگەن بولسام، بۇ قەدەمنى ئويلىشىپراق باسار كەنمەن. تۇنجى مۇھەببەتنىڭ

كىشى قەلبىدە قالدۇرغان نەپرىتىمۇ ئوخشاشلا كۈچلۈك بولىدىكەن. تۈنۈگۈن ئۇ مېنى ئىزدەپ كەلسە، قەستەن چىقىمىدىم. نېمىشقا؟ ئەلۋەتتە چىقمايمەن-دە، ئۇ كىمنى ئەخمەق قىلىدىكەن؟ ياخشى كۈرەرمىش

تېخى! ھازىر ئۇ مەن ئۈچۈن ناھايىتىمۇ يات ئادەم. مۇنداقچە ئېيتقاندا، بالىسى بار بىر يات ئادەم. ئۇنى قانچە ياخشى كۆرسەممۇ، ياشاپ تۇرۇپ ئىنسان قىممىتىنى چۈشەنمىگەن ئۇنداق ئادەم ئالدىدا ھەرگىزمۇ

غۇرۇرۇمنى پايانداز قىلىپ بەرمەيمەن. ھاياتنىڭ، تۇرمۇشنىڭ لەززىتى شەھۋانىيلىقتا ئەمەس. مۇشۇنداق ئاددىي بىر ئوقۇمنى بىلمىگەن ئادەمنىڭ ھاياتىدىن نېمە پەرقى بولسۇن؟ ئەسلىدە ئۇنىڭ قەلبىدە



مۇھەببەتتىن ئەسەرمۇ يوق ئىكەن. ئۇ مېنى ئەمەس، چىرايىمنى، ئىچىمنى ئەمەس سىرتىمنى ياخشى كۆرگەن ئىكەن... ئاھ خۇدا! نېمىشقا مېنى بۇنداق مەسخىرە قىلىسەن، نېمىشقا؟ چىرايلىق بولغىنىم ئۈچۈنمۇ؟ ئۆز ۋاقتىدا ئۈنچە كۆرەڭلەپ، ئېگىزگە چىقىۋالغان بولسام، ئۆز قەدىر - قىممىتىمنى ھەقىقىي مۇھەببەتتىن تاپقان بولاتتىم. زۇليار قەدىرداندەك چىرايلىق بولمىسىمۇ، ئىنتايىن مەدەنىيەتلىك ھەم ئەخلاقلىق. ھاياتنى ھەقىقىي مەنىسى بىلەن چۈشىنەلەيدىغان ئوغۇل بالا ئىدىغۇ؟ بولدى بەس. ئۆتكەن كۈنلەر، ئەلۋىدا! ئەمدى، قەدىردان كۈندە بىر ئەمەس، سائىتىدە بىر كەلسىمۇ ھەرگىز ئېرىمايمەن، ھەرگىز! ئۆلسەممۇ ئۇنىڭ چىرايىنى كۆرمەي ئۆلۈپ كېتەي. ئۆمرۈمدىكى تۇنجى، شۇ ئەزىز مۇھەببىتىم، مەن بىلەن بىللە ئۇ دۇنياغا كەتسۇن، ئۇنىڭ ئالدىدا خارلىنىپ قالغۇچە، قارا تۇپراققا ئايلىنىپ كەتسۇن!

چۇغلۇق كارىۋىتىدا كىتابنى مەيدىسىگە قويغىنىچە ئوڭدىسىغا ياتاتتى. كۆزىدىن سرغىپ چۈشۈۋاتقان ياشلار چېكىلىرىنى بويلاپ، چاچلىرىغا سىڭىپ كېتىۋاتاتتى. ياق، بۇ يىغلىغىنىمنى ھېچكىم كۆرمىسۇن.

ياتاقتىكىلەرنىڭ ھەممىسى چۈشلۈك ئۇيقۇغا كەتكەن ئىدى. شۇندىمۇ ئۇ ئاستا ئۆرۈلۈپ، تام تەرەپكە قارىۋالدى.

مەن شۇنداق بىر ياشايكى، كەلگۈسىدە قەدىردان چوقۇم پۇشايمان قىلىسۇن... ئۇنىڭ خىياللىرىنىڭ داۋامىنى خەمىدەنىڭ:

- چۇغلۇق! - دەپ چاقىرىشى بۇزۇۋەتتى، - سېنى مەردان چاقىرىۋاتىدۇ.  
- نېمە قىلىدىكەن؟ ۋاي خۇدايمەي، ئەجەب ئۆچ بولدۇم بۇ قېرى يىگىتكە! - ئۇ كۆز ياشلىرىنى ھاپىلا - شاپىلا سۈرتۈپ، ئەينەككە قاراپ ئانچە - مۇنچە پەرداز قىلغاندىن كېيىن، پۈتۈننىڭ ئۈچىدا دەسسەپ ياتاقتىن چىقىپ كەتتى.

ئەسلىدە مەردان چۇغلۇق بىلەن خەمىدەنى ئۆيىگە مېھمان بولۇپ كېلىشكە تەكلىپ قىلىم كەلگەنىدى.

- بوپتۇ. بارساق بارايلى، چۇغلۇق، ئۇ سېنى چۈشەنمىگەن بولسا، ئۆيىگە بۇنداق يۈرەكلىك تەكلىپ قىلىمىغان بولاتتى... ئۇنىڭ قانداق يىگىت ئىكەنلىكىنى بىلمىسەكمۇ مەيلى، ئۆيىگە بارغاندىن كېيىن بىر نېمە دېيىشمەمدۇق.

- بىراق...

- ھە بىراق دەيسەنغۇ؟ - ئەينەككە قاراپ ئولتۇرۇپ چېچىنىڭ ئالدىغا قىستۇرۇۋالغان چاچ كۆپتۈرگۈچىنى ئېلىۋاتقان خەمىدە چۇغلۇققا ئالسىمىپ قاراپ قويدى، - كىچىك ئاپاڭنىڭ ئوغللىمۇ ئۆزۈڭنىڭ ئاكاڭغا ئوخشاش دېگەن، ئاكاڭنىڭ ئاغىنىسى بولغاندىن كېيىن چاتاق يوقتۇ؟  
- شۇنداقمۇ دەيسەن، ئوقەتچى-دە، ئىشەنچ يوق، ئاداش.

- خاتىرجەم بولە، مەن بار! كىمكەن ئۇ ساڭا چېقىلىمەن دەيدىغان. بولدى، ئۇنداق نېمىگە چېنىمنى تىكىپ قويدۇم!

- ھا... ھا... ھا... - چۇغلۇق ئۆزىنى تۇتالماي قاقاقلاپ كۈلۈپ كەتتى، - مۇشۇنداق يېرىڭنى دېمىسەم چېنىم ئاداش...



- نېمە قىلاتتىم سېنىڭدەك نېمىنى دېگىنە!

- ماڭغىنا نېرى! - چۇغلۇق سەل رەنجىش بىلەن قولىدىكى تاغاقنى شىلتىپ قويدى، - شۇنداق چۈشەنگەن بولساڭ بوپتۇ.

- ۋاي تاۋى نازۇكەي، بولدى گېپىمنى ياندۇرۇۋالدىم.

ئارىنى بىر پەس جىملىق قاپلىدى. ھەر ئىككىلىسى نېمە دېيىشىمۇ، يەنىلا كەچلىك مېھماندارچىلىق ئۈچۈن تەييارلىق قىلىۋاتاتتى.

چۇغلۇقنىڭ كىچىك ئاپسىنىڭ چوڭ ئوغلى ئوقەتچى ئىدى. پات - پاتلا ئىچكىرىگە كېتىپ، ئۆيىدىكىلەرنى، بولۇپمۇ كىچىك ئاپسىنى بەك ئەنسىرتەتتى. شۇنىڭ بىلەن چوڭلار: «ئۆيلەپ قويساق، بېشى باغلىنىپ قالار» دەپ، ئۇنىڭ ئۈنىشىغا قويماي ئىككى ئاي بۇرۇن تويىنى قىلغانىدى. چۇغلۇق مەردان بىلەن شۇ تويىدا تونۇشقان، ئۇنىڭ ئوقەتچى ئىكەنلىكىنى بىلىشىمۇ، تېخى چوڭقۇر چۈشەنگۈدەك بولمىغانىدى. شۇڭا مەرداننىڭ ئارىلاپ - ئارىلاپ ئىزدەپ كېلىشى، بولۇپمۇ بۈگۈنكىدەك ئۆيگە تەكلىپ قىلىشى (گەرچە مەقسەت چۈشىنىشلىك بولسىمۇ) يەنىلا چۇغلۇقنى شۈبھىلەندۈرەتتى.

- مەرداننىڭ تۇرقىغا قارىغاندا ئائىلە ئەھۋالى يامان ئەمەستەك قىلىدۇ. تەكلىپ قويدىغانلا بولسا غاچچىدە توي قىلىۋال، ئاداش، قەدىردان ئاغزىنى تۈتۈپلا قالسۇن.

- سەن كەچكىچە خەقنىڭ ئىقتىسادىغا قارايدىكەنەن. ئىقتىسادنىڭ قولىدىن نېمە كېلەتتى؟  
- ئەخمەق، بۇرۇنلاردا «پۇلى بارنىڭ گېپى ئوڭ، پۇلى يوقنىڭ گېپى توڭ» دەپتىكەن. مانا شۇ زامان يەنە يېتىپ كەلدى. ھازىرچۇ، پۇل بولسا جاڭگاڭدا شورپا، ھەتتا مۇھەببەتتىمۇ سېتىۋالالايسەن. قارايسەنغۇ، مۇشۇ كۈندە ئوقەتچى بىلەن يۈرۈش مودا بولۇۋاتىدۇ، ئىشەنمەيۋاتامسەن؟ كېيىن بىلىسەن...  
قەدىرداننىڭ ھالىنى چاغلىقىمىكىن دەيمەن، سەن بىلەن شۇنچە يىل ئارىلىشىپ، بىزگە بوسۇغىسىنىڭ سايىسىنىمۇ كۆرسەتمىدى، ئۇ پەس.

- پاد، شۇنچە ئويناقتىنى ھېساب ئەمەسكەن - دە؟

- ئۇ بىر نېمىگە تولا چاپان ياپما، قەلەندەرگە ئاشنا بولساڭمۇ، ئۈنچىلىك ئويناقتا لايدۇ.

- شۇنداقمۇ؟! - چۇغلۇق كۈلۈپ كەتتى.

- ئەلۋەتتە شۇنداق. سەن قەدىرداننى ياخشى كۆرسەن، بىراق مۇھەببەت مەسلىسىدە، كۆپ چاغلاردا ئادەم دېگىنىگە ئېرىشەلمەيدۇ. دۇنيا مۇھەببەت بىلەن نەپەرتكە تولغان. مېنىڭچە، ئادەملەر ئەنە شۇ مۇھەببەت بىلەن نەپەرت ئۈچۈنلا ياشسا كېرەك، چۇغلۇق، چېچىمنىڭ كەينىنى ئوڭشاپ قويە.

- ماقۇل، ئاداش... ئىلگىرى قەدىردان مېنىڭ نەزەرىمدە مۇلايم، ئاق كۆڭۈل ئىدى. ئاجايىپ مەغرۇر كۆرۈنەتتى. مەن ئۇنىڭ ئاشۇ مەغرۇرلۇقى بىلەن خۇددى ئۇ پۈتۈن ئالەمگە ئۆزىنىڭ ئىنسان ئىكەنلىكىنى، شۇنداقلا ياشاۋاتقانلىقىنى نامايان قىلىۋاتقاندەك ھېس قىلاتتىم ھەم ئۇنىڭدىن پەخىرلىنىتتىم. بىراق ئۇ... ئۇھ، - ئۇ چوڭقۇر ھەسرەت بىلەن تىنىپ قويۇپ، سۆزىنى داۋاملاشتۇردى، - ئۇنىڭغا شۇنچە قەددى - قامەت بەرگەن ئاللا يەنە نېمىشقا كىچىككىنە، ھېچ بولمىسا تېرىقچىلىك غۇرۇر بەرمىگەن بولغىتتى؟ بەزى چاغدا ئۇنىڭدۇمۇ گۇناھ يوقتۇ، دەپ ئويلايمەن، بىراق ئۇ ماڭا ئىشنىڭ جەرياننى سۆزلەپ بېرىشى، ھېچ بولمىغاندا چىرايلىقچە كېلىپ مۇناسىۋەتنى ئۈزۈشى



كېرەككۇ؟ خۇددى مېنىڭ تاماشامنى كۆرمەكچى بولغاندەك، ئاۋۋال ئاپسىمنى ئەلچىلىككە ئەۋەتكىنىنى كۆرمەمدىغان، كېيىن قىلغانلىرىغا نېمە دەپ كېتەي، ئۆزى توپغا قوپسۇنۇ، يەنە ئادەمنى كۆزگە ئىلمىغاندەك، ياخشى كۆرەتتىم دەپ، مېنى ئىزدەپ كەلسۇن. نېمىگە ئىزدەپ كېلىدۇ، نېمىگە؟ ساراڭ گۆشباش. ئويلىغۇچىلىكى بولسا مۇشۇ ئىشلارنى قىلامدۇ؟ ئۆزلىرىچە مېنى: «بۇزۇقنىڭ قىزى» دېيىشىۋاتقاندۇ تېخى! ساناپ كەلسە قىلغانلىرىنى كرانمۇ تارتالمايدۇ، ھاكاۋۇرلارنىڭ. مۇشۇلارنى ئويلىسام، قەلبىمدىكى شۇنچە زور مۇھەببەت بىردىنلا نەپرەتكە ئايلىنىدۇ. خەقنىڭ ئالدىدا شۇنچە رەسۋا قىلغىنى ئۈچۈن، ئۇنىڭدىن ئۆچ ئالغۇم، ئۇنى بوغۇپ ئۆلتۈرۈۋەتكىم كېلىپ كېتىدۇ. ئۇنى ئويلىساملا، تۇرمۇش ماڭا ئىنتايىن مەنسىز، ئۆزۈممۇ ئارتۇقچە ئادەمدەكلا بولۇپ قالمىمەن. ئىست! ئۆزۈۋانسىز بولۇپ قالسىچۇ، مەن شۇندىلا ئۇنى ئەيىبلەمسە ئىدىم...

- ھەي چۇغلۇق، قاراپباققىنا، چېچىمنى قالايمىقانلا قىلىۋەتتىڭغۇ؟

- كەچۈرگىن، ھېچ قاملاشتۇرالمىۋاتىمەن. بولدىلا ئۆزۈڭ بىر نېمە قىلغىن!

چۇغلۇق كارىۋاتقا لاسىدە ئولتۇرۇپ قالدى.

- ئاداش، كۆڭلۈڭنى غەش قىلغان مەن، ئەسلى بۇنداق قىلىمىسام بولاتتى. بىراق مەن مېنىڭ

ئۇنى تېزراق ئۇنتۇپ كېتىشىڭنى، ئەمەلگە ئاشمايدىغان مۇھەببەت ئۈچۈن، ئۆزۈڭنى ئارتۇقچە ئازابلىماسلىقىڭنى ئۈمىد قىلاتتىم.

- بۇنىغۇ راست دەيسەن، بىراق مەنمۇ بىر ئادەم، مەندىمۇ غۇرۇر ھەم ۋىجدان بار. شۇنداق تۇرۇقلۇق

ئۇ نېمىشقا بۇنداق قىلىدۇ، نېمىشقا؟ ... ھېچ بىلىمدىم، مەن نېمانچە تەتۈر پېشانە؟

چۇغلۇقنىڭ كۆزىدىن ئاققان ياشلار ئۈچىسىدىكى ئاپئاق كۆڭلىكىنىڭ ئېتەكلىرىگە تاراملاپ

تۆكۈلەتتى.

- كۆرۈپتۇر، ئۇنى ھامان پۇشايمان قىلدۇرمىمەن.

خەمىدە ئۇنىڭ كۆز ياشلىرىنى سۈرتكۈچ:

- بولدى قىل، جېنىم ئاداش، ۋاقتىمۇ بىر يەرگە بېرىپ قالدى، تەييارلىق قىلايلى، - دېدى.

- مېنىڭ بارغۇم يوق.

- نېمىشقا؟

- بىلمەيمەن، كۆڭلۈم تارتماي تۇرىدۇ.

- بۇنداق قىلساڭ بولمايدۇ. ۋەدە قىلغان ئىكەنسىن، گېپىڭدە تۇر. كىم بىلىدۇ، بۇ تېخى بېشىڭغا

قونغان بەخت قۇشمۇ.

- ناتايىن. بەخت مەندىن يۈز ئۆرگەنمىكىن دەيمەن.

- نېمە دەيدىغاندۇ ماۋۇ؟ بۇرۇن بىر قازاق شائىر مۇنداق دەپتىكەن:

«ئالدىدا بىر بەخت بار، يېڭى بەخت،

كىم بىلەر بالدۇر ياكى كەچ كېلىشىن».

مەردان قىزلارنى كۆتۈرۈپ مېلىنغان، چوڭ ھاۋارەڭ دەرۋازىلىق ئۆيىنىڭ ئالدىغا باشلاپ

كەلدى.



بۈگۈن ئۇ ئاق كۆڭلەك ئۈستىگە قارا سارجىدىن تىكىلگەن كاستيۇم - بۇرۇلكا كىيىۋالغان ئىدى. تېگىدىن بىر غىل سېرىقلىق چىقىپ تۇرىدىغان، دۈپدۈگىلەك تولغان يۈزلىرى خۇش تەبەسسۇمدىن پارقىراپ كۆرۈنەتتى. ئۇ قىزلارنى ئۆيگە باشلاپ قويۇپ چىقىپ كەتتى.

- پاه، ئۆيلىرى قالىتىكەن - ھە، خەمدە؟!  
- ھەئە، ھەي نېمانداق سىرلىق، قورۇدا بىرمۇ ئادەم كۆرۈنمەيدۇ.  
- شۇنى دەيمەن.  
قىزلار سەگەكلەشتى.

ھايال ئۆتمەي مەردان چىرايىدىن ياشلىقىدىكى گۈزەللىكى مانا مەن دەپ بىلىنىپ تۇرغان، ئالتۇن چىشلىق بىر ئايالنى باشلاپ كىرىپ كەلدى.

- سىلەرگە تونۇشتۇرۇپ قوياي، بۇ مېنىڭ ئاپام.  
- نېمە، سىزنىڭ ئاپىڭىز؟ - داڭقىتىپ قالغان ئىككى قىز ئورنىدىن لىككىدە تۇرۇپ كەتتى.  
- كەچۈرۈڭلار، ئەسلى بۇرۇنراق دەپمە بولاتتى، بىراق سىلەرنى كەلمەيدىكەن دەپ ئويلىدىم، - دېدى مەردان.

خەمدە چۇغلۇقنىڭ قولىنى تۇتتى - دە، «جۈر» دەپ سىرتقا تارتتى ۋە:  
- سىلەر كىمىڭلارنى ئەخمەق قىلىسىلەر؟ چۇغلۇق ئالدىڭلاردا شۇنچىلىك بولۇپ قالدىمۇ؟ بىر توپ ئالۋاستى ئىكەنغۇ بۇلار! - دەپ ۋارقىراپ كەتتى.  
ئۇلار ياتاققا قايتىپ كەلدى.

بۇ كېچىمۇ چۇغلۇق كىرىپكە قاقماي تاغنى ئاتقۇزۇۋەتتى. ئىككى قىز بىر ئېغىز مۇ پاراڭ سېلىشمايتتى، پەقەت بىر - بىرىگە سىرلىق قاراپلا قويۇشاتتى. ھەر ئىككىلىسىنىڭ مۇڭلانغان كۆزلىرىدە ئوخشاش بىر سوئال غىل - پال ئەكس ئېتەتتى. كىممۇ مەرداننى قەدىرداننىڭ ئاكىسى دەپ ئويلىغان؟ بىلىشمىچە، ئۇلار تۆت ئوغۇل ئىدى. ھېلىقى ئىككى ئاكىسىنىڭ تونۇيمەن، دېمەك، بۇ... ۋاي خۇدايىمەي، بۇ زادى نېمە ئىش؟ چۇغلۇقنىڭ بېشى يېرىلىپ كەتكۈدەك ئاغرىيتتى.

## 13

كۈنلەر كەينى - كەينىدىن ئۆتمەكتە. يىللىق ئىمتىھانلارمۇ ئاخىرلاشتى. چۇغلۇقنىڭ ئوقۇشىمۇ تۈگىدى. يامغۇر ياغقاندا پاتىقىدىن، شارائىتىنىڭ ناچارلىقىدىن زارلانغان بۇ مەكتەپمۇ ئەمدى ئۇنى تۇتۇپ قالمايتتى.

خەير - خوش، سۆيۈملۈك مەكتەپ! ئەتە سەن بىلەن خەيرلىشىپ ھېلىقى خىلۋەت يېزىمغا كېتىمەن. بەلكىم، ئەمدى سېنى يوقلاپ كېلەلمەيمەن. ئۇنىڭسىزمۇ تالاي ئەسلىمە، بەخت، شادلىق، ئۇنتۇلغۇسىز قايغۇغا گۇۋاھ بولغان قوينۇڭنى، يوللۇرۇڭنى، مەسكىن تۇرقۇڭنى قايتا كۆرۈپ، يۈرىكىمنى ئازابلغۇم يوق. سەندە قالغان ھىدىم، سايەممۇ ھامان بىر كۈنى سەندىن يوقايدۇ. سەنمۇ مېنى ئۇنتۇپتۇرسەن.

چۇغلۇق خىيال بىلەن نەرسە - كېرەكلىرىنى يىغىشتۇرۇۋاتاتتى. كۆزلىرىدىن ئاققان ياشلىرى يۈزلىرىنى بويلاپ توختىماي تۆكۈلەتتى. بىر چەتتە قاراپ تۇرغان خەمدە چۇغلۇققا ياندېشىپ ئولتۇردى. ياتاققا ئىككىسىدىن باشقا ھېچكىم يوق ئىدى. ھەممىسىنىڭ يۈك - تاقىلىرى تېڭىۋېتىلگەن. ياتاق ئىچىنى



بىر خىل غېرىبلىق باسقاندى. پەردىلىرى ئېلىۋېتىلگەن ئىشىك - دېرىزىلەردىن چۈشىنىپ بولمايدىغان مۇلك تۆكۈلەتتى.

— چۇغلۇق نېمىگە يىغلايسەن؟ مەكتەپكە قىيمايۋاتامسەن - يا؟ بولدى قىل، تولا يىغلاۋەرمىگىنە. بىكار مەنمۇ يىغلىۋېتىمەن، - چۇغلۇق يەنىلا يىغلاۋەردى. خەمدە ئۇنى مۇرىسىدىن تۇتۇپ ئۆزىگە قاراتتى. ئۇنىڭمۇ كىرىپكىلىرىدە مەرۋايىتتەك ياش تامچىلىرى ئىلىنىپ تۇراتتى.

— چۇغلۇق، مەن سېنىڭ كۈلۈپ تۇرغان چىرايىڭنى ھەم شۇ خۇش خۇيى مېجەزىڭنى ياقتۇرىمەن. بۇنداق غەم - قايغۇ ساڭا ياراشمايدىكەن، ئاداش.

— جېنىم غەمدە، مېنى سەنلا چۈشىنىسەن. بۇ قېتىم ھەتتا سەندىنمۇ ئايرىلىدىغان تۇرسام، يىغلىماي قانداق قىلىمەن؟

— قىزىقتە سەن. ئارىلىق يىراق بولسىمۇ، دىلىمىز يېقىن. نېمىدىن غەم قىلاتتىڭ؟ بىردىن ئايرىغان خۇدايىم يەنە بىرىنى بېرىدۇ.

— تولا چاقچاق قىلىمىغىنا.

— چاقچاق قىلىمدىم. ماڭا قارا، چۇغلۇق. سەن مۇھەببەت يولىدا كۆپ ئازاب چەكتىڭ. لېكىن بۇ ئىشلارنىڭ ھەممىسى ساڭا چىدام ھەم غەيرەت ئۆگەتتى. قانداق ياشاش كېرەكلىكىنىمۇ چوڭقۇر چۈشەندىڭ. مانا بۇ بىرنى تارتىۋالغان تۇرمۇشنىڭ يەنە بىرىنى بەرگىنى ئەمەسمۇ؟ . . . بىز ئايرىلىش

ئالدىدا تۇرىمىز. مۇشۇ مىنۇتلاردا چۈشكۈن تۇرۇشۇڭنى خالىمايمەن. يېقىندىن بېرى ئۇزۇڭنى تاشلاپلىۋەتتىڭ. سېنىڭ ئۆز قىممىتىڭنى چۈشىنىشنىڭ شۇنچىلىكىمۇ؟ مەن بىر پاك قىز سەن، ئۇيغۇر

قىزلىرىنىڭ نەمۇنىسى بولغۇدەك چىرايلىقسەن. بىزنىڭ ئۆرپ - ئادىتىمىز سەۋەبىدىن ئۇيغۇر ئاياللىرىنىڭ قولىدىن ھېچ ئىش كەلمەيدۇ، دەيدىغان قاراش ھەممىمىزنىڭ ئىدىيىسىگە سىڭىپ كەتتى. سېنىڭمۇ

ئاددىيلا بىر ئايال بولۇپ ئۆتكۈڭ بارمۇ؟ مېنىڭچە، بىز ئۆزىمىزنى خەققە تونۇتۇپ قويايلى! يوللار تېخى ئۇزۇن، ھازىردىن باشلاپ ئىشەنچ تۇرغۇزمىسالاڭ بولمايدۇ. . . ئەنگلىيىنىڭ باش ۋەزىرى ساچىر خانىم

ئېسىڭدىمۇ؟ ئۇ ئىلگىرى پارلامېنت ئەزاسى بولۇش ئۈچۈن تەرەپ - تەرەپكە چېپىپلا يۈرۈيدىغان ئاددىي بىر قىز ئىكەن. ئۇ ھەممىلا ئىشتا قابىلىيەتنى بىرىنچى ئورۇنغا قويدىكەن. لېكىن ئۇنىڭ ئىشلىرىدا

پەقەت ئىلگىرىلەش بولماپتۇ. كېيىن ئۇ مۇنداق ئويلاپتۇ: ئەرلەر پۇلى، قابىلىيەتنى ۋە كۈچىگە تايىنىپ يۈكسىلەلەيدىكەن. لېكىن ئاياللارچۇ؟ شۇنىڭ بىلەن ئۇ قانداق قىپتۇ، دېمەمسەن؟ ئۆزىگە مەخسۇس

بىر كىيىم تىككۈچى بىلەن بىر ساتىراش ياللىۋاپتۇ. ھەر كۈنى ئىشقا مېڭىشتىن ئىلگىرى مەخسۇس ۋاقىت چىقىرىپ ياسىنىدىغان بوپتۇ. شۇنىڭ بىلەن ئارىدىن ئۇزۇن ئۆتمەيلا كەينى - كەينىدىن نەتىجە

قازىنىشقا باشلاپتۇ. . . مېنىڭچە، ھەرقانداق ئادەم ئۆزىنىڭ سىرىنى كۆرۈنۈشىدىن قانچە رازى بولسا، ئۆزىگە نىسبەتەن ئىشەنچ شۇنچە ئاشىدۇ. قانداق دېدىم؟

— بۇنىڭمۇ توغرا دېدىڭ، بىراق مېنى نېمە قىل دەيسەن؟

— ئەخمەق، ھېلىقى چاغلاردىكىدەك ياسىنىپ يۈرمەمسەن؟

— قۇيە بولدى، كىم ئۈچۈن ياسىناتتىم ئەمدى؟

— كىم ئۈچۈن بولاتتى. ئەلۋەتتە، ئۆزۈڭ ئۈچۈن. گۈزەللىككە ئىنتىلىش ئىنساننىڭ تۇغما تەبىئىتى. بۇنى قانداقمۇ باشقىلارغا باغلاپ قويغىلى بولسۇن؟ تۈرە ئورنىڭدىن، ھازىر بېلەت ئالغىلى بارىمىز.



يولدا قەدىردان كۆرسە ئىچىگە ئوت كەتسۇن! ھەر ئىككىلىسى ياسىنىپ تەقىمۇتەق بولدى. دەل شۇ چاغدا ئويلىمىغان يەردىن قەدىرداننىڭ ئاپىسى كېلىپ قالدى.

- ئۆزۈڭنى بېسىپ، ئەڭ ئاخىرقى بىر قېتىم ئۇنىڭ بىلەن پاراڭلىشىپ باق. نېمە دەيدىكەن؟  
- خاتىرجەم بول، ئۇنىڭ ئاخىرقى ئۇيۇنىشىمۇ كۆرۈپ باققۇم بار. سەن يېنىمدا بولمىساڭمۇ، كۆڭلۈمدە بار. ئۆزۈمنى تۇتالايمەن. بىردەمدىن كېيىن كۆرۈشەيلى!  
خەمدە تاتلىققىنە كۈلۈپ قويدى.

- ئەمىسە، دەرۋازا ئالدىدا ساقلاپ تۇراي - ھە؟

- ماقۇل.

چۇغلۇق خەمدەنى ئۈزىتىپ قويۇپ، ياتاققا قايتىپ كىردى. ئۇلار روبرو ئولتۇرۇشاتتى. ياتاقنىڭ ئۈچۈك دېرىزىسىدىن ئىيۇننىڭ ئىللىق شامىلى ئۇرۇپ تۇراتتى. قىيپاش چۈشكەن قۇياش نۇرى ياپراقلار ئارىسىدىن ئۆتۈپ، ياتاق ئىچىگە شۇڭغۇيتتى.



- بىلىپ تۇرۇپتىمەن، قىزىم. سىز مېنى شۇنداق ھىيلىگەر، يامان خوتۇن كۆرۈپ قالدىڭىز. بىراق مەندىمۇ نېمە ئامال؟ ئانا دېگەن بالا ئۈچۈنلا ياشايدىغان ئىنسان ئىكەن... بالا بىر ئوتتا كۆيسە، ئانا مىڭ ئوتتا كۆيىدىغان گەپكەن. بۇنى دېگىنىم بىلەن بېشىڭىزغا كەلمىگەندىن كېيىن بىلمەيسىز...



ئاۋۋال سىزدىن قايسى كۈنكى ئىش ئۈچۈن كەچۈرۈم سورايمەن ... ئايال چۇغلۇققا قاراپ قويدى.

- مەردان توغرىلىق ئاڭلاپتىمەنسىز ... ئېيتسام گەپ تولا. مەردان ئوغۇللىرىمنىڭ ئۈچىنچىسى. بەش يىلنىڭ ئالدىدا ئايالىنى ئۆلتۈردى دېگەن گۇمان بىلەن قولغا ئېلىنغان. كۈندەشلىك تۇتسا ئادەم نېمىنى قىلمايدۇ، دەيسىز؟ دەپمىسىمۇ ئايالى بەك چىرايلىق ئىدى. ئوغلۇمنىڭ مەجەزىگە يارىشا، ئۇ ئايالنىڭ ئويۇنچىلىقىنى دەپمىسىز. بىر كۈنى ئىككىسى ئۇرۇشۇپ قاپتۇ. بىر چاغدا ئۇلارنىڭ ئۆيىدىن قىيا - چىيا چىقىپ كەتتى. يۈگۈرۈپ كىرسەك، كېلىنىمىز قانغا مىلىنىپ يەردە يېتىپتۇ. ئوغلۇمۇمۇ ھوشىدىن كېتىپتۇ. كېيىن، ئۇنى ئۈچ يىل تۈرمىدە تۇتۇپ تۇرغاندىن كېيىن، دەلىل - ئىسپات تولۇق ئەمەس، دەپ قويۇپ بەرگەن. تۈرمىدىن چىقىپلا بۇ يەردە يۈرۈشتىن خىجىل بولدىمۇ، ئىچكىرىگە كىرىپ كەتكەن ... كەلگىنىگە تېخى يېرىم يىلمۇ بولمىدى. نېمە تەقدىر كىن تالغا؟ قەدىردان ئىككىڭلار ياخشى چاغدا رەسمىڭىزنى كۆرۈپ، سىزنى ئۆلۈپ كەتكەن ئايالغا ئوخشىتىپ، نەچچە كۈن يىغلىغان ئىدى. كېيىن سىلەر ئايرىلىپ كەتتىڭلار، ھەي، بۇ مەرداننىز ... رەسمىڭىزنى كۆرۈپلا سىزنى ياخشى كۆرۈپ قاپتىكەن، كېيىن قانداق تونۇشۇپ قالدىڭلار، بۇنى بىلمىدىم ... شۇنچە نەسىۋەتلىرىمگىمۇ قۇلاق سالماي، ھېلىقى كۈنى سىلەرنى ئۆيگە باشلاپ بېرىپتۇ ... مەندىمۇ نېمە چارە؟ بالىلارنىڭ رايى شۇ تۇرسا ... شۇ كۈندىن بېرى ئۇنىڭ مەجەزى يوق. يۈرىكىدىكى دەردىمۇ ياكى تۈرمە ھاياتىنىڭ يالدامىسىمۇ، بىچارە بالام روھى جەھەتتىن بەك ئاجىزلاپ كېتىپتۇ. كىچىككەن ئىشلارنىمۇ ئېغىر ئالدىغان بولۇپ قالدى. جېنىم قىزىم ... ئايالنىڭ ياشلىرى تاراملاپ تۆكۈلدى، - ئۇنىڭ ھالى بەك خاراب. كېسەلى كۈندىن - كۈنگە ئېغىرلىشىپ كېتىۋاتىدۇ. جۆيلۈپ ياتقىنى ياتقان ... ماڭا ياردەم قىلىڭ. بىر يۈرەك پارەم بىھۈدە ئۆلۈپ كەتمىسۇن، - ئايال يېشىنى سۈرتۈپ يالۋۇرۇشقا باشلىدى.

- ھىم، - چۇغلۇق سوغۇق كۈلۈپ قويدى، - كەچۈرۈڭ، بۇنداق ياردەم مېنىڭ قولۇمدىن كەلمىگۈدەك.

- سىز ... ئايالنىڭ كۆزلىرىدىن سوغۇق نۇر چاقناپ كەتتى، - قەلبىڭىزدە ئازراقمۇ ئىنسانپەرۋەرلىك يوقمۇ، قىزىم؟

- بولغان تەقدىردىمۇ، مەن ئۇنىڭغا نېمە قىلىپ بېرەلەيمەن؟ مەن ئىتلار تاللىشىپ يەيدىغان سۆڭەك ئەمەس. لېكىن سىلەر بىر ئائىلە كىشىلىرى ماڭا ئادەمدەك مۇئامىلە قىلىدىڭلارمۇ؟ بىرەر قېتىم ئىنسانپەرۋەرلىك نۇقتىسىدىن قاراپ باقتىڭلارمۇ؟ ئادەم قانچە ئاق كۆڭۈل بولسا، شۇنچە زىيان تارتىدىغان گەپكەن. سىلەر بىر ئائىلە كىشىلىرى ئۆزۈڭلارنى ئويلىغان يەردە، مەن بىر ئادەم ئۆز مەنپەئىتىمنى كۆزلىسىم بولمامدىكەن؟

- بۇنچىلىك دەپ كېتىشىڭىزنىڭ نېمە ھاجىتى؟ ياردەم بېرەلمەيمەن دېگىنىڭىزنىڭ ئۆزىمۇ يېتەرلىك ئىدى، - ئايال ھاكاۋۇرلۇق بىلەن يېشىنى قېقىپ، ئورنىدىن تۇردى. دە، سىرتقا قاراپ ماڭدى، - ئۇمۇ سىزىم ئۆلۈپ قالماستىن.

- توختاپ تۇرۇڭ، ھېچكىم باشقىلار ئۈچۈن ياشاپ بەرمەيدۇ. مەنمۇ پەقەت ئۆزۈم ئۈچۈنلا ياشايمەن، خالاس. ئۇمۇ شۇ. شۇنداق بولغان ئىكەن، پېشانىسىگە ئۆلۈم پۈتۈلگەن بولسا، مەن ئۇنى ھەرگىزمۇ



توسۇپ قالالمايمەن. ئوغللىڭىزغا دەپ قويۇڭ. ئىرادىسىز ئادەمنى تۇرمۇش مەڭگۈ كۆزىگە ئىلمايدۇ. . .  
 سىلەر بىر ئائىلە كىشىلىرىگە بەخت تىلەيمەن. خوش ئەمەسە، ئۇزاتمىدىم.  
 - ھىم، - ئايال دىمىغىنى سوغۇق قېقىپ قويۇپ، خۇددى ھېچ ئىش بولمىغاندەك، ئىشكىتىن مەفرۇر  
 چىقىپ كەتتى.

## 14

شەھەرلىك قاتناش بېكىتىنىڭ ماشىنا كۈتۈش زالى. ئادەملەر مىخىلدايتتى. چۇغلۇق بىلەن ئۇنىڭ  
 دادىسىنى خەمدە ئۈزىتىپ چىققاندى.  
 - چۇغلۇق، مانا ئەمدى ئەملىگە قايتىڭ. بۇندىن كېيىنمۇ مۇشۇنداق ياشىشىڭنى ئۈمىد قىلىمەن.  
 كۈلگەندىمۇ راسا كۈلۈش، يىغلاشقا توغرا كەلسىمۇ قانغۇچە يىغلاش كېرەك، دەيدىغان ئۈزۈڭتىڭمۇ.  
 مەنمۇ بۇ سۆزۈڭنى ئۇنتۇپ قالمايمەن. بېرىپلا ماڭا خەت ياز، مەنمۇ ساڭا خەت يازمەن.  
 - ماقۇل. راست ئاداش، ئەتىگىچە مەرداننى بىر يوقلاپ قوي. مەنمۇ ئەمدى كەتسەڭ ئۇنى كۆرەلمەيسەن.  
 بىچارىگە ئىچىم ئاغرىۋاتىدۇ. ئاپىسىنىڭ دېگىنىمۇ راستتۇ. ھېچ بولمىغاندا تەسەللىي بېرىپ  
 قويارسەن.

- خاتىرجەم بول ئاداش، ئۇنداقلار ھەرگىز ئۆلمەيدۇ.  
 - نېمىلا بولمىسۇن، مەنمۇ شۇنداق بولۇشنى تىلەيمەن.  
 ئىككىسى تەڭلا كۈلۈپ كەتتى. ئەتراپتىكىلەر ئۇلارغا قاراپ قويۇشتى.  
 - ھە راست، چۇغلۇق، بېرىپ، پۇرسەت بولسا زۇلىيارنى قايتىدىن تېپىۋال.  
 - ئەمدىمە؟ - چۇغلۇق ھەسرەت بىلەن كۈلۈمسىرەپ قويدى. كۆزلىرىدە چەكسىز پۇشايمان  
 داۋالغۇيتتى، - ئەمدى كېچىكتىم. ھازىر ئۇنىڭمۇ يۈرگىنى بار.  
 - شۇنداقمۇ؟

ھەر ئىككىلىسى جىمىپ قالدى. ئۇزاق ئۆتمەي ماشىنا قوزغالدى.

- خوش.

- خوش ئەمەسە.

ھەر ئىككىسىنىڭ لەۋلىرىدە تەبەسسۇم جىلۋە قىلىپ تۇرسىمۇ، كۆزلىرىدىن ئەگمەن ياش چاناقلىرىدا  
 مەرۋايىتتەك پارقىراپ كۆرۈنەتتى.

- خوش! - چۇغلۇق ئەڭ ئاخىرقى قېتىم ئاپتوبۇس دېرىزىسىدىن شەھەرگە قايرىلىپ قارىدى، -  
 خەيرى - خوش، گۈزەل شەھەر.

چۇغلۇق يول بويى چوڭقۇر خىيال ئىچىدە قالدى. ئاپامغۇ رايىش ئايال، ئۇنىڭغا قايىل قىلارمەن.  
 شۇغىنىسى ھېلىقى دۈرەك تاغام قانچىلىك سەكرەپ كېتەر؛ نېمىلا بولمىسۇن، دادامنى قايتۇرۇپ ماڭدىم.  
 قالغىنىنى باشقا كەلگەندە كۆرمەمدىمەن.

چۇغلۇق مەھەللىگە كېلىپلا بىر نەچچە چوڭ ئاياللارنى ئۆيىگە چاقىردى. ئۆيدىكىلەرنىڭ ھەممىسى  
 جىملىققا چۆمگەندى. چۇغلۇقنىڭ دادىسى بىلەن ئاپىسىمۇ يەرگە قارىغىنىچە سۈكۈتتە ئولتۇراتتى.  
 ھېچكىممۇ بالدۇر ئېغىز ئېچىشقا پېتىنالمىۋاتاتتى. دەل شۇ ئارىدا ھويلىدا بىردىنلا غەۋغا كۆتۈرۈلدى. دە،  
 ھېلىقى تاغىسى گۈس - گۈس دەسسگىنىچە ئۆيگە كىرىپ كەلدى ۋە:



- ھەي، ئالىم دېگەن ۋىجدانسىز، بۇ ئۆيگە قايسى يۈزۈك بىلەن كەلدىڭ؟ - دېگىنىچە يۈگۈرۈپ كېلىپ چۇغلۇقنىڭ دادىسىغا ئېسىلدى. ئۆيدىكىلەرنىڭ ھەممىسى ئۆپۈر - تۆپۈر بولۇشۇپ كەتتى. - قۇربان ئاكا، دادامنىڭ ياقىسىنى قويۇپ بەر.

- كىمكەن ئۇ سېنىڭ داداڭ؟ ئۇ بىر قارا يۈز چوشقا!

- بولدى قىل، جېنىم قۇربان ئاكا. ئۇ دېگەن مېنىڭ دادام! - چۇغلۇق بار ئاۋازى بىلەن ۋارقىراپ ئارىغا كىردى، - ئۇ مېنىڭ دادام!

چاڭگىدە قىلىپ تەگكەن بىر كاچات چۇغلۇقنى سۇپا ئۈستىگە پوككىدە چۈشۈرۈۋەتتى. يۈزى كۆزى بىلەن قوشۇلۇپ لازا قويغاندەك ئېچىشىپ كەتتى. بىر قۇلقى ۋاڭگىدە قىلىپ، ئېتىلىپ قالغاندەك بىرقىسىملا بولۇپ كەتتى. ئالىم خۇددى چۆرگىلەۋاتقانداك بىلىنمەكتە ئىدى. - قۇربان! - چۇغلۇقنىڭ دادىسى غەزەپ بىلەن ۋارقىردى.

- نېمە دەيسەن؟ ماڭا ۋارقىرايسەنغۇ، كۆرگۈلۈكۈڭنى بىر كۆرسەتمەيدىغان بولسام! - قۇربان دىۋەيلەپ كېلىپ، ئالىمغا ئېتىلدى.

- توختا! - چۇغلۇق يۈگۈرۈپ قوپۇپ، قۇربانغا ئېسىلدى، - سېنىڭدەك نېمىگە جېنىمنى تىكىپ قويدۇم!

- نېمە؟! - ھەممەيلەن خۇددى قېتىپ قالغاندەك چۇغلۇققا تىكىلىپلا قالدى.

- ئۇنى مەن ئەكەلدىم. گەپ بولسا قېنى ماڭا دە، ئاۋۋال ماڭا تېتىمامسەن، كۆرگۈلۈكۈمنى كۆرسەت، ئاۋۋال مېنى ئۆلتۈرۈۋېتىپ، ئۇنىڭدىن كېيىن دادامغا ئېسىل. راست، ئۇنىڭ ساڭا كېرىكى يوق. لېكىن ماڭا كېرەك. بىزگە دادا كېرەك. مەن بىزگە دادا بولالامسەن؟ بىزنى ئۆزۈڭنىڭ پۇشتى دېيەلمەسەن؟ سېنىڭ بالىلىرىڭ سېنى «دادا» دەر، مەن ئۇنى قوغلىۋەتسەڭ، بىز كىمنى «دادا» دەيمىز. دېگىنە قېنى؟ بېشىمىزغا كۈن چۈشكەندە، قايسىڭ كېلىپ بېشىمىزنى سىيلاشقان ئىدىڭ؟ مېنى خەق دادىسى يوق دەپ كۆزىگە ئىلىمدى. خەلقى ئالىم ئالدىدا شەرمەندىلەرچە تاشلىۋەتتى. بىڭىڭ بولسا مۇشۇ ئىشلارنى ئۆزگەرتىپ باقماسەن؟ گەپ قىلمايسەنغۇ؟ بايا ئەجەب گۈركىرەپ كېتىۋېدىڭ، ئەمدى، زۇۋاننىڭ ئۆچتىغۇ؟ شۇنچە يىلدىن بېرى، ئۇلار بىزنى بېقىپ قاتارغا قوشتى. ئەمدى بېقىش نۆۋىتى بىزگە كەلدى. دادامنى قوغلىۋېتىش سېنىڭ ھەددىڭ ئەمەس، بىزگە ئاتا - ئانا كېرەك. ئاڭلاۋاتامسەن؟ بۇتتەك تۇرسەنغۇ؟ سېنىڭ كېرىكىڭ يوق. يوقال كۆزۈمدىن، يوقال!

قۇربان ئاچچىقتىن خۇددى بەزگەكتەك تىترىدى. كېيىن ئىشىكتىن ئوقتەك ئېتىلىپ چىقتى. دە، كۆزدىن غايىب بولدى. چۇغلۇق ئۆزىنى باسالماي تېخىمۇ قاتتىق ھۆڭرەپ يىغلاپ كەتتى. ئۇنىڭ دادىسى بىلەن ئاپىسى كېلىپ، قىزىنى قۇچاقلدى.

ئارىدىن ئىككى يىل ئۆتۈپ كەتتى. بۇ دەل 5 - ئاي مەزگىلى ئىدى..

كۆكتە ئېسىلىپ تۇرغان ئالتۇن تاۋاقتەك تولۇنئاي پۈتكۈل كائىناتقا سېھرىي قۇدرەت ئاتا قىلغانىدى.

كۈن نۇرىلىق ئۈستەل چىرىغى ئاستىدا ھەرىكەتلىنىۋاتقان قەلەم تۆۋەندىكى قۇرلارنى قەغەز يۈزىگە



تۆكمەكتە:

«قەدىردان دوستۇم خەمدە، كۈندىلىك خاتىرە يازمىغىنىمغا ئۇزاق بولدى. بۇ يازغۇدەك ئىشنىڭ بولمىغانلىقىدىن ئەمەس، نېمىسىنى ئېيتاي؟...»

ئاڭلا دوستۇم!

بۈگۈن سەھەرلا ئورنۇمدىن تۇرۇپ كەتكەن ئىدىم. ھۆكۈمەت قورۇسىغا يېتىپ كەلگىنىمىدۇ، تېخى ھېچكىم ئىشقا چۈشمىگەندى. ئىشكىتىن كىرىۋېتىپ گۈلنار بىلەن ئۇچرىشىپ قالدىم. بىز ئوتتۇرا مەكتەپتە بىللە ئوقۇغان ئىدۇق. ئىلگىرى ئۇ ناھايىتى ئاددىي قىز ئىدى. ھازىر شۇنچىلىك ئۆزگىرىپ كېتىپتۇكى، تونۇيالماي قالغىلى تاسلا قاپتىمەن.

- ھوي، بۇ چۇغلۇققۇ؟

مەن بىردەم مەڭدەپ تۇرۇپ قالدىم.

- ۋېيەي، سەنىمىڭ گۈلنار، ياخشىمۇ سەن؟

- ئۆزۈڭچۇ، بۇ يەردە نېمە ئىش قىلىپ يۈرۈيسەن؟

- كادىرلار ئىدارىسىگە كېلىۋېدىم.

- يۆتكىلەي دەپسەن - دە؟

- نەدىكىنى، تېخى ئىش كۈتۈپ يۈرۈيمەن.

- نېمە دەيدىغانسەن، ئوقۇش پۈتتۈرگىنىڭگە خېلى بولغاندۇ؟

- ئىككى يىل بولاي دەپتى.

- ۋاي خۇدايمەي، تەلىيىڭ تازىمۇ كاج ئوخشىمامدۇ؟ بىز مانا ھېچبىر دە ئوقۇمايلا ئىشقا ئورۇنلىشىپ

كەتتۇق.

بۇ گەپ غۇرۇرۇمغا شۇنچىلىك تەگكەن بولسىمۇ، ئۆزۈمنى بېسىۋالدىم. بۇ ئىككى يىلدىن بېرى

بۇنداق گەپلەرگە كۆنۈپمۇ قالغانىدىم.

- قەيەردە ئىشلەۋاتىسەن؟

- ناھىيىلىك مەدەنىيەت ئىدارىسىدا. شتاتمۇ ھەل بولۇپ قېلىۋېدى. بۈگۈن رەسمىيەت ئۆتەشكە

كېلىۋېدىم.

- ھە، مۇنداق دە. راستتىنلا تەلەپلىك ئىكەنسەن، - يالغاندىن كۈلۈپ قويدۇم، ئەمما ناھايىتى

ئاچچىقىم كېلىۋاتاتتى. مۇشۇ كۈندە بەك نازۇكلشىپ كەتتىمۇ، ئارتۇق كەتكەن بىر ئېغىز گەپنىمۇ

كۆتۈرەلمەس بولۇپ قېلىۋاتاتتىم. ئارىدا گەپمۇ تۈگىگەندەك قىلاتتى. ئىككىمىز خوشلىشىپ ئۆز

يولىمىزغا كەتتۇق. بىراق نېمە ئۈچۈندۇر ئۇنىڭ تاكى چېكىلىرىگە قەدەر تارتىپ ياسالغان قىيغاق

قاشلىرىدىكى مانا مەن دەپ بىلىنىپ تۇرغان مەغرۇرلۇق خېلىغىچە كۆز ئالدىمدىن كەتمەي، ئىچىمنى

ئېچىشتۈرۈۋەتتى.

كادىرلار ئىدارىسىگە كىرگىنىمدە، يۈمۈلمايدىغان كالىپۇكلىرى ئارىسىدىن ھىڭگاڭ سېرىق چىشلىرى

كۆرۈنۈپ تۇرىدىغان ھېلىقى ئادەم كۆزەينىكى ئۈستىدىن قاراپ قويغاندىن كېيىن:

- كېلىڭ! - دەپ، ئىشك تۈۋىگە قويۇلغان يۆلەنچۈكلۈك ئۇزۇن بەلدىڭنى شەرەت قىلدى. ئۇ

يەردە تاكى چۈشكىچە ئولتۇرۇپ، كۆڭۈلگە ياققۇدەك بىر ئېغىز گەپكىمۇ ئىگە بولالماي، ئۆيگە



قايتتىم. مەكتەپ پۈتتۈرگەندىن بېرى مائارىپ ئىدارىسى بىلەن كادىرلار ئىدارىسىگە تولا قاتراپ، ئىككى پۈتۈمدىن ئايرىلىپ قالايلا دېدىم. قەيەرگىلا بارساڭ قازاننىڭ قۇلىقى تۆت، ساڭا قارايدىغان ئادەممۇ يوق. كادىرلىققا ئىمتىھان بېرىڭ، دېيىشىدۇ تېخى! قانچە قېتىم ئىمتىھان بەرسەڭمۇ يەنە ئوخشاشلا. ھەيران قالىدىغىنىڭ ئاجايىپ بىر سىرلىق ئېقىم. خۇددى «سۇ سايغا، پۇل بايغا» ئاققاندا كىلا بىر ئىش، تۇرۇپلا ئويلاپ قالسىن: قايسى بىر شورلۇق كۈنى تۇغۇلغان بولغىنىتتىمكىن تال؟ بۇ يەردىكىلەرنىڭ ھەممىسى خۇددى ماڭا يانچۇقىدىن ئاش - نان ئېلىپ بېرىدىغاندەك نېمانچە قىلمىشىدۇ؟ دادام بولسا، 30 نەچچە يىللىق ستازغا ئىگە زىيالىي، يەنە كېلىپ بىرمۇ بالىسى ئورۇنلاشمىغان، خەقنىڭ ئاغزىدىن زىيالىيلار سىياسىتىدە دەل دادامدەكلەرنىڭ بىردىن بالىسىنى ئورۇنلاشتۇرىدىغان پىرىنسىپ بار، دەپ ئاڭلايمەن. بىراق بۇنىمۇ خۇددى كادىرلىق ئىمتىھانىغا ئوخشاش بىر رەسمىيەتتىكىن دەيمەن. مۇشۇ كۈندە ئەمەلدارلارمۇ ئاجايىپ ئۇستا بولۇپ كەتتى، ئەگەر قىلغان ئىشىدىن بىرەر تىۋىش چىققۇدەكلا بولسا، قىلغان ئىشىغا «زىيالىيلار سىياسىتى» دېگەنگە ئوخشاش چىرايلىق قالپاقتىن بىرنى كىيگۈزىدۇ. دە، شاپىدە ئىشىنى توغرىلايدۇ. شۇنداق قىلىپ، سودا يەڭ ئىچىدە پۈتمىدۇ. دە، ھەر كىم ئۆز ئىشىنىڭ پۈتكىنىدىن خوش. قېنى، نوچى بولسا، مۇشۇ كۈندىكى باشلىقتىن بىرەرى، «مېنىڭ گېلىم پاك» دەپ مەيدىسىگە ئۇرۇپ چىقىپ باقسۇن؟ مەن شۇنداق ئادەمنىڭ جامالىغا بىر قېنىپ قارىۋالاي. بۇنداق دېسەم، ھەقىچان «زامان ساڭا باقمىسا، سەن زامانغا باق» دەۋاتقانمەن. بۇنى ئويلىمىدى دەمسەن؟ تالاي رەت ئويلىغان. بىراق دادامنىڭ ئايال تونۇشلىرى كۆپ بولغان بىلەن بىرەر قېتىممۇ ئەمەلدارلار بىلەن ئۆلپەت بولۇپ باقماپتىمەن. ئىش بۇنداق تۇرسا، كىمگە بېرىپ يالۋۇرسەن؟ بۇ باشنى قايسىبىر تۆشۈككە پېتىنسىپراق تىنقىلى بولسۇن؟

خۇددى ئۆمۈچۈك تورغا ئوخشاش باش - ئۈچىنى تاپقىلى بولمىغۇدەك دەرىجىدە چىرمىشىپ كەتكەن بۇ ئىجتىمائىي مۇناسىۋەت قورغىنىنىڭ (بىزدەكلەرگە نىسبەتەن) قايسى بىر ئىشىكىنى چەكمە، «پۇل» دېگەن ئاۋازنى ئاڭلايسەن، بىراق ھەر ئىشنىڭ ئېپى كەلمىسە، ئۇنى خەقنىڭ ئالدىغا دوققىدە قىلىپ قويغىلى بولمايدىكەن.

قەدىرلىك دوستۇم، بۇ ئىشلارغا نىمىمۇ دەيمەن؟ شۇنچە يىلدىن بېرى نېمىشقىمۇ ئوقۇغان بولغىنىتتىم؟ ئىلگىرى ئوقۇغان ئادەم يەردە قالمايدۇ، دەپ ئويلاپتىكەنمەن. بۇنداق ئىكەنلىكىنى بىلگەن بولسام، ئاتا - ئانىمىڭ تاپقىنىنى ھېچنېمىگە ئەسقاتمايدىغان بۇنداق ئىشقا چاماس ئىكەنمەن. توۋا دەيمەن، ھۆكۈمەت نېمىشقا بۇنداق ئىشتىن سىرتقى ئالىي مەكتەپ مائارىپىنى يولغا قويدۇ. يۇ، يەنە نېمىشقا شۇ مەكتەپنى پۈتتۈرگەن ئوقۇغۇچىلارغا ئىگە بولمايدۇ؟ ... كۆزۈم ئېچىلماي، ئاق - قارىنى پەرقلەندۈرگۈچىلىكىم بولمىغان بولسىدى، بۇنچە ئەلەم تارتماس ئىدىم. ئەمدى قانداق قىلىش كېرەك؟ كاللامدا تۈرلۈك - تۈمەن خىياللار ھۆكۈم سۈرىدۇ. باشلىقنىڭ بالىلىرى ياكى يېقىنلىرى نېمىدېگەن تەلەپلىك. ئۇلارغا ئىش دېگەن تېپىلىپ تۇرىدۇ. ھايات، تۇرمۇش ئۇلار ئۈچۈن ناھايىتى گۈزەل. لېكىن بۇ جاھان مەن ئۈچۈن ناھايىتى تار، ھەتتا پۈت تىققۇدەكمۇ ئورۇن يوق. خۇددى كوچىغا تاشلىۋېتىلگەن يېتىم بالىدەكلا بولۇپ قېلىۋاتىمەن. خىزمەت، شتات دېگەن نەرسىلەر زادى قانداقتۇر؟ تەمىنى تېتىپ باققىلى بولسىدى، ئېلىپلا



يۇتۇۋېتەتتىم. زادى چىدىغۇچىلىكىم قالمىدى. باشلىقنىڭ سايمىنى ئايدا بازارغا ساپتۇ دەپمۇ، چىقىپ سېتىۋالغۇدەكلا يەرگە يەتتىم.

شۇ خىياللاردا كېتىۋاتسام كەينىمدىن بىر كىمىنىڭ ئاۋازى ئاڭلاندى. - چۇغلۇق! - كەينىمگە ئۆرۈلمەي تۇرۇپلا يۈرىكىم ئەنسىز سېلىپ كەتتى. كۆڭۈلنىڭ ئۇلۇغلىقى راست بولسا كېرەك. ئەسلىدە مېنى توۋلىغان قەدىردان ئىكەن. ئۇنى كۆرۈپ بەكلا ھودۇقۇپ كەتتىم.

- ياخشىمۇسىز؟ - ئارانلا شۇنداق دېيەلدىم.

- ياخشىمۇسىز، قاچان كەلدىڭىز؟

- ئەتىگەن، سىزچۇ؟

- بىز تۆۋەنگە چۈشكەن، كەلگىنىمگە بىر ئايچە بولۇپ قالدى.

- شۇنداقمۇ؟ - نېمىشقىدۇر ئۇنىڭغا قارىغۇم يوق. كۆزلىرىمىز ئۇچرىشىپ قېلىشتىن خۇدا ساقلىسۇن!

- ھە، ئىشلىرىڭىز قانداقراق؟

- يامان ئەمەس، - ئۇنىڭ ئالدىدا ئابرويومنى چۈشۈرگۈم كەلمىدى. پونى قارىسىغىلا ئېتىۋەردىم، -

ئۇلار مېنى ئۆزىمىزنىڭ يېزىسىغا تەقسىم قىپتىكەن، مەن ياقتۇرماي تۇرۇۋاتىمەن.

- ئاۋۋال ئىشلەپ تۇرۇپ، شتات ئېلىۋالغاندىن كېيىن، يۆتكىلىپ كەلسىڭىزمۇ بولىدىغۇ؟

- ئۇغۇ شۇ، بىراق ئاۋۋال يولىنى قىلغاج تۇراي دەيمەنغۇ؟

- ئەمدى بىز كەلدۇق. كەتكۈچە مېنى ئىزدەلەڭ، ياردىمىم تېگىپ قالسا ئەجەب ئەمەس.

- ياخشى كۆڭلىڭىزگە رەھمەت، يولۇمنى مېڭىۋاتقانلار بار.

- ئەمەس بوپتۇ، - نېمىشقىدۇر ئۇ بىر قىسىملا كۈلۈپ قويدى. كۈلكىگە سەل - پەل مەسخىرە

ئارىلاشقاندىكىمۇ قىلاتتى، يەنە تۇرغۇدەك تاقىتىمۇ قالمىدى. يۈزۈم لەپىدە ئوت ئېلىپ، پۈتۈن بەدىنىم

قىزىپ كەتتى. يەر يېرىلسا كىرىپ كەتكۈدەكلا ھالغا يېتىۋاتاتتىم.

- خوش، - دېدىم-دە، كەينىمگە ئۆرۈلۈپلا ماڭدىم.

- توختالڭ، چۇغلۇق، سىزگە دەيدىغان نۇرغۇن گەپلىرىم بار ئىدى.

- ئەمدى، ھاجىتى بارمۇ؟

- ھاجىتىمغۇ يوق، شۇندىمۇ ئۆتكەن ئىشلارغا چۈشەنچە بېرىشىمگە بولار؟

- ئۆز ۋاقتى بولسىغۇ مەيلىدى. ئەمدى ۋاقتى ئۆتتى. مەنمۇ ئۇ ئىشلارنى ئاللىقاچان ئۇنتۇپ كەتتىم.

ئەمدى ئارتۇقچە ئاۋارە بولماڭ. ھازىر كۆڭۈل بۆلىدىغان ئادىمىم بار، خوش ئەمەس، - دېدىم - دە،

پېشىمنى قېقىپلا كېتىپ قالدىم.

ئېيتقىنى دوستۇم، مەن كىمگە كۆڭۈل بۆلىمەن، كىمگە؟ كىممۇ ماڭا كۆڭۈل بۆلگەن ئىدى؟

زۇليارمۇ؟ ئۇ ئۆتكەن ئىشلار، ئۇمۇ ئەمدى ماڭا كۆڭۈل بۆلمەيدۇ. مۇشۇ ئىككى يىلدىن بېرى ئۇنىمۇ

ئىككى - ئۈچ قېتىملا ئۇچراتتىم، تۈزۈك پاراڭلاشقۇدەك بولمىدۇق. ئوبدان بولدى. ئۆز ۋاقتىدا

قىلغانلىرىم ئەمدى ئۆزۈمگە يېنىۋاتسا كېرەك؟ مۇشۇ نەچچە يىلدىن بېرى ھاياتنىڭ، تۇرمۇشنىڭ

ئىللىقلىقىنى زەررىچە ھېس قىلىپ باقمىدىم. ياشاۋاتىمەن دېيىشكە توغرا كەلسە، قۇياشنىڭ ئىللىق



نۇرى ئۈچۈن، ئاتا - ئانا ئۈچۈنلا ياشاۋاتىمەن، خالاس. مەنمۇ باشقىلارنىڭ مۇھەببىتىگە مۇھتاج. لېكىن ھازىرقى مۇھەببەتمۇ مال - دۇنيا ۋە سېنىڭ جەمئىيەتتىكى ئورنىڭغا بېقىپ بولىدىكەن. ھېچكىم سېنىڭ ئەخلاقى - پەزىلىتىڭ ۋە ساپ قەلبىڭ بىلەن ھېسابلىشىپ ئولتۇرمايدىكەن. گۈزەل چىرايمۇ ھەقىقىي مۇھەببەتكە ئارا بولالمايدىكەن.

راستىنى ئېيتسام، قەدىردانى ئىنتايىن سېغىنغان ئىدىم. كۆرۈپ مۇرادىغا يەتكەن، قەلبىمگە ئازغىنا تەسەللى تاپقان بولساممۇ، ئۇنىڭغا بولغان چەكسىز مۇھەببىتىمدىن تۇغۇلغان نەپرەتنى بېسىپ قالمىدىم. يىللار مېنى تاۋلىدى ھەم تاۋلاۋاتىدۇ. ھازىر ئېغىر - بېسىق بولۇپ قالدىم. لېكىن قەدىردانغا ئۆزۈمنى كۆرسىتىپ قويۇش نىيىتىمدىن تېخى يانغىنىم يوق. ئەكسىچە شۇنداق بىر ئىرادە - غەلىتە مەقسەت كۈندىن - كۈنگە چىڭىپ ھەم روشەنلىشىپ بېرىۋاتىدۇ. مۇشۇ قۇرلارنى يېزىۋېتىپ، كەرىمە نادىرنىڭ ھېلىقى (سامان يولى) دېگەن رومانىنى ئەسلەپ قېلىۋاتىمەن. بەلكى بىر كۈنلەردە قەدىردانمۇ ماڭا چەكسىز ئۆكۈنۈش بىلەن تەلمۈرۈپ قالار.

بۈگۈن گەرچە ھاۋا ئوچۇق بولسىمۇ، ماڭا ھەممىلا نەرسە خۇددى كەچ كۈزنىڭ يامغۇرلۇق كۈنلىرىدەكلا سۆرۈن كۆرۈنۈپ كېتىۋاتىدۇ. يولدا كېتىۋاتقانلارنىڭ ئىچىدە مېنىڭدەك بەختسىزدىن يەنە بىرى بارمىدۇ؟ ئۇلار نېمىگە شۇنچە خۇشالدى؟ بابكارنىڭ موكىسىدەك خۇرقىراپ ئۆتۈۋاتقان كىچىك ماشىنىلاردا ئاللىكىلەرنىڭ مەغرۇر چىرايى غىل - پال كۆرۈنۈپ قالىدۇ. ئۇلارنىڭ كۆڭلىدە دەردەنلەرنىڭ ھالى دەيدىغان كىچىككىنە ئۇقۇم مەۋجۇتتىمۇ؟ ھەيتاڭىي، ئۇلارنىڭ ئويلايدىغىنى ئۆزىنىڭ ئورنىلا ھەقاچان. كىمۇ يۇقىرى ئۆرلەش ئۈچۈن كەتمەننى ئولكا - تەتۈر چاپمايدۇ، دەيسەن؟ ھېلىمۇ خۇدا ئۆلۈم دېگەن نەرسىنى يارىتىپتىكەن. قانچە قىلساقمۇ، كىمىنىڭ قولىدا قالغان جاھان دەيسەن بۇ؟ كۈنلەر: تاڭ ئالدىدىكى قاراڭغۇنى بەك يامان دېيىشىدىكەن. پاد، بۇ قاراڭغۇلۇق نېمىدېگەن ئۇزۇن! مەن تاڭنى تاقەتسىزلىك بىلەن كۈتۈۋاتىمەن.

شۇ خىياللاردا ئىشك ئالدىغا قانداق كېلىپ قالغىنىمنىمۇ تۇيماي قاپتىمەن. دەرۋازا ئالدىدىكى ئېرىق بويىدا يولغا قاراپ قىيپاش ئۆسكەن شېرىن گۈلىنىڭ غولىغا يۆلەنگىنىمچە، بىر ھازا تۇرۇپ قالدىم.

ئاد خۇدا! ئىشنىڭ يولى نەدىدۇر؟ كالىمدا غەلىتە بىر خىيال غىل - پال ئەكس ئېتىپ ئۆتۈپ كەتتى. گەرچە بۇ خىيالدىن كۆڭلۈم غەش بولۇپ قالغان بولسىمۇ، ئۇ ئەڭ ئاخىرقى ئۈمىدتكە بىلىنىۋاتىدۇ.

قەدىرلىك دوستۇم. تۆۋەندىكى قۇرلارنى ئوقۇغىنىڭدا ھەرگىز مەندىن يىرگەنمە. مەن بەلكى ھېلىقى ساپ نىيەت، ئاق كۆڭۈل چۇغلۇق ئۈچۈن ئاد ئۇرۇشۇڭ، ياش تۆكۈشۈڭ مۇمكىن. سەن قانچە ئاق كۆڭۈل بولساڭ جەمئىيەت تەرىپىدىن شاللىۋېتىلىدىكەنەن. چۈنكى سەن كىشىلەر نەزەرىدە ئەخمەقتە. ياشاشنىڭ ئۆزى جەڭگە ئوخشايدىكەن. كۈنلەر «ئۇرۇشنىڭ بىرى جەڭ، توققۇزى رەڭ» دەپ تولىمۇ توغرا ئېيتقان ئىكەن. شۇ تاپتا مەن ياشاش ئۈچۈن تىرىكىشىۋاتقان ئادەم ئەمەس، بەلكى ياشاش سالاھىيىتىگە ئېرىشىش ئۈچۈن ئەزرائىل بىلەن ئېلىشىۋاتقان ئادەمگە ئوخشاپ قالدىم. مۇھتاجلىق نېمىنى قىلغۇزمايدۇ؟

ئۇزاق بولدى، دادامنىڭ سالامەتلىكى ياخشى ئەمەس. ئۇ قايتىپ كەلگەندىن كېيىن ئۆزلۈكىدىن





جىمغۇرلىشىپ كەتتى. خۇددى تۇرمۇشنىڭ ئېغىر بېسىمى ئاستىدا قالغاندەك دائىم ھارغىن يۈرۈپتۇ. بەلكىم بىر مەزگىللىك ھېسسىياتقا تايىنىپ قىلغان ئىشلىرى ئۈچۈن، ئالدىمىزدا خىجىل بولسا كېرەك. بۇنداق بولغاندىن كېيىن مەنمۇ ئېھتىياجىم، خىزمىتىم توغرىسىدا ئۇنىڭغا ئارتۇق بىر نېمە دەپمىدىم. ئۇنىڭ ئۈستىگە، تېخى يېقىندىلا ئۇنىڭ يوشۇرۇن خاراكتېرلىك يۈرەك مۇسكۇل تىقىلمىسى كېسىلىگە گىرىپتار بولغىنىنى ئۇقتۇق. ئەسلىدىمۇ ئۇنىڭ قان بېسىمى يۇقىرى ئىدى. بۇنداق بولغاندىن كېيىن ئۇنى ئاياشقا توغرا كېلىدىكەن. ھەتتا بەزى چاغدا ئۇ ماڭا ئەمەس، مەن ئۇنىڭغا تەسەللى بېرىمەن. بۇ بەختسىزلىكىمنىڭ تۈپ سەۋەبچىسى ئۇ ئەمەستە. ئۆز ۋاقتىدا ئالىي بىلىم يۇرتلىرىغا كەتكەن بولسام، بارلىق ئازابتىن بىر يولى قۇتۇلغان بولاتتىم. ئاپامنىڭ ھالىنى ئۆزۈڭ بىلىسەن، تۆت ئادەمنىڭ ئالدىدا گېپىنىمۇ جايلاپ قىلالمايدۇ. ئاكام ھېلىقى كەتكەنچە ئىچكىرىدىن تېخى قايتقىنى يوق. يەڭگەمغۇ ئەرگە سادىق، خۇدانىڭ ئەڭ مۇمىن بەندىسى، مانا شۇنداق شارائىتتا باشقىچە يول تۇتۇشقا مەجبۇر بولدۇم...

بىزنىڭ بىر شىرەم تۇغقىنىمىز بار. ھازىر ئۇ قايسىبىر ئىدارىنىڭ جۇيىچىسى. ئۆتكەن بىر كۈنى كادىرلار ئىدارىسىدىن چىقىۋېتىپ، ئۇنىڭ بىلەن ئۇچرىشىپ قالدىم، شۇنىڭ بىلەن ئۇ: «جۈرۈڭ، بۆلۈمگە كىرىڭ، بىردەم پاراڭلىشايلى» دەپ تۇرۇۋالدى. شۇنداق بىر مۇڭدېشىشقا زار بولۇپ يۈرگەن مۇشۇ كۈندە بۇنداق گەپلەر مەن ئۈچۈن تېپىلمايدۇ - دە...»

چۇغلۇق قەلەمنى قويۇپ ئىختىيارسىز خىيالغا كەتتى. بىر چەتتە ئاكىسىنىڭ ئوغلى نىجات بىر تاتلىق ئۇخلاۋاتاتتى. ئۇنىڭ بىلەن مەن بىر ئىكەنلىكىمىزنى ئۇ ئۇقتۇرۇپ بەردەك دەپمىدىم. ئۇنىڭ بىلەن مەن بىر ئىكەنلىكىمىزنى ئۇ ئۇقتۇرۇپ بەردەك دەپمىدىم. ئۇنىڭ بىلەن مەن بىر ئىكەنلىكىمىزنى ئۇ ئۇقتۇرۇپ بەردەك دەپمىدىم.

چۇغلۇقنىڭ كۆز ئالدىدا باداڭ قۇرساق بىر گەۋدە ئاستا - ئاستا شەكىللىنىشكە باشلىدى: - شۇنداق چىرايلىق قىز تۇرۇپ، بىكار يىغلاپ ئۆزىڭىزنى ئاۋارە قىلىۋاتامسىز؟ - كىم شۇنداق دەيدۇ؟ - چۇغلۇق پىسىڭىڭدە كۈلۈپ قويۇپ، شەلپەردەك قىزاردى. - قايسى كۈنى دادىڭىزنى كۆرگەن ئىدىم، شۇ چاغدا ئاڭلىدىم. ھەي... راستىنى ئېيتسام، سىزگە كۈچلۈك تىرەك بولمىسا، ئىشلىرىڭىزدا ئۈمىد يوق. جەمئىيەتتە سىزدەكەلەر ئاز ئەمەستە. - لېكىن مېنىڭ تەلپىمۇ يۇقىرى ئەمەسقۇ؟ - شۇنداقمۇ دەيسىز، يىغىپ كەلگەندە ئادەم جىق، بۇ كۈندە پۇل بىلەن ھوقۇق بولمىسا جان باقىلى بولمايدۇ. - بولدى، قانچىلىك پۇل بولسا بىز بېرەيلى. سىز بۇ يولۇمنى راستىنلا مېڭىپ بېرەمسىز، رەپقەت ئاكا؟ - ھوي، ئۇنداق دېمەڭ. بىز دېگەن ئۆز تۇرساق، ھايتلا دەپ قويسىڭىز ئىشلىرىڭىزنى غاچچىدە توغرىلىق تەمەمدۇق؟ - راست، - چۇغلۇق كۈلۈپ قويدى، - سىز دېگەن جۇيىچاڭ تۇرسىڭىز، بۇنچىلىك ئىش دېگەن قولنىڭىزدىن كەلمەمتى؟ - ھەر ئىككىلىنى كۈلۈشۈپ كەتتى. - بەك ئاشۇرۇۋەتتىڭىز، سىڭىل. ھە راست، بۈگۈن چۈشتىن كېيىن، بىر نەچچىمىز بىر يەرگە بېرىپ ئويناپ كېلەيلى دېگەن، بارامسىز؟ ئۆيدە ئولتۇرۇۋېرىپ زېرىكىپمۇ قالغانسىز؟



- بۈگۈن بولماسمىكىن؟

- ئىشقىلىپ ئويلىشىپ بېقىمەن. بىزنىڭ بىر ئاغىنە ئىنىمىز بار ئىدى. سىزنىڭ گېپىڭىزنى بەك قىلىدىغۇ، - رەپقەت ھەييارلىق ئويىناپ تۇرغان كۆزلىرىنى قىسىپ، چۇغلۇققا قارىدى. چۇغلۇق دەسلەپ رەپقەتكە ھەيرانلىق بىلەن تىكىلدى. يۇ، يۈرىكى نېمىنىدۇر تۇيغاندەك ئەنسىز سېلىپ كەتتى. يۈزلىرىمۇ ئىختىيارسىز قىزىرىپ كەتتى. ئۇ ئىتتىك گەپنى يۆتكەپ:   
- بۈگۈن راستتىنلا بولمايدىكەن، رەنجىمەنكە - ھە، - دېدى. چىرايىدا بولسا ئازابلىق كۈلكە جىلۋە قىلاتتى.

- ھە، ھېچقىسى يوق، بۇندىن كېيىن پۇرسەت دېگەن كۆپقۇ، - رەپقەت ياسىداق بۆلۈمنىڭ دېرىزىسىدىن سىرتقا قاراپ قويغاندىن كېيىن سۆزىنى داۋاملاشتۇردى، - ھەدىڭىز بىلەن ئاجرىشىپ كەتكەندىن بېرى بىر قېتىمىمۇ كۆڭۈلدىكىدەك ئويىناپ باقمىدىم. قارىماققا خۇشال كۆرۈنگىنىم بىلەن دەردىم تولا، ھەي! - ئۇ بىر تال تاماكا ئېلىپ تۇتاشتۇردى. ئارىنى ئېغىر جىملىق باستى. چۇغلۇق ئالدىدا ئولتۇرغان ئادەمگە يەر ئاستىدىن سەپىلىشقا باشلىدى. ئۇنىڭ يېشى 35 لەر ئەتراپىدا ئىدى. يۈزلىرىنىڭ گۆشلىرى سېمىزلىكتىن ساڭگىلاپ كەتكەن بولسىمۇ، قويۇق قاشلىرى، چوڭ - چوڭ كۆزلىرى ئۇنىڭغا يەنىلا ئەرلەرگە خاس سېھرىي كۈچ بېغىشلاپ تۇراتتى.

«بىچارە!» چۇغلۇق تۇنجى قېتىم ئۇنىڭغا ھېسداشلىق نەزەرى بىلەن قارىدى. شۇندىمۇ ھېلىقى ئاغىنە ئىنىسى بىلەن «كۆڭۈلدىكىدەك ئويىناپ باقمىدىم» دېگەنلىرى ئۇنىڭغا باشقىچە تۇيۇلدى.   
ئىلگىرى چۇغلۇقنىڭ ئانچە خۇشى بولمىسىمۇ، بۇ ئادەمنىڭ ئۇنى كۆرسە ھالى قالمايتتى. شۇڭا ئۇ ئاغزىدا بولسىمۇ «ۋاي، رەپقەت ئاكا» دەپ قويايتتى. بۇ كۈنگە كەلگەندە، ئۇنىڭ ھوقۇقدار بولۇپ قالغىنىنى قارىسامدىغان، كىممۇ ئويلىغان؟ ئۆزىغۇ كولدۇرراق كۆرۈنىدۇ. بىراق ئادەمنىڭ سىرتىغا قاراپ باھا بەرگىلى بولمايدۇ. دە.   
چۇغلۇقنىڭ خىياللىرى مۇشۇ يەرگە كەلگىنىدە، ئىختىيارسىز لەسىدە بولۇپ قالدى. دە، قولىدىكى قەلەمنى ئاچچىق بىلەن پىرقىرتىپ ئېتىۋەتتى.

16   
ھۈرمەتلىك كىتابخان، تەسەۋۋۇرنىڭ كۈچى ئادەم ئۆزى سۆزلىگەنگە قارىغاندا ئانچە ئۇقۇشلۇق بولمايدۇ، شۇنداقمۇ؟ ئەمىسە، ئۇنىڭ كۈندىلىك خاتىرىسىنى يەنە بىر ئاز ۋاراقلاپ باقساق، ئۇنى تېخىمۇ چوڭقۇر چۈشىنىشىمىزگە ياردىمى تېگىپ قالار. قېنى ئەمىسە قۇلاق سېلىڭ!   
«قەدىرلىك دوستۇم خەمىدە، ياخشىمۇ سەن؟ چەكسىز سېغىنىش ئىچىدە يېزىلىۋاتقان بۇ خېتىمنىڭ ھەر بىر قۇرى ساڭا يۈرەك قېتىمىدىن ئۇرغۇغان، ئىنسان، جۈملىدىن ئۆزۈممۇ چۈشىنىپ بولمايدىغان ئاجايىپ يارقىن دوستلۇقنىڭ ئوتلۇق سالىمىنى يوللىماقتا.   
بۈگۈن شەنبە. كېچە سائەت 12 بولايلا دەپ قالدى. شۇنداق بولسىمۇ، يالغۇز ئۆيدە جىندەك ئولتۇرۇپ، كۈندىلىك خاتىرە يېزىشنى داۋاملاشتۇرۇۋاتىمەن. شۇ تاپتا سىرتتا ئىنسان كومپىدىيىسى ئۆز يولى بىلەن كېتىۋاتىدۇ. پەقەت مەنلا ئۇنىڭدىن مۇستەسنا.   
قەدىرلىك دوستۇم، ھايات، بولۇپمۇ قىزلىق ھايات ئىمىدېگەن سىرلىق.



تۇغۇلۇپ قاپتىمەن پۇشايىمىنىم كۆپ،

كۈنلىرىم ئۆتمەكتە ئازاب ئىلكىدە.

مۇھەببەت ۋە نەپرەت چىرماشقان دۇنيا،

تۆرۈلۈپ بارار كەن ئىنسان قەلبىدە.

شۇ تاپتا گېپىمنى قەيەردىن باشلاشنى بىلەلمەيۋاتىمەن. توغرا، رەپقەتكامنىڭ ھېلىقى ياسىداق بۆلۈمىدىن باشلىسام بولغۇدەك.

ئۇ ھېلىقى كۈنى ماڭا (ھايتلا) دەپ قويسىڭىز، غاچچىدە توغرىلىق مۇتەمەدۇق دېمىگەنمىدى. ئاخىرى بارلىق يەردىن ئۈمىدىم ئۈزۈلگەندىن كېيىن، يەنىلا «ئۆلمىگەن جاندا ئۈمىد بار، دەپ ئۇنى ئىزدەپ باردىم ھەم دەپمەيلا گەپنى چاقچاقتىن باشلىدىم.

- دۇنيادا ئۆيدە بىكار ئولتۇرماقتىن تەس ئىش يوقكەن جۈمۈلك. خىزمەت دېگەن مۇشۇنداق بولىدىغان بولسا، خەپ، قېرىغاندىمۇ پېنىسىيىگە چىقمايمەنغۇ تازا.

- ھە كۆرەرمىز. تۆت كۈن ئىشلەپ زېرىكەرسىز؟

- ھەيتاڭغىي.

- قارالڭ ئۆكۈم، مۇنداق بولسۇن. مۇشۇ شەنبە كۈنى چۈشتە بىر دوستىڭىزنى ئېلىپ، يولغا چىقىپ تۇرۇڭ. مېنىڭ بىر ئاغىنەم بار. سىزنىڭ ئىشىڭىز پۈتمىدىغان ئورۇندىكىلەرنى جۇيچالڭ - پۇيچاڭلىرى بولامدۇ، ھەممىسىنى تىترىتىۋېتىدۇ، دەڭا، - ئۇ كۆرەڭلىك بىلەن ھىجىمىپ قويۇپ، سۆزىنى داۋاملاشتۇردى، - مەن شۇنى ئېلىپ، ماشىنا بىلەن باراي. ئۇنىڭدىن كېيىن، بىر يەرگە بېرىپ ئولتۇرايلى.

كەچتە ئۆيۈڭلارغا ئاپىرىپ قويساق بولىدىغۇ؟ ... بۇنداق قىلىشىمۇ سىز ئۈچۈن دەڭە. مۇنداقلا تونۇشتۇرغاندىن بىر يەرگە بېرىپ ئولتۇرۇپ، ئالايىتىم تونۇشتۇرغان باشقىچە بولىدۇ-دە، قانداق دېدىم؟

جېنىم خەمدە، نېمىمۇ دەي؟ بىر تەرەپتە ئىززەت - ھۆرمىتىم، بىر تەرەپتە ئىستىقبالىم. ھەر ئىككىلىسى مەن ئۈچۈن ئىنتايىن مۇھىم. لېكىن ھازىرقى جەمئىيەتتە ئىززەت - ھۆرمەتنى يېڭىلى، كىيىڭلى، پۇل ئورنىدا ئىشلەتكىلى بولمىسا؟ ...

ئادەم دېگەن ئىتقا ئوخشاش بولىدىكەن، سەن ئىززەت - ھۆرمىتىڭ بىلەن يۈرۈپ، كىشىلەرگە قانچە سەمىمىي مۇئامىلە قىلساڭ، مېنى شۇنچە كۆزىگە ئىلماي ئەخمەق قىلىشىدىكەن. ئىت ئۇرغۇچىغا ئامراق دېگەندەك، سەن ئەسكىلىشىپ، يۈرىكىڭ يوغىناپ، كېرىلگەنسىرى، خەقمۇ ساڭا شۇنچە خۇشامەت قىلغىلى تۇرىدىكەن. ئامەت كەلسە قوش كېلىپ، ئىشلىرىڭمۇ ئۈزلۈكسىز يۈرۈشۈپ كېتىدىكەن.

شۇنداق قىلىپ، ئىززەت - ھۆرمەتتە ئۈمىد قالمىغاندىن كېيىن، ئىستىقبال ئۈچۈن ئاخىرى ماقۇل بولدۇم. بىرەر قېتىم بارغانغا نېمە بولاتتى؟

يۈرىكىمگە ھەقىقىي قول سېلىپ باقسام، مېنىڭمۇ بۇنداق قىلغۇم يوق. بىراق ئامال قانچە؟

ئاد جېنىم خەمدە، ئويلاپ باق، بىز ياشاش ئۈچۈن نېمە دېگەن زور بەدەل تۆلەۋاتىمىز. ھە؟

مەن كېچە - كۈندۈز ئالادىن ئىشىمىزنى ئاسان قىلىشنى تىلەيمەن. لېكىن ئاللا ئىنساب بەرگەن كىشىلەرگە بەخت - سائادەت بەرمەيدىكەن ... بوپتۇ، بۇمۇ مەن ئۈچۈن ئەڭ ئاخىرقى ئۈمىد.

شەنبەمۇ ھەش - پەش دېگۈچە يېتىپ كەلدى، خەمدە، ئىلگىرى خەق (تەقدىر) دېسە، مەن ئىشەنمەيتتىم. بۇ قېتىم (تەقدىر) گە باش قويۇپ، سەجدە قىلغۇدەك يەرگە يەتتىم. نېمىشقا دەمسەن؟



لىزىق. رەپقەتكام كىمنى باشلاپ كەپتۇ دەيمەن؟ قەدىردانى، پەرۋەردىگارم، ئۇنى كۆرۈپ ئايلىنىپ كەتكىلى تاسلا قالدىم...

بىز دەسلەپ بىر قەھۋەخانغا كىردۇق. كەچتە تانىغا باردۇق. بۇ جەرياندا ساڭا سۆزلەپ بەرگۈدەك ئالاھىدە ئىش بولغىنى يوق. تۇرۇپ ئۇلارنىڭ ئىنسابىغا رەھمەت دەپمۇ ئويلىدىم. بىراق ئىش بۇنىڭ بىلەن تۈگىدى. نېمىسىنى ئېيتىپ، نېمىسىنى قوياي؟ ئىشقىلىپ تەكلىپ قىلىشلار كۈندىن - كۈنگە كۆپەيگىلى تۇردى. ئاخىرى مېنىڭمۇ سەۋىر - تاقىتىم چەككە يەتتى. نېمىشقا دەيمەن؟ ئاڭلىسام خەق رەپقەتنىڭ ئۆيىنى بۇزغان چۇغلۇق ئىكەن، پات ئارىدا توي قىلىدىكەن، دەپ يۈرۈشكەدەك. توۋا خەمىدە، بىر چاغلاردا گېپى چىقىپ قالغان قىزلارغا خەق ئۇنداق دەيدۇ، بۇنداق دەيدۇ، دەپ باشقىچە قاراپ يۈرۈپتىكەنمەن. ئەمدى ئويلىسام، شۇ قىزلارمۇ خۇددى ماڭا ئوخشاش ئىشنى ئاقتۇرالمى بىكاردىنلا تۆھمەتنىڭ قۇربانى بولۇپ كەتكەن چېغى. مەنمۇ بەلكىم، بىر كۈنلەردە خۇددى شۇلارغا ئوخشاش جەمئىيەت تەرىپىدىن تاشلىۋېتىلىشىم مۇمكىنمۇ؟ ئۇ چاغدا بۇ ئاسارەتتىن مەڭگۈلۈك قۇتۇلالمىمەنمۇ؟ ... مۇشۇلارنى ئويلىسام پۈتۈن بەدىنىمگە تىترەك ئولتىرىپ كېتىدۇ. خۇددى جىنايەت ئۆتكۈزۈپ قويغاندەك ئۆزۈمنى قويدىغان يەر تاپالمى قالدىم. جېنىم خەمىدە، مەن بۇ قاينامغا بەكمۇ چوڭقۇر چۆكۈپ كېتىۋاتىمەن...

مەن بۇ ئىزا - ئاھانەتنى قانداقمۇ كۆتۈرۈپ يۈرەي؟ ھېلىقى قەدىردان دېگەن نەرسىنىڭ ۋىجدانى ئۆلگەنمۇ - نېمە؟ ھەرقانچە بولسىمۇ، ئۇ مېنى ياخشى كۆرەتتىمۇ؟ ئۆزۈمنى دەرياغا تاشلاپ ئۆلۈۋېلىشنىڭ ئورنى يوق. ئەلۋەتتە، ھەرقانداق ئىشنى ۋۇجۇدقا چىقىرىش ئۈچۈن، بەدەل تۆلەشكە توغرا كېلىدۇ. ئۇ شۇ دەرىجىگە يەتكەن ئىكەن، ئەمدى توختاپ قېلىشقا ھەرگىز بولمايدۇ. بۇ خۇددى ھايات - ماماتلىق جەڭگە ئوخشاپ قالدى... شۇنىڭ بىلەن مەن رەپقەتكامنى ئاشكارا ئىزدەپ باردىم.

- بۇ ئىشنى قانداق قىلىمىز، رەپقەتكام، ھېچبىر ئىلگىرىلەش بولمايدىمۇ؟

- ئۆزۈڭلار قونداققا چىقىۋالساڭلار قانداق قىلىمىز ئەمدى؟ تەكلىپ قىلساق بارمايدىكەنسىز-يا، ئاشۇنداق قىلىشىڭىز يولىڭىزنى ماڭالمادۇق نېمە؟ - ئۇ ماڭا ھەم چاقچاق، ھەم سىناش نەزەرى بىلەن قاراپ قويدى. پۈتۈن ۋۇجۇدۇم خۇددى بىر سوغۇقتىن غۇزۇلغاندەك بولدى. ئاچچىقتىن لەۋلىرىم قۇرۇپ، مېڭىلىرىم چىقىلىپ كەتتى. قىزلىق غۇرۇرۇم تىنىمىمىز چۇقان سالماقتا ئىدى.

- شۇنىڭغا قارىغاندا، بۇ ئىشنى مېنىڭ ئىلتىپاتىمغا باغلىق بولۇپ قاپتۇ - دە... مەن ئۈچۈن باش قاتۇرغانلىقىڭىزغا كۆپ رەھمەت، سىزنى قۇرۇق ئاۋارە قىلغۇچە، ئۆزۈملا بېرىپ قەدىردانى ئىزدەي، يات ئادەم ئەمەسقۇ ئۇ، قولىدىن كەلسىلا ياردىمىنى ئايماس، - دېدىم - دە، ئورنۇمدىن تۇرۇپلا مېڭىشقا تەمشەلدىم.

- مەيلى، بېرىپ بېقىڭ، بىراق سەمىڭىزگە سېلىپ قوياي. ئۇ بۇرۇنقى قەدىردان ئەمەس، ئايالى، بالىسى بار قەدىردان. ئۆز ۋاقتىدىمۇ سىزنى تاشلاپ كېتىپتىكەن. ئەمدى ئەسقىتىپ قېلىشىمۇ ناتايىن، يەنە بىر گەپ، ئۇنىڭغا ئۈنچىمۇ ئۈمىد باغلاپ كەتمەڭ، ئوسما كېتىدۇ، قاش قالىدۇ، سۇ كېتىدۇ، تاش قالىدۇ، ئۇ كېتىدۇ، يەنە سىز بىلەن بىز قالغىمىز ئەمەسمۇ؟ ئۇنىڭ ئۈستىگە، ئۇ ھازىرقى ئايالىنى ئالغىنىدىن بەك خوشكەن، چۈنكى قېيىن ئاتىسى باشلىق ئەمەسمۇ؟ - ئۇ بۇ گەپلەرنى خۇددى مېنى مەنىستىمگەندەك تەلەپپۇزدا ئېيتىپ تۈگەتتى.



– ئۈنچىمۇ چوڭ سۆزلەپ كەتمەڭ، رەپقاتكا، قىز بالا دېگەننىڭ يۇرتى يوق، مەن نەلەرگە كېتىمەن، سىز نەدىن بىلىسىز؟ ھەم، قەدىرداننى قانداق قىلىمەنكىن كۆرۈپ قالارسىز! مەقسىتىمگە يېتىش ئۈچۈن، ئەمدى ۋاسىتە تاللىغۇدەك ئورۇن قالمىدى.

بۇ گەپلەرنى قانداق جاسارەتتە دېدىم، بۇنىڭغا ئۆزۈممۇ ھەيران. شۇنداق قىلىپ مۇناسىۋەتنى تېزلا ئۈزۈپ چىقىپ كەتتىم. قارىسام، يېمىگەن ماتىنىنىڭ پۇلىنى تۆلەيدىغاندەكلا تۇرىمەن. ھامان خەقنىڭ نەزەرىدە يامان ئاتلىق بولۇپ بولغاندىن كېيىن، ئىشنى باشتىنلا باشلاش نىيىتىمگە كەلدىم.

راستىنى ئېيتسام، دۇنيادا بۇنىڭدىنمۇ ھاقارەتلىك تۇرمۇش نەدە بار، دەيسەن؟ ھېلىقى كۈنى يېرىم كۈن شۇلار بىلەن بىرگە يۈرگىنىمگە بۈگۈنگە قەدەر ئازابلىنىپ كېلىۋاتىمەن. بىر دوۋە ئەخلەت ئاستىدا قالغاندەك مەسكىنىمەن؛ ئۆزۈمدىن يىرگىنىمەن. قايتىدىن تۇغۇلغۇم كېلىدۇ. خۇددى مەن پاكلىقىمنى يىتتۈرۈپ قويغاندەك ئىچ - ئىچىمدىن تۈگىشىپ كېتىۋاتىمەن. قەدىردان دېگەن بىلەنمۇ بۇ نورمال مۇناسىۋەت ئەمەستە. گەرچە مۇشۇ كۈنلەر ئۆچ ئېلىشنىڭ ئوبدان پۇرسىتى بولسىمۇ، لېكىن مېنىڭ ئۈچىنچى شەخس بولۇشتەك نەپرەتلىك ئورۇنغا چۈشۈپ قالغۇم يوق. ئۇ چاغدا بىر ئۈنىڭدىن ئەمەس، يەنە ئايالى بىلەن بالىسىدىنمۇ ئۆچ ئالغان بولۇپ قالمادىمەن. ئۇلاردا نېمە گۇناھ؟ ياق، قەدىردان مېنى قانداق تاشلىغان بولسا، مەنمۇ ئۇنىڭ ئابرويىنى شۇنداق چۈشۈرۈپ، ئىستىقبالىنى ۋەيران قىلىۋېتىمەن. ئۇنىڭدىن پايدىلىنىش مەن ئۈچۈن يوللۇق. چۈنكى ھاياتىمدا ئۇ قالدۇرغان بوشلۇق ئاز ئەمەستە؟

تېگى يوق، قارىمۇ قارشى خىياللار قاينىمىدا خۇددى پىرقىرىتىپ قويۇۋەتكەن ئادەمدەك ئاجايىپ بىر خىل گاراڭلىق ئىچىدە ئۇنى ئىزدەپ باردىم. ئۇنىڭ مېنى قانچىلىك قىزغىن كۈتۈۋالغانلىقىنى سەن تەسەۋۋۇرۇمۇ قىلالمايسەن. ھەتتا مەنمۇ قايسىمىزنىڭ ئىستىقبالى ئىنتايىن پارلاق، ئۆسۈش ئالدىدا تۇرغان باشلىق ئىكەنلىكىمىزنى ئايرىيالماي قالغىلى تاسلا قالدىم.

– قەدىردان، ئاڭلىسام يەنە بىر تۈركۈم شتات كەپتۇ. ھازىر جىددىي مۇزاكىرىدە ئىكەن. شۇنىڭ بىلەن بۇ ئىشلارنى قانداق بولۇپ كەتتىكىن، دەپ سىزنى ئىزدەپ كېلىۋېدىم، قانداق ياردەم قىلالغۇدەكسىزمۇ؟

– ھە، چاتاق يوق، بۇ قېتىم چوقۇم ھەل بولىدۇ... رەپقەت ئىككىمىز سىزنى ئىزدەپ مەھەللىڭىزگە نەچچە باردۇق. كوچىمۇ چىقمايدىكەنسىز، پەقەتلا ئۇچرىتالمىدۇق. ئويۇڭلارغا ئۇسسۇپلا كىرىشتىن تېخى خىجىل بولدۇق. مەسلىھەتلىشىدىغان ئىشلار بار ئىدى.

– ۋاي ئىست! ۋاقتىدا ئۇچرىشالماپتۇق-تە، بېرىۋەرسەڭلارچۇ؟ – شۇنداق دېمەي نېمە دەيمەن؟ گۆشنى قانچە ئۇزاق قايناتساڭ، شۇنچە پىشقانغا ئوخشاش، تۇرمۇش قاينىمىدا كۆپ چۆرگىلىسەڭ، شۇنچە پىشىدىغان گەپكەن. مەنمۇ (ھە) دېمەيلا، ھۆل خىشنى قويغىلى تۇردۇم، – ئۆزۈم ئىزدەي دېسەم، پەقەت ۋاقت چىقىرالمىدىم، ھېلىمۇ كېچىكمەسىز، ۋاقت دېگەن كۆپقۇ؟

– ھە چۇغلۇق، مۇشۇ گېپىڭىزدە تۇرۇڭ. ھە؟

– ۋېيەي، سەھراالىق دېگەننى بىلىسىزغۇ، ساددا بولغان بىلەن گەنجىڭ كېلىدۇ دەڭ. ئىمانەتتە بۇ گېپىم ئىككى بىسلىق چىققاندى. شۇنىڭ بىلەن ھەر ئىككىمىز قاقاقلاپ كۈلۈشۈپ كەتتۇق.



بۇ قەدىردان تۇرمۇشۇمغا قايتىدىن كىرىپ كەلگەندىن بېرى، نېمە ئۈچۈندۇر ئۆز ئىشىمنى ھەل قىلىشقا قارىغاندا، ئۇنىڭدىن ئۆچ ئېلىش تۇيغۇسى تېخىمۇ كۈچىيىپ كېتىۋاتىدۇ. ھازىرچە خۇدايىم ساقلا!

شۇنداق قىلىپ يۈرۈپ، ئارىدىن ئىككى ئاي ئۆتۈپ كەتتى. مەن ياخشى كۆرىدىغان ئاۋغۇست گۈزەل ھۆسنىنى كۆز - كۆز قىلىپ ئاز بىلەن كۈلمەكتە.

قەدىرلىك دوستۇم، بۇ بەتلەرنى يېڭىراقىدا بىر تويىدىن قايتىپ كېلىپ يېزىۋاتىمەن. باشتا كېچە ساھت 12 بولغانلىقىنى ئەسكەرتكەن ئىدىم. تۆۋەندىكى ئىشلار يۈز بەرمىگەن بولسا، بەلكىم بۇنچە كېچىدە قەلەم تۇتۇپ ئولتۇرماي ئىدىم.

ھازىر مەن ئىنتايىن خۇشال. مەن تېخى ئۆلمەپتىمەن. قەدىرداندىن ئايرىلىپ كەتكەندىن بېرى، قەلبىمدە مۇھەببەت دېگەن نەرسىدىن ئەسەرمۇ قالمايدى. ئۇنىڭغا بولغان نەپرەت، ئۆچمەنلىك تۈپەيلىدىن ھەرقانداق يامان ئىشنى قىلىشتىن يانمايدىغان بولۇپ كەتكەن ئىدىم. لېكىن يەنە بىر مۇھەببەت، ئەزەلدىن بار بولغان، تېخى قەدىرلىكىمگە بىر مۇھەببەت مېنى چىللاۋاتىدۇ، ئادەمدەك ياشاشقا ئۈندەۋاتىدۇ، روھىمنى ئاستا - ئاستا ئويغىتىۋاتىدۇ. بىراق مەن ئۇنىڭغا قانچە تەلپۈنگىنىم بىلەن ئۇنىڭغا يۈز كېلەلمەيمەن. ئۇ شۇنداق بىر ئېسىل يىگىت تۇرسا!

ھېلىقى قارلىغاچنىڭ قاننىدەك چىرايلىق قېشى بار زۇلىيار ئېسىڭدە بارمۇ؟ بۈگۈن توپغا شۇمۇ بېرىپتىكەن. قايتقاندا مەن يالغۇز قالدىم. كىمىڭمۇ ئەمدى بۇ نامى سېسىق چۇغلۇقنى ئۆيىگە ئاپىرىپ قويغۇسى كەلسۇن دەيسەن؟ لېكىن يەنىلا شۇ زۇلىيار ئەسقاتتى.

ئەتراپ ئاپئاق ئايدىك ئىدى. ئىككىمىز گەپ - سۆزسىز مېڭىپ، ئۆيگە يېقىنلاپ قالدۇق. كېيىن ئۇ تۇيۇقسىزلا گەپ باشلاپ قالدى:

- چۇغلۇق، سىزنى ھېلىقى رەپقەت جۇيچاڭ بىلەن توي قىلىدىكەن، دەپ ئاڭلايمەن، راستمۇ؟  
- راست.

- نېمىشقا؟ - ئۇ دىگىدە چۆچۈپ كەتتى. مەنمۇ قارىسىغىلا جاۋاب بەرگىلى تۇردۇم. ئۆزۈمنى ئاقلاش نىيىتىمۇ يوق. ئۇنى قانچە ياخشى كۆرسەممۇ ئەمدى بەرىبىر. مەن دېگەن يامان ئاتلىق تۇرسام.

- شۇمۇ گەپمۇ، ئۇنى ياخشى كۆرىمەن. سىزمۇ بىرىنى تاللاپسىزغۇ؟

- ئاشۇنما؟ ... ھەم ... ئۆتكەندە تاللاش نىيىتىگە كەلگەن، لېكىن سىزنى ئۈنتۈيالىمىدىم. ...

...

- شۇنداقمۇ؟ ... ئۇ ياخشى كۆرۈشكە ئەرزىمەتتى؟

- ئۇنداق دېيىش نىيىتىم يوق، لېكىن ...

- ھە دەۋىرىڭ! ...

- كېيىن سىز پۇشايمان قىلمايسىزمۇ؟

- نېمىشقا پۇشايمان قىلغۇدەكەن، ئۇ دېگەن جۇيچاڭ تۇرسا.

- چۇغلۇق، ماڭا قاراڭ. بۇ ھەرگىز سىزنىڭ يۈرەك سۆزىڭىز ئەمەس. سىز بەلكى ... كۈنلەردىن

بىر كۈنى ئۆزىڭىزنىڭ تالاي ئىشلارغا ھەقىلىق تۇرۇقلۇق بىھۇدە قۇربانلىق بەرگەنلىكىڭىزنى ھېس



قىلىسىز. بىھۈدە ئۆتكەن ياشلىقىڭىزغا قاتتىق ئېچىنىسىز. بىراق ئۇ چاغدا ئامالىڭىز يوق...

- بولدى قىلىڭ، گېپىڭىزنى ئاڭلىغۇم يوق.

- ئۇنداق دەيمەي، ئەستايىدىل ئويلىنىپ بېقىڭ. مەن خېلىدىن بېرى سىزگە دىققەت قىلىپ كېلىۋاتىمەن. سىز ئىلگىرى مۇشۇنداقمىدىڭىز؟

- زۇلىيار، بۇ گەپلىرىڭىزنى كىمگە دەۋاتىسىز، ماڭما؟ ماڭا كۆڭلۈل بۆلگەنكىنسىز، دەڭە قېنى، مېنىڭدەك ئاتىقى يامان قىزنى كىممۇ ئالار؟ - ئۇنلىرىم بوغۇلۇپ كەتتى، راستىنى ئېيتسام، يىغلىۋەتكىلى تاسلا قېلىۋاتاتتىم.

- مەن سىزگە ئىشىنىمەن، ئەگەر سەۋەبىنى مۇشۇلا دەيدىغان بولسىڭىز، رەپقەت جۇيىچاڭدىن سىزنى تالاشقىنىم تالاشقان.

- سىز... - ئۇ مېنىڭ مەقسىتىمنى قانداق بىلسۇن؟ جېنىم دوستۇم، شۇ چاغدا قەلبىم شۇنچىلىك ئاۋالغۇپ كەتتىكى، ھاياجاندىن ئۆزۈمنى يوقىتىپ قويغىلى تاسلا قالدىم. بۇ، مانا مۇشۇ نەچچە يىلدىن بېرى مەن تۇنجى قېتىم ئاڭلىغان ئەڭ سەمىمىي سۆز ئىدى.

- مەن سىزنى زورلىيالمىيەن. ئۆزىڭىز ئويلىنىپ بېقىڭ.

ئاغزىمغا بىر ئېغىز گەپمۇ كەلمەي قالدى. يىغلىۋەتمەسلىك ئۈچۈن لەۋلىرىمنى مەھكەم چىشلەۋالدىم. نەچچە ۋاقىتتىن بېرى بۆكۈم چۈشۈپ قالسىمۇ ئېلىپ بېرىدىغان ئادىمىم يوق، دەپ يۈرۈۋېتىشكەنمەن. ئەسلىدە قول ياغلىقىم چۈشۈپ قالسىمۇ ئېلىپ بېرىدىغان ئادىمىم بار ئىكەنمۇ؟ نېمىشقا ئاران كەلگەن، ماڭا تېگىشلىك بولغان بەختنى قولدىن چىقىرىپ قويغىدەكمەن؟

ھەر ئىككىلىمىز جىسىپ كەتتۇق. بەختلىك ئۆتكەن ئوتتۇرا مەكتەپ ھاياتىمىز كۆز ئالدىمىدىن بىر - بىرلەپ ئۆتۈشكە باشلىدى. ئۇ لەپىلدەپ يىلغان قارنى يەنە كۆزنى ياخشى كۆرەتتى. ئاھ، قانداق گۈزەل چاغلار ئىدى. ھە؟ بىراق ھازىرچۇ؟ ھەممە نەرسە ئۆزگەرگەن، گۈزەللىكىنى تۇمان باسقان ئىدى. ئاستا كۆزلىرىمنى يۇمدۇم.

ئەنە مەنمۇ تۇمان ئىچىدە لەپىلەپ يۈرىمەن. زۇلىيار قۇياش نۇرىغا جۆمۈلگىنىچە، يىراقتىن كېلىپ ماڭا قولىنى ئۇزاتتى. بىراق باشقا بىر جۈپ قول كېلىپ، ئۇنى سىلكىپ ئېلىپ كەتتى. بۇ ئۇنىڭ ئاپىسى بىلەن دادىسى ئىدى. مەن ئىختىيارسىز ئەندىكىپ كۆزۈمنى ئاچتىم. يۈرىكىم چىمىمىدە قىلىپ ئېچىشىپ كەتتى.

دەل شۇ چاغدا قوشنىمىزنىڭ بۇغىسى توۋلاپ قالدى. قەدىرلىك دوستۇم، ئۇنىڭ ئاۋازى ھېلىمۇ ئېسىڭىزمۇ؟ تۇرۇپ ئويلساڭ بەك كۈلكىلىك. سوزۇپ چاقىرىغان زىل ئاۋاز.

ھەر ئىككىلىمىز كۈلۈشۈپ كەتتۇق. دەل شۇ مىنۇتنىڭ ئۆزىدە قەلبىمنى باشقىچە ئاجايىپ نازۇك، ئىللىق بىر سېزىم چۇلغۇۋالدى، قەلبىمدىن ۋۇجۇدۇمغا قەدەر خۇددى ئاجايىپ ماھارەت بىلەن ئورۇندالغان ئەڭ نادىر مۇزىكا سىڭىپ بارغاندەك، تومۇرلىرىمدا يېقىملىق بىر سىمفونىيە ئەكس سادا بىلەن ياڭرىدى، ئۆزۈمنى قايتىدىن تۇغۇلغاندەك، خۇددى زەمزمە سۈيىدە يۈيۈنغاندەك يېنىك، غۇبارسىز ھېس قىلدىم.



قەدىرلىك دوستۇم، مەن قانداق قىلىشىم كېرەك؟ مەن قانچە قۇۋلۇق قىلغانىمىز، قەدىردان دېگەن تۈلكە مەندىنمۇ ئېشىپ كېتىۋاتىدۇ. قارىغاندا، ئۇنىڭغا قۇيرۇق كۆرسىتىپ، ئۆپكە سالتىقلى بولمىغۇدەك. ئىشلىرىمدا كۆپ ئىلگىرىلەش بولمايۋاتىدۇ. ئۇنىڭ مەن بىلەن ئوبدانراق بىر پاراڭلاشقۇسى بار ئىكەن. ئەتە ئۇ مېنى بىر يەرگە بېرىپ ئويىناپ كېلىشكە تەكلىپ قىلدى. مەن ماقۇل بولدۇم. ناھايىتى كەلسە، ئۇ مېنىڭ بۇرۇنقى يۈرگىنىمغۇ. ئاۋۋال ئىشىمنى ھەل قىلىۋېلىپ، پۇرسىتى كەلگەندە شۇنداق بىر جايلايمەنكى... ئاھ! يېنىمدا زۇلىيار، كاللامدا ئېزىتقۇ خىياللار. بىر يېنىمدا ئەڭ سەمىمىي مۇھەببەت ھەم گۈزەل ھايات، يەنە بىر يېنىمدا خورلانغان تۇنجى مۇھەببەت ۋە ئۇنىڭدىن تۇغۇلغان، شۇنداقلا يەڭگىلى بولمىدىغان غەزەپ - نەپرەت، ئۆچمەنلىك، ئاداۋەت! مېنىڭ ھەر ئىككىلىمىمنى قولۇمدىن چىقىرىپ قويغۇم يوق. لېكىن مەن مۇشۇ ھالىتىم بىلەن زۇلىيارغا، ئۇنىڭ ئاق كۆڭۈل، سەمىمىي قەلبىگە قانداق يۈز كېلەلەيمەن؟ ناۋادا قەدىردان بىلەن ئۇچرىشىپ قالمىغان بولسام، مەن ئىشلىرىمنى قانداق ھەل قىلغان بولاتتىم؟ مەن زادى قانداق ئىنسان؟

كۆڭلۈم بىردىنلا غەش بولۇپ قالدى - دە، زۇلىيار بىلەن تېزلا خوشلىشىپ قايتىپ كىردىم. بۈگۈن كېچە ئۇخلىيالمىشىمغا كۆزۈم يەتمەيدۇ. خەير دوستۇم، ئەتە ئۈچۈن بەخت تىلە.

## 17

بۈك - باراقسان ئورمانلىق. يېقىنلا يەردە دەريا سۈيى شارقىراپ ئاقماقتا. قەدىردان ئۆزى ئېلىۋالغان چاققانغىنە پالاسنى قويۇق دەرەخ شاخلىرى قارامتۇل سايا تاشلاپ تۇرغان ياپېشىل چىملىق ئۈستىگە ئەكېلىپ سالدى. چۇغلۇق قولىدىكى كىچىككىنە سومكىسىنى ئوينىغىنىچە، يىراقتىن كۆرۈنۈپ تۇرغان دەريانىڭ دولقۇنلىنىپ ئېقىۋاتقان سۈيىگە قاراپ تۇراتتى.

- قېنى كەلمەمسىز؟ بۈگۈن نېمانداق مۇڭلىنىپ قالدىڭىز؟ كۈلۈپ ئولتۇرۇڭ، بۇ كۈن قولغا ئاران كەلدى، - ئۇ خۇشال ئىدى. ھېچ ئىككىلەنمەي كېلىپلا چۇغلۇقنىڭ قولىدىن تۈتۈپ، پالاس ئۈستىگە تەكلىپ قىلدى. چۇغلۇقنىڭ پۈتۈن بەدىنى خۇددى توك تەپكەندەك جۇغىدە بولۇپ كەتتى. قەلبىدىكى ئۆزىگە بولغان يىرگىنىش بىردىنلا باش كۆتۈردى. خۇددى نىجاسەتتىن قاچقاندەك، ئىتتىكلا قەدىرداننىڭ قولىنى سىلكىۋەتتى.

بۇ بىر ئايالى بار ئادەم، يەنە تېخى بالىسىمۇ بار. شۇنى بىلىپ تۇرۇپ بۇ يەرگە نېمىشقا كەلدىم؟ ئۇنىڭدىن ئۆچ ئېلىش ئۈچۈنمۇ ياكى غۇرۇرۇم ۋە ئىززەت - ھۆرمىتىمنى دەپسەندە قىلىش ئۈچۈنمۇ؟ بۇ غۇرۇر ۋە ئىززەت - ھۆرمەتنى دەپسەندە قىلىش بولماي نېمە؟ ئۇنىڭدىن ئۆچ ئېلىش ئۈچۈن يەنە قۇربانلىق بېرىشىم كېرەكمۇ؟ ئۇنىڭدىن ئۆچ ئېلىشنىڭ باشقىچە ئۇسۇلىمۇ بار ئىدىمۇ؟ نەچچە يىلدىن بېرى يەنىمۇ يۇقىرىلاپ ئوقۇسام بولماسمىدى؟ ئالتۇن توپا ئاستىدا قالمايتتىمۇ؟ ئاھ، زۇلىيار! بۇ مەنزىرىنى كۆرسەڭ مېنى كەچۈرەرسەنمۇ؟ ھۇ ئىپلاس، ئۇنىڭ نەزەرىدە مەن نېمە؟ بىر پارچە نان تاشلاپ بەرسە نايىنلاپ كېتىدىغان ئىتنىڭ كۈچىكىدەك خىزمەت، بىر شتات ئۈچۈن مۇشۇنداق قىلىدىمۇ. يا؟ مەن نېمە دېگەن دۆت! ئۇنىڭ نەزەرىدە مەن پەقەت بىر كۆڭۈل خۇشى ئىكەنمەن، خالاس. ياق، ئەمدى مەن يەنە قۇربانلىق بەرمەسلىكىم كېرەك. بەس، يېتەر ھەممىسى! بۇ خىياللار چۇغلۇقنىڭ كاللىسىدىن چاقماق تېزلىكىدە ئۆتۈپ كەتتى. ئۇنىڭ كۆزلىرى كىچىك ماشىنىغا چۈشۈش بىلەن تەڭلا



ئەقلى يورۇغاندەك بولۇپ، كۆزلىرى چاقناپ كەتتى. قەدىردان ئىدارسىنىڭ ماشىنىسىنى ئۆزى ھەيدەپ كەلگەندى.

- قەدىردان، مەن بېرىپ يەيدىغان نەرسىلەرنى ئېلىپ كېلەي. چۇغلۇق ماشىنىغا چىقتى - دە، رولغا ئولتۇردى.

پەرۋەردىگارم، بۇنى قانداق باشقۇرىدىغان بولغىتتى؟ ئۇ تىترەپ تۇرغان قوللىرى بىلەن ئاچقۇچنى بىرلا بۇرۇۋېدى، ماشىنا غارلا قىلىپ ئوت ئالدى. شۇ تاپتا ئۇنىڭ كاللىسىدا قېچىشتىن باشقا ئوي يوق ئىدى.

- چۇغلۇق نېمە قىلىۋاتىسىز؟ - قەدىردان چۆچۈپ ۋارقىردى. لېكىن ئۇ كېچىككەندى.

- نېمە قىلىۋاتقىنىم ئۆزۈمگە ئايان. مەن كۈتكەن پۇرسەت ئاخىرى كەلدى. قىلىشقا تېگىشلىك مەجبۇرىيىتىمنى تۆتەۋاتىمەن.

- چۇغلۇق، سىز ئەقلىڭىزدىن ئېزىپسىز!

- توغرا ئېيتتىڭىز، ئىلگىرى نەپرەت مېنى ھېچنەمدىن تەپ تارتمايدىغان قىلىۋەتكەن ئىدى، لېكىن

سەممىي، پاك مۇھەببەت مېنى ئويغاتتى. سىز باشلىق بولسىڭىز ئۆزىڭىزگە. لېكىن مەن نەزەرىڭىزدە

نېمە؟ كۆڭۈل ئاچىدىغان قورچاقمۇ؟ نەچچە ۋاقىتتىن بېرى مەنىڭىزگە يەتكۈچە دەسسەدىم. بولدى ئەمدى.

مەن بۇ سودىنى قىلالىمغۇدەكەن. خىزمەت ئىشلىمىمە ئىشلىمىدىم. ماڭا ھاياتلىق، ئادەمگە خاس ھاياتلىق

كېرەك. مەن ھەقىقىي ئىنسانىي مۇھەببەتكە تەشنا. سىز بۇ توغرىدا ئويلاپ باقتىڭىزمۇ؟ مەن كۆپ ئويلىدىم.

سىلەر بىر ئائىلە كىشىلىرى بەك ئىپلاسكەنسىلەر. ئالا ئېنە كىنىڭ بالىسى چالا قۇيرۇق دەپ، سىز ئانىڭىزدىنمۇ

ئېشىپ چۈشۈپسىز. ھەم، مەن بولساممۇ ۋىجدانم بىلەن ياشاپ ئۆلەي. قەدىردان، شۇنى ئېسىڭىزدە تۇتۇڭ،

مەنمۇ خۇددى سىزگە ئوخشاش ئادەم. ئانىڭىزغا، ئاچا- سىڭىللىرىڭىزغا ئوخشاش بىر ئايال زاتى. ماڭا

ھاقارەت قىلغىنىڭىز نۆۋىتى كەلسە قىزىڭىزغا ھاقارەت قىلغىنىڭىزغا ئوخشاش، سىز ئادەم ئەمەسكەنسىز.

مېنىڭ ئاجىزلىقىمدىن پايدىلىنىپ بۇ يەرگە باشلاپ كەلدىڭىز. كىم دەيدۇ خىزمەت ئىشلىمىگەن ئادەم

جېنىنى باقالمايدۇ دەپ، كۆرۈپ تۇرۇڭ، مەن قانداق ياشايمەنكىن - ھە؟!

- چۇغلۇق، ئۇنداق قىلماڭ. ئۆتۈنۈپ قالاي، مېنى بۇ يەرگە تاشلاپ كەتمەڭ. يولغا چىققۇچە بولغان

ئارىلىقىنىڭ ئۆزى ئون كىلومېتىر. بۇ يەردە يالغۇز قېلىش بەك خەتەرلىك! - ئۇ ئاستا- ئاستا ماشىنىغا

يېقىنلاشتى.

- يېقىن كەلمەڭ، يەنە مىدىرلايدىغان بولسىڭىز ماشىنىغا باستۇرۇۋېتىمەن... كىم سىزنى شۇنداق

يىراق يەرگە كەلسۈن دەپتۇ. خۇدايىمنىڭ يېرى بۇلا ئەمەسقۇ، مېنى بۇنچە يىراققا ئېلىپ كېلىپ نېمە

قىلاي دېگەن ئىدىڭىز؟ ئۆز ۋاقتىدا قىلغانلىرىڭىز يەتمەسمىدى؟

- ئۇنداق قىلماڭ، ماڭا ئىچىڭىز ئاغرىسۇن، ھېچ بولمىسا بالامنى ئويلاڭ.

- بالامنى، ھەم، - چۇغلۇق ئەسەبىيلەرچە قاقلاپ كۈلۈپ كەتتى، - سىز مېنى ئويلىغانىدىڭىز؟

مەنمۇ بىر ئاتا - ئانىنىڭ بالىسىمۇ، مەنمۇ شۇ بالىڭىزغا ئوخشاش بىر سەبىي قۇش ئىدىمغۇ؟

- چۇغلۇق، ئۇنداق قىلماڭ! - قەدىرداننىڭ تەلەپپۇزى يالۋۇرۇشتىن تەھدىتكە ئۆزگەردى. ئۇ

ئىككى قولنى ھەرىكەتلەندۈرۈپ سۆزلەيتتى، - بۇ بىر جىنايەت، بىر تەرەپتىن، بۇلاڭچىلىققا كىرىدۇ،

يەنە بىر تەرەپتىن، مېنىڭ ھوقۇقىمغا دەخلى - تەرۇز قىلغان بولىسىز.



- شۇنداقتا سىزنىڭ قىلغىنىڭىزچۇ؟ گەرچە، قانۇندىن ئانچە خەۋىرىم بولمىسىمۇ، بۇنىڭ ئاياللارنى ئالداش جىنايىتى ئىكەنلىكىنى ئوبدان بىلىمەن.

- ئۇنداقتا ھەر ئىككىلىمىز جازالىنىمىز. ئىستىقبالىڭىزمۇ ۋەيران بولىدۇ.  
- ئىستىقبال، نېمە ئۇ ئىستىقبال دېگەن؟ مۇشۇ تاپتا مەندە ئىستىقبال بارمۇ؟ مەندە پەقەت كاپالەتكىمۇ ئىگە بولمىغان كەلگۈسىلا بار، خالاس. ئۆزىڭىزچە مېنى قورقىتىمەن دەۋاتامسىز؟ جىنايەتتىن ئەجەب قورقىدىكەنسىز-ھە؟ بۇرۇنقى چۇغلۇق ئاللىقاچان ئۆلدى. ئەمدى چۇغلۇق شامالنىڭ چىقىشىغا قاراپ كېتىۋېرىدىغان ئەخمەق ئەمەس! - ئۇ سۆزىدىن توختاپ سەل جىمىپ قالغاندىن كېيىن، سۆزىنى داۋاملاشتۇردى. كۆزلىرى قەدىردانغا سىختەك قالدغان ئىدى، - ئىلگىرى سىزنى ئىنتايىن ياخشى كۆرەتتىم. لېكىن ئۇ مۇھەببەت ئاللىقاچان ئۆلدى، ئورنىدا قالغىنى باشقۇرغىلى بولمايدىغان چەكسىز نەپرەت. ئۇزاقتىن بېرى شۇنداق بىر كۈننى كۈتۈپ كېلىۋاتقانىم. بۇ كۈن ئاخىرى كەلدى. خەق سالاپەتلىك، كېلىشكەن، چەكسىز ئىستىقبالغا ئىگە بۇ يىگىتنىڭ ماھىيىتىنى كۆرۈپ قويسۇن!

- چۇغلۇق، سىز ماشىنا ھەيدىيەلمەيسىز!

- توغرا ئېيتتىڭىز. مېنىڭ مەقسىتىمۇ ۋەقە چىقىرىش، شۇ چاغدا سىز پۈتۈنلەي ۋەيران بولىسىز.

بۇ سىزگە بېرىلگەن ئەڭ ئاددىي جازا. خەير - خوش!

چۇغلۇق خوتنى كۈچەپ دەسسدى - دە، ماينى بولۇشىغا بەردى. ماشىنا دەرەخزارلىق ئوتتۇرىسىدىن ئېلىنغان تار يولغا خۇددى يادىن چىققان ئوقتەك ۋىژژىدە كىرىپ كەتتى ۋە ھەش - پەش دېگۈچە ئون كىلومېتىر يولنى بېسىپ ئۆتۈپ، چوڭ يولغا قايرىلدى. رولنىڭ ئۇياق - بۇياققا قالايمىقان بۇرۇلۇشىغا ئەگىشىپ، ماشىنىمۇ يولدا ئىككى ياققا چايقىلىپ ئەگرى - بۈگرى ماڭاتتى. چۇغلۇقنىڭ پېشانىسىدىن چىققان مۇنچاق - مۇنچاق تەرگە چۇۋۇلغان چاچلىرى قالايمىقان چاپلىشىپ كەتكەن ئىدى. قەدىرداننى ئۆتۈپ كەتتىم، مېنى تۇتۇۋېلىڭ زۇليار، مېنى تۇتۇۋېلىڭ! ئۇ تۇرۇپ - تۇرۇ بوش شۇبىرلايتتى. رولنى تۇتقان قوللىرى شۇنچىلىك كىرىشىپ كەتكەن ئىدىكى، خۇددى ئۈگىلىرلا ھازىرلا تېرىلىرىنى يېرىپ چىقىپ كېتىدىغاندەك كۆرۈنەتتى. كېيىن ئۇ ئاستىنقى لېۋىنى مەھكەم چىشلەۋالدى. چىشلار تاتارغان لەۋگە بارغانسېرى چوڭقۇر پاتماقتا ئىدى. ئالدىدىن ئۇچقاندەك چىقىپ كەلگەن بىر يۈك ماشىنىسى يىراقتىن قاتتىق سىگنال بېرىپ كەلدى - دە، سۈركۈلۈپ دېگۈدەك ئۆتۈپ كەتتى. چۇغلۇق قورقىنىدىن قاتتىق توۋلىۋەتكىنىنىمۇ تۇيمايلا قالدى. لېكىن بايقى ماشىنىنى يانداپ ئۆتۈپ سول تەرەپكە ئاغقان پىكاپ خۇددى قۇتىرىغان ئۆكۈزدەك بايقى يۈك ماشىنىسىنىڭ كەينىدىنلا كېلىۋاتقان يەنە بىر يۈك ماشىنىسىغا قاتتىق سوقۇلدى. چۇغلۇق قاتتىق سىلكىنىپ رولنىڭ ئۈستىگە يىقىلدى. يۈزىنىڭ بىر يېرى چىمىمىدە ئېچىشقاندەك قىلدى. بىراق ئۇ نەرى ئىكەنلىكىنى ئويلىغۇچە ھوشىدىن كەتتى.

بىر ھەپتىدىن كېيىن خەمىدە كېلىپ چۇغلۇقنى ئۆز ئۆيىگە ئېلىپ كەتتى. ئۇلارنىڭ ئۆيى ساياھەت رايونى قىلىنغان بىر تاغلىق يېزىدا بولۇپ ساپ ھاۋا ۋە سۈرمەتتەك گۈزەل مەنزىرە ئىچىدە رىۋايەتتىكىدەك تۇرمۇش كەچۈرەتتى.

چۇغلۇق ماشىنا ۋەقەسىدە تاسادىپىي ئامان قېلىپ، ئېغىر يارىلانمىغان بولسىمۇ، قورقۇنچ ۋە



قاتتىق سىلكىنىش تۈپەيلىدىن ئېسىنى يوقاتقاندى. ھەتتا ئۇ ئۆزىنىڭ ئىسمىنىمۇ ئېسىگە ئالمايتتى. دوختۇر چۇغلۇقنىڭ ئۇزاق مۇددەتكىچە ساپ ھاۋالىق تىنچ مۇھىتتا داۋالىنىشىنى بۇيرۇغان ئىدى. شۇڭا خەمدە ئۇنى يايلاقتا چارۋىچىلىق قىلىدىغان تاغىسىنىڭ ئۆيىگە ئېلىپ چىقتى. چۇغلۇق ھەر كۈنى ئىشك ئالدىغا چىقىپ، يىراقلارغا قاراپ ئولتۇرغىنىچە، ئۇن-تىنىسز ھالدا كۈننى كەچ قىلاتتى.

بىر كۈنى چۈشتىن كېيىن، قۇياش تاغ كەينىگە باش قويۇش ئالدىدا تۇراتتى. ئاق ئاتقا مىنگەن بىر يىگىت ئىككى ئىتنىڭ قاتتىق قاۋىشىغا قارىماي، چېدىر ئالدىغا كېلىپ توختىدى. خەمدە ئۆيدىن يۈگۈرۈپ چىقتى - دە، توۋلىۋەتتى:

- ھوي زۇليار، قايسى شامال ئۇچۇرۇپ كەلدى سىزنى؟

- ياخشىمۇ سىز؟ سىز ئەۋەتكەن كۈندىلىك خاتىرە ئۇچۇرۇپ كەلگەن بولمامدۇ؟

- ھە قېنى، جۇرۇڭ ئۆيگە كىرەيلى. كەلگىنىڭىزمۇ بەك ياخشى بولدى. ئۇ ئۆز ئىسمىنى

ئەسلىيەلمىگىنى بىلەن «زۇليار» دېگەن ئىسمىنى بىر قېتىمىمۇ ئاغزىدىن چۈشۈرگىنى يوق.

- ھە، ئۆزى قېنى؟

- ھوي، ھازىرلا مۇشۇ يەردە ئىدىغۇ،

نەگە كەتكەندۇ؟

ئۆيدىكىلەر بىردەمدىلا ئۆپۈر - تۆپۈر

بولۇشۇپ كەتتى. ئەتراپتا چۇغلۇقنىڭ

ايىمىمۇ كۆرۈنمەيتتى. چوڭلارنىڭ

ئەمىسى تەرەپ - تەرەپكە ئات سېلىپ كەتتى.

زۇليارمۇ يېڭى ئېچىلغان چىغىر يول بىلەن

پاكار دۆڭنى بويلاپ يۈرۈپ كەتتى. ئەتراپ

پېشىللىققا پۈركەنگەندى. ئاللاننىڭ

كارامىتىمۇ، تىك چۈشكەن قارامتۇل قىيالاردا

قارىغايلا مەزمۇت ئۆسۈپ، تاغنىڭ ئۆزگىچە

گۈزەللىكىگە روماننىڭ تۇيغۇ بېغىشلىغاندى.

زۇليارنىڭ بۇ مەنزىرىلەرگە قارايدىغان

ھەپسىلىمۇ يوق. چوققىلاردا ۋىل - ۋىل -

ۋىل پارقىراپ كۆرۈنگەن ئاخىرقى قۇياش

نۇرى ئۇنى تېخىمۇ ئالدىرىتىپ قويۇۋاتاتتى. «كەچ كىرىپ كېتىۋاتىدۇ. ئۇ نەگىمۇ كەتكەندۇ؟ بىرەر

ئىش يۈز بەرمىگەن بولسىلا بولاتتىغۇ.» زۇليار تاغ باغرىغا جايلاشقان بۇغا فېرمىسىدىن ئەگىپ

ئۆتۈشىگىلا يىراقتىن شامالدا يەلپۈنۈپ تۇرغان ئۇزۇن ئاق كۆڭلەك ۋە قۇياش نۇرىدا پارقىراپ تۇرغان

قاپقارا سۈمبۈل چاچلىق تونۇش بىر گەۋدە كۆرۈندى.

- چۇغلۇق! - زۇليار ئاتنى چاپتۇرۇپ بېرىپ، قىزغا يېتىشتى. چۇغلۇق ئېرەنسز قاراپ قويۇپ،

يولغا مېڭىۋەردى. چۇۋۇلغان دولقۇن - دولقۇن چاچلار تاغنىڭ لەرزىدا شامىلىدا ھەريان تولغىنىپ،





ئۇنىڭ يۈزىگە يېنىك ئۇرۇلاتتى. پېشانىسىنىڭ سول تەرىپىدىكى ئېغىزى يېڭىدىن پۈتكەن چوڭقۇر تاتۇق بىر كۆرۈنۈپ، بىر يوقاپ كېتەتتى.

ھەي! - زۇليار ئاچچىق تەنە بىلەن كۈلۈپ قويدى، - رەھىمدىل ئادەملەرنىڭ بىر قېرىندىشىغا قىلغان سوۋغىسى نېمىدېگەن قىممەتلىك، نېمىدېگەن ئېسىل!

- كېلىڭ چۇغلۇق، قايتايلى! - زۇليار قىزغا قول ئۇزاتتى. چۇغلۇقمۇ مەقسەتسىزلا قوللىرىنى كۆتۈرۈپ، زۇليارغا يۈزلەندى. زۇليار ئۇنى خۇددى كېيىنەكنى تۇتقاندەك يەڭگىلا كۆتۈرۈپ، ئاتنىڭ ئالدىغا ئالدى. «مانا چۇغلۇق ئاخىرى قايتىپ كەلدى. ئۇ مېنىڭ مۇھەببىتىمگە، ياردىمىمگە مۇھتاج. مەن ئۇنىڭغا مۇھەببەتنىڭ ئىللىقلىقىنى، ھاياتنىڭ تولىمۇ گۈزەل ئىكەنلىكىنى ھېس قىلدۇرمىەن. چوقۇم ھېس قىلدۇرمىەن، چۇغلۇق! گەمدى بىر ئۆمۈر يېنىڭىزدىن ئايرىلمايمەن. زۇليارنىڭ كۆزلىرى ياشقا تولدى. چۇغلۇقتىن تارقىغان خوش بۇي ھىد زۇليار ئۈچۈن ئەڭ مۇقەددەس نەپەسكە ئايلانماقتا ئىدى. ئۇلار بۇغا فېرمىسىنىڭ ئالدىغا يېتىپ كېلىشىگە تونۇشلا بىر ئاۋاز - ئۇلار قەلبىدە ئۇنتۇلغۇسىز ئەسلىمە قالدۇرغان بۇغا ئاۋازى ئاڭلاندى. زۇليار ئىتتىك چۇغلۇقنىڭ چىرايىغا قارىدى. ئۇ دەسلەپ خۇددى بۇۋاق بالدەك نۇرسىز كۆزلىرىنى يىراققا تىككەنچە ئېرەنسىز قاراپ تۇردى. كېيىن جىمجىت تاغلار قوينىدا ئەكس سادا بىلەن ياڭرىغان ئىنچىكە، زىل ئاۋاز ئاستا - ئاستا تەسىر قىلىشقا باشلىدى. كۆزلىرىدە بىر خىل نۇر ۋاللىدە چاقناپ قالدى.

- چۇغلۇق، بۇغا ئاۋازى، ئاڭلاۋاتامسىز؟

بۇغا ئاۋازى يەنە ياڭرىدى. بۇ قېتىم چۇغلۇق كۆزلىرىنى يۇمۇۋالدى. نېمىندۇر ئەسكە ئالماقچى بولغاندەك قوشۇمىلىرى تۈرۈلدى. ئات خۇددى ئىگىلىرىگە ھەيران قالغاندەك، پۇشقۇرۇپ قويۇپ، ئورنىدا پىرقىرماقتا ئىدى.

- ھېلىقى شەنبە كۈنى ئېسىڭىزدىمۇ؟ بىز سىلەرنىڭ ئىشىكىنىڭ ئالدىدا تۇرۇپ، خۇددى مۇشۇنىڭغا ئوخشايدىغان بۇغىنىڭ ئاۋازىنى ئاڭلىغان ئىدۇق...

چۇغلۇقنىڭ قەلبىنى ئاستا - ئاستا ئاجايىپ نازۇك ئىللىق بىر سېزىم ئىگىلەشكە باشلىدى. يەنە ھېلىقى چاغدىكىدەك تومۇرلىرىدا ياڭرىغان ئاجايىپ بىر سىمفونىيە ئاستا - ئاستا ئاڭلىنىشقا باشلىدى. بۇغا ئاۋازى يەنە ياڭرىدى. چۇغلۇق تۇيۇقسىز كۆزلىرىنى لاپ قىلىپ چوڭ ئاچتى ۋە زۇليارغا بىر دەقىقە قاراپ تۇرغاندىن كېيىن:

- زۇليار! - دەيدى - دە، ئۆزىنى ئۇنىڭ باغرىغا ئاتتى.

- ئاخىرى ئەسلىدىڭىز، چۇغلۇق! - زۇليار ئۇنى مەھكەم قۇچاقلدى. كۆزلىرىدىن خۇشاللىق ياشلىرى تاراملاپ تۆكۈلۈشكە باشلىدى. چۇغلۇق بولسا يىغىلىپ قالغان بارلىق دەرد - ئەلىمىنى بىر يولسىلا چىقىرىۋالماقچى بولغاندەك، بېشىنى زۇليارنىڭ مۇرىسىگە قويغىنىچە بوغۇلۇپ - بوغۇلۇپ يىغلايتتى. زۇليار ئۇنىڭغا نېمە دەپ تەسەللى بېرىشنى بىلەلمەيلا قالدى.

- ئاھ، بۇغا ئاۋازى! سەن مۇھەببەت ئىلاھىسەن. سەن ئۇنى ياراتتىڭ، قايتىدىن ياراتتىڭ!

- بولدى يىغلىماڭ، چۇغلۇق دېگەنمۇ سىزدەك بولامدۇ؟ چۇغلۇق شۇنداق بىر گۈلمىش. ئۇ پەقەت

تاغ - دالىلاردىلا ئەڭ باراقسانلىشىپ ئېچىلىدىكەن. قانچە كۆپ جۇدۇنغا ئۇچرىغانسېرى، شۇنچە

(ئاخىرى 145 - بەتتە)





ماخمۇت مۇھەممەت

ئىككى سېكايە

كۆپ گەپنىڭ پايدىسى

يېڭىلا قاراماي ياتقۇزۇلغان، تومۇز ئىسسىقىدا ئېرىپ، مېچىلداپ كەتكەن يول كۈن چىقىش تەرەپكە ئەگىلىپ، تاپ - تاقىر تاغ تىزمىسىنىڭ ئارقىسىغا غايىب بولۇپ كېتىدىغان جايدا، خام كېسەك ۋە قوپال رام - كېشەكلەر بىلەن قولنىڭ ئۈچىدىلا ئۆرە قىلىنغان ئۆتەك ئۆي ئالدىدا توق كۆك رەڭلىك، دۈمبىسىدە چالڭ باسقان قىزىل بىرىغى بار ساقچى ماشىنىسى توختىتىلىپ قويۇلغانىدى. ئاپتاپتا قىزىپ كەتكەن ماشىنا ئىشىكى ئەينىكىگە دۈمبىسىنى يېقىپ تۇرغان، 30 ياشلاردىكى قاتناش ساقچىسى قولدىكى «توختال!» دېگەن خېتى بار ئۇزۇن ساپلىق تاختايىنى بېشىدىن ئاشۇرۇپ كۆتۈرۈپ، يېپىشقاق ماي يولىدا ۋىترىلىدىغان ئاۋاز چىقىرىپ كېلىۋاتقان مېنىبۇشنى توختاتتى. ماشىنىدا ئىككى كىشى - شوپۇر بىلەن باشلىق سۈپەت بىر ئادەم ئولتۇراتتى.

- نېمە دەيدىكەن، بېرىپ باققىنا، - باشلىق سۈپەت ئادەم ھەم ئېرەنمىز ھەرىكەت ھەم سەل جىلى بولغان تەلەپپۇزدا شوپۇرغا مۇراجىئەت قىلدى. ئاڭغىچە ئاسامايكىلىق، بويىنىغا تەردىن ھۆل بولغان لوڭگىنى ئارتىۋالغان شوپۇر باش ئۈستىدىكى قىستۇرغۇچتىن زەسسىيەت قەغەزلىرىنى ئېلىپ، ماشىنىدىن چۈشۈشكە تەرەددۈتلەنگەنىدى. باشلىق سۈپەت ئادەم ئۆز تەرىپىدىكى ئىشىكىنى سەل قىيا ئاچقىنىچە ھەم شامالدىغاچ، ھەم ساقچى بىلەن شوپۇرنىڭ پارىڭىنى

تىڭشاشقا تەييارلانغاچ كۆزلىرىنى ساقچىنىڭ قولدىكى ئۆزى ئىلگىرى كۆرمىگەن خۇددى تىكتاك توپ پالىقىغا ئوخشايدىغان نەرسىگە قىزىقىنىپ تىكتى.

مېنىبۇس بىلەن ساقچى ماشىنىسىنىڭ ئارىلىقى تەخمىنەن 20 قەدەمچە كېلەتتى. تىنجىق ئىسسىقتا ئىككىيلەننىڭ قىلىۋاتقان پارىڭى خۇددى گەپمۇ ئىسسىقتىن ئېرىپ كېتىۋاتقان يا بولمىسا مۇنۇ ئېرىگەن تاڭگادەك مىلىچلاپ تۇرغان يەرگە سىڭىپ كەتكەندەك مېنىبۇس ئىچىدە ئولتۇرغان ئادەمگە تولىمۇ بوش ۋە ئۈزۈلۈپ - ئۈزۈلۈپ ئاڭلىناتتى. قاتناش ساقچىسى شوپۇر ئۇزاتقان ھۈججەتلەرنى كۆرگەچ بىر تەرەپتىن «نەدىن كېلىۋاتىسىلەر؟»، «ماشىنىنىڭ تورمۇز، سېگنال، چىراغلىرى تۈگەل ئىشلەمدۇ؟» دېگەندەك سوئاللارنى تۆپە - تۆپىلەپ سورىماقتا ئىدى. ئاخىرى ئۇ شوپۇرنى ئەگەشتۈرۈپ مېنىبۇسنىڭ يېنىغا كەلدى. ئىسسىقتىنمۇ ياكى خىزمەت ئېھتىياجىدىنمۇ،



تۈرۈلگەن چىرايىنى، سۈرلۈك سالاپتىنى نامايىش قىلغان ھالدا شوپۇرنى رولغا ئۆتۈپ، دېگىنىنى قىلىشقا بۇيرىدى. ماتورنى ھەرىكەتلەندۈرۈش، ئالدى - ئارقا چىراغلارنى ياندۇرۇپ - ئۆچۈرۈش، سىگنال بېرىش، ئەينەك سۈرتكۈچنى ھەرىكەتلەندۈرۈش دېگەندەك ئەقەللىي مەشغۇلاتلارنى بىر - بىردىن كۆزدىن كۆچۈردى. ئاندىن شوپۇر ئولتۇرغان تەرەپتىن مەنبۇس ئىچىگە بويۇنداپ قاراپمۇ قويدى. باشلىق سۈپەت ئادەم بۇ يول پادىشاھىغا ئىللىققىنە بىر جىلمىيىۋېتىش تەرەددۈتى بىلەن ساقچىنىڭ كۆزىگە چېكىتتەك قادالغاندى، ئەمما ساقچى ئۇنىڭغا نەزەر كۈزىنى سېلىپمۇ قويمىدى.

قاتناش ساقچىسى شۇ ئىشلارنى تۈگەتكەندىن كېيىن، گەپ - سۆزمۇ قىلماي ئۆزى ئىلگىرى تۇرغان ئورۇنغا، ساقچى ماشىنىسىنىڭ يېنىغا يۈرۈپ كەتتى. شوپۇرمۇ تاپ باستۇرماي ئۇنىڭ ئارقىسىدىن ئەگىشىپ ماڭدى. ساقچى كۆك ماشىنىنىڭ يېنىغا بېرىپ، يول تەرەپتىكى ئىشىكىنى ئاچتى. بېشىنى ماشىنىنىڭ ئىچىگە تىقىپ، خېلىغىچە جىم بولۇپ كەتتى. قارىغاندا ماشىنا ئىچىدە ئۇنىڭ يەنە بىر ھەمراھى (ئېھتىمال باشلىق قىلدۇر) باردەك قىلاتتى. ئالاھىزەل ئىككى مەنۇتلاردىن كېيىن قولىدا مەنبۇسنىڭ «جان تومۇر» لىرىنى تۇتۇۋالغان ساقچى ماشىنا ئىشىكىنى ياپتى. دە، ئۆزىدىن جاۋاب كۈتۈپ تۇرغان شوپۇرغا يۈزلەندى.

- 50 سوم جەرىمانە تۆلەيسەن، - دەپدى ئۇ سۆزى بىلەن تەڭ بېشىنى گىلدىگىشتىپ شوپۇرغا. - نېمە سەۋەبتىن... تۆ... تۆلەيمەن؟ نېمىشقا؟ - شوپۇرنىڭ بوغۇلۇپ چىققان ۋە ئەندىكەن ئاۋازى مەنبۇستىكى ئادەمگە ھەتتا ئاۋۇ ساقچىنىڭ ئاۋازىدىنمۇ چىگراق كېلىپ يەتتى.

- نېمىشقا بولاتتى، ماشىناڭغا ئىدارە نامى يېزىلماپتۇ.

- يېزىلماپتۇ؟ كۆرمەي قاپسىز، x x ۋىلايىتى دېگەن ئىككى خىل يېزىقتىكى خەت ئەنە يوغان يېزىقلىق تۇرمامدۇ. جۈرۈڭمۇ...

- كۆزۈم بار، كۆردۈم، - ساقچى تەئەددىي قىلغاندەك، شوپۇرغا تىكىلىپ قارىدى، - ئۇنىمۇ يازمىسالا بولاتتىمۇ ئەمەس؟ مېنىڭ دېگىنىم، ئۆزۈڭنىڭ ئىدارەڭنىڭ ئىسمى، بىلىدىڭمۇ؟

- ئۆزۈڭنىڭ ئىدارەڭنىڭ ئىسمى؟ - شوپۇرنىڭ ئۇنى چىڭقىلىپ كەتتى، - نەدە شۇنداق قائىدە بار ئىكەن؟

- تېخى شۇنداق قائىدىنىمۇ بىلمەيدىكەنمەن - دە؟ ماشىنا ھەيدىگىنىڭگە قانچە يىل بولدى؟ - ئالتە... ئالتە يىل.

- ھەم، - قاتناش ساقچىسى قاسقان شەپكىلىك، ئۆسكىلەك چاچ بېشىنى تازىمۇ كۈچەپ لىڭشىتتى، - ئالتە يىلغىچە قائىدە بىلمەي يۈرگىنىڭ ئۈچۈن 70 سوم تۆلەيسەن!

- سىز نېمە دەۋاتىسىز ئاكا؟ ئالتە يىلدىن بېرى يولدا يۈرۈۋاتىمەن، مۇشۇنداق... ھېچكىم مېنى ئىدارەڭنىڭ ئىسمىنى يازماپسەن دەپ توسۇۋال مىغان.

- ئەمەس سەن قاتناش قائىدىسىنى بىلمەيدىغان ساقچىلارغا ئۇچراپسەن.

- ئوھۇي، ھېچكىم بىلمىگەن قائىدىنى سىزلا بىلىدىكەنسىز؟

«ئىم، يەنە چالغىپ كېتىۋاتىدۇ، سىلىقراق گەپ قىلسا بولمامدۇي ماۋۇ ئاليجوقا» مەنبۇس ئىچىدىكى ئادەم ئەندىشىدىن جايدا ئولتۇرالماي قالدى. بىراق يەرگە چۈشۈپ ئاۋۇ ئىككىسىنى كېلىشتۈرۈپ قويۇشنى بولسا خىيالىغىمۇ كەلتۈرۈپ قويمىدى.

باشلىق سۈپەت ئادەمنىڭ ئەندىشە قىلغىنىدەك





ئىش بۇياقتا ئەمدى يۈز بېرىۋاتاتتى. - نېمە دەيدىڭ؟ بىلىمەن، قانداق؟ 90 سوم تۆلەيسەن. يەنە گېپىڭ بارمۇ؟ - تۆلىمەم تۆلىدىم، ھۆكۈمەتنىڭ پۇلىنى تۆلەيمەن شۇ. بىراق سىزنىڭ ماۋۇ قىلىقىڭىز يولسىزلىق، جۈمۇڭ. - يولسىزلىق؟ تېخى قاتناش ساقچىلىرىغا ھاقارەت قىلماقچىمۇ سەن؟ 100 سوم پۈتۈن تۆلەيسەن، بىر تىيىنى كەم بولسا بولمايدۇ، يەنە گېپىڭ بارمۇ؟ - گېپىم يوق، - شوپۇر قاتناش ساقچىسىنىڭ بىر قولىدىكى ماشىنا رەسمىيەتلىرىنى يەنە بىر قولىنىڭ ئالقىنىغا ئەتەي، رىتىملىق ئۇرۇپ، كۆز-كۆز قىلىپ تۇرغان ھەرىكىتىگە ئەلەملىك كۆزلىرىدە تىكىلگىنىچە شۇنداق دەيدى، - گېپىم يوق، سىلەرگە گەپ ئىشلەيتتىمۇ؟ مېنىڭ دېگىنىم، بىزنىڭ ۋىلايەتتە ھازىرغىچە مەيلى قاتناش چوڭ ئەترىتى بولسۇن، مەيلى باشقا ئىدارىلەر بولسۇن، بىزگە مۇنداق تەلەپنى قويمىغان. جەرىمانە تۆلەيدىغان ئىش بولسا ئاشۇ بىزگە گەپ قىلمىغانلار تۆلىمەمدۇ!

«مۇنۇ گېپىڭ مەل جىڭ باستى، لېكىن ئاۋازىڭنى...» مېنىبۇستىكى ئادەم ئىسسىقنىمۇ، ھەتتا نەدە ئولتۇرغىنىنىمۇ ئۇنتۇپ غۇدۇڭشىدى.

- ئۇنىڭ بىلەن مېنىڭ كارىم يوق، ۋىلايەتنىڭ دەپمىگەن بولسا، ئۇنىڭ سورىقىنى ئاپتونوم رايون پۈتتۈرۈۋالىدۇ.

گېپىنىڭ ئاخىرى چۈشە - چۈشمەي، قاتناش ساقچىسى قولىدىكى پالاقنى ئېگىز كۆتۈردى - دە، يەنە بىر ماشىنىنى جايغا مەقلاپ قويدى. بۇ چاغدا ئۆتەڭ ئالدىدا توختاپ قالغان ھەر تۈرلۈك ماشىنىلار بەش - ئالتىگە يېتىپ قالغانىدى.

- خوش، قېنى، جەرىمانىنى تۆلەپ، يولۇڭغا

ماڭمامسەن. ئاۋۇ يەردە بىر توقاي ئىش ساقلاپ تۇرىدۇ مېنى، - قاتناش ساقچىسى خېلىدىن بېرى ئۆزىگە قاراپ باش لىڭشىتىپ تۇرغان 50 ياشلاردىكى، يۈزىنىڭ ھەر بىر قورۇقلىرىدىن كۈلكە تەپچىگەن شوپۇرنىڭ قولىدىكى ھۈججەتلىرىنى ئالدى، - تالاشقىنىڭ بىلەن بىكار، مېنىڭ گېپىمگە ئىشەنمىسەڭ قايتىپ بېرىپ، قاتناش قائىدىسىنى تازا ئوبدان ئوقۇپ باق. - بۇ قېتىم بىزنى قويۇۋېتىڭ، قايتىپ بارغاندا ئىدارە ئىسمىنى يازدۇرساق يازدۇرۇۋالايلى. - بولمايدۇ، ساڭا ئوخشاش ئۇستاتلاردىن تالايىنى كۆرگەن بىز بۇ يولدا. - سىز... سىز تازىمۇ... - نېمە تازىمۇ، قانداقكەنمەن؟ - ئەمدى قاتناش ساقچىسىمۇ شوپۇردەكلا ھۈپپىدە قىزاردى، - پوزىتسىيەڭ ياخشى بولمىغانلىقى ئۈچۈن 120 سوم تۆلەيسەن.

مېنىبۇنىڭ ئىشىكى چوڭ ئېچىلىپ، بىر جۈپ پۈت يەرگە ئىرغىپ چۈشتى.

- سىز... مېنىڭ نەرىڭ قاتناش ساقچىسى؟ - 130 سوم!

- خەجلەيدىغان پۇلۇڭ تۈگىسە يول توساپ پۇل يىغىشاتتىڭمۇ؟ - 140 سوم!

- يولسىز!

- نېمە؟ ئادەم تىللاۋاتامسەن تېخى؟ 150 سوم! بىر تىيىن كەم بولسا بولمايدۇ. قېنى، تۆلىمەي بۇ يەردىن كېتەلىگىنىڭنى بىر كۆرەي.

قاتناش ساقچىسى راستتىنلا ھەممە گېپىنى تۈگەتكەندەك، مېنىبۇنىڭ ھۈججەتلىرىنى يانچۇقىغا دەرغەزەپتە سالدى ۋە يېنىدىكى كۈلكە چىراي شوپۇرغا قارىماي، نېرىدىكى يۈك ماشىنىسى تەرەپكە قاراپ ماڭدى.

- ھەي، شياۋۋاڭ! - كېيىنكى پاراڭلارنى



مىنىبۇس ماشىنىنىڭ سىرتىدا تۇرۇپ ئاڭلىغان باشلىق سۈپەت ئادەم قاتناش ساقچىسىنىڭ كەينىدىن ماڭغان شوپۇر يىگىتنى كەسكىن ئاھالە بىلەن چاقىردى، - بۇياققا قارا، بولدى ئۇكا، كۆپ گەپنىڭ پايدىسى يوق، دېگىنىنى تۆلەپ، يولغا ماڭايلى.

شوپۇر يىگىت ئورنىدا چېپىدە توختىدى - دە، تېخى غەزىپى ئۆچمىگەن كۆزلىرىنى باشلىق سۈپەت ئادەمگە تىكتى.

- تالون ئېلىۋال - ھە!

ئۆتەڭ ئالدىدا توختاپ، يېرىم سائەتتىن كېيىن مىنىبۇس ماشىنا كۈنىنىڭ بارغانچە قاتتىق

**ئەھەل دەرىخى**  
مەلۇم شەھەرنىڭ ئالىي ھوقۇقلۇق ئورگىنى بىناسىنىڭ كەڭرى ھويلىسى تۇتاش يېشىلچىلىققا چۈمكەلگەن بولۇپ، كىچىك بالىنىڭ قۇچىقى يەتمەيدىغان ئاقتېرەكلەر پاسىل رېشاتكىسىنى بويلاپ ھەيۋەتلىك قەد كۆتۈرگەندى. رەڭگارەڭ گۈلزارلىقنىڭ ئارا - ئارىسىدا بولۇق مېۋىگە كىرگەن ئالما، شاپتۇل، قوتۇر ئامۇت دېگەندەك مېۋىلىك دەرەخلەرمۇ شاخلىرىغا سانسىزلىغان كۈمۈش قوغغۇراقلارنى جىرىڭلىتىپ، سالماق بېسىپ تۇرۇشاتتى.

پەقەت بىرلا نەرسە بۇ ھەيۋەتلىك، پاكىز ھويلىنىڭ سىياقىغا ئانچە ياراشماي، ئايرىمچە كۆزگە تاشلىناتتى. ئۇ بولسىمۇ بەش قەۋەتلىك ئىمارەتنىڭ ئالدىدا كەڭ - كەڭرى ئېلىنغان سېمونت پەلەمپەينىڭ ئىككى بۇرجىكىدە تۇرغان ئىككى تۈپ ياش سېرىن دەرىخى بولۇپ، ھازىر ياز ئايلىرىنىڭ ئوتتۇرىسى بوپقالغاچقا، ئاللىقاچان گۈللىرىنى تۈزىتىپ بولغان شاخلار شالاڭ يوپۇرماقلىرىنى باغرىغا مەھكەم بېسىپ تىمتاس تۇراتتى. بېلەكچىلىك توملۇقتىكى سېرىن غولى بىر غۇلاچتىن ئارتۇق ئېگىزلىككە سېسىدام،

قىزدۇرۇشى بىلەن تېخىمۇ مېچىلداپ كەتكەن پارقىراق قارامايلىق يولدا غايەت زور يىلاندىكە ۋىشىلىدىغىنىچە ئاۋاز چىقىرىپ يولغا راۋان بولدى. شوپۇرنىڭ باش ئۈستىدىكى قىستۇرغۇچقا 150 سوم جەرىمانە پۇلىنى تۆلىگەنلىكىنىڭ ئىسپاتى ئۈچۈن كېسىلگەن تالوندىن باشقا يەنە ئاللىقانداق بىر نەچچە پارچە جەدۋەلدەك نېمىلەر ھەمدە باشلىق سۈپەت ئادەم غەزەپتىن تاشتەك قېتىۋالغان قاتناش ساقچىسىنى يۈمىشتىش ئۈچۈن جەرىمانىغا ئۈستەكلەپ يېلىنىپ - يالۋۇرۇپ يۈرۈپ ئاران تەستە ياندۇرۇۋالغان مىنىبۇسنىڭ ھۈججەتلىرى قىستۇرۇقلۇق تۇراتتى.

**دەرىخى**

نە شاخ - پۇتاق، نە يوپۇرماقتىن خالىي بولۇپ، خۇددى يامغۇردا كۈنلۈك كۆتۈرۈۋالغان باشلانغۇچ مەكتەپنىڭ ئورۇق، ئېگىز بويلىق قىز ئوقۇتقۇچىسىغا ئوخشاپ قالغانىدى. شۇ تۇرقى بىلەن بۇ ئىككى تۈپ سېرىن دەرىخى ھويلىدىكى يېشىلچىلىققا، بۇ كىچىككىنە، جۈملىدىن كۆك بىلەن بوي تالىشىپ، ئۆرەدېشىپ تۇرغان ئاقتېرەكلەرگە، بولۇق مېۋىگە كىرىپ قانات - قۇيرۇقلىرىنى كەرگەن مېۋىلىك دەرەخلەرگە روشەن سېلىشتۇرما بولغان، يېڭىياچە مېھماندەك چېنىپلا قالغانىدى.

بۇنىڭدىن 13 يىل ئىلگىرى مۇشۇ بىنانىڭ گەۋدىسى بۇ ئەتراپتا قەد كۆتۈرۈشى بىلەنلا، ھازىرقى ھەيۋەت يېشىلچىلىقنىڭ باشلانمىسى بولغان ئەۋرىشىم نوتا - جىرىملار چىلان تۇپراق يەرگە ئولتۇرغۇزۇلغانىدى. بۇ يېڭى بىنانىڭ ئەينى چاغدىكى ئەڭ ئالىي رەھبىرى ئىنتايىن پۇختا ئىش قىلىدىغان ئادەم بولۇپ، ھەر قانچە مۇشكۈل ئالدىدا ئىگىلىمەس، يانماس روھقا ئىگە، قەيسەر ئىرادىلىك رەھبىرىي كادىر ئىكەنلىكى بىلەن ئەل ئارىسىدا شۆھرەتلىك ئىدى. ئورگان بىناسى ئالدىغا دەل



شۇ كىشى ئۆزى بۇيرۇتۇپ، مېجەزگە ماس كېلىدىغان دەرەخنى، ئىككى تۈپ ياپپىشىل قارىغانى ئالاھىدە تىكتۈرگەندى. ئارىدىن بىر نەچچە يىللار ئۆتتى. يەرلىك ئورۇننىڭ تۈرلۈك خىزمەتلىرى قابىل رەھبەرنىڭ باشلامچىلىقىدا كۈنساين روناق تېپىپ باردى. ھېلىقى ئىككى تۈپ قارىغانىمۇ بارغانسېرى چوڭىيىپ، باغجانلىنىپ، ئۆرلەپ ئۆسۈۋەردى. كۈنلەرنىڭ بىرىدە يۇقىرىنىڭ ئورۇنلاشتۇرۇشى بىلەن ھېلىقى رەھبەر تېخىمۇ جاپالىق بولغان ئىككىنچى بىر ئورۇنغا يۆتكىلىپ، ئۇنىڭ ئورنىغا باشقا بىر رەھبەر كەلدى. ئارىدىن ئاز ئۆتمەي، رەھبەرى ئورگان بىناسىغا ئىش بېجىرىش ئۈچۈن كېلىپ - كېتىپ تۇرىدىغانلار بىر يېڭىلىقنى - بىنا ئالدىدىكى قارىغانلارنىڭ نەگىدۇر غايىب بولغانلىقىنى، ئۇلارنىڭ ئورنىنى بولسا ئىككى تۈپ دۈپ دەرىخى كۆچىتىنىڭ ئالغانلىقىنى كۆرۈشتى. ئاڭلاشلارغا قارىغاندا يېڭى كەلگەن رەھبەر ياش ۋاقتىدا چەت ئەلدە ئىلىم تەھسىل قىلغان كىشى بولۇپ، چەت ئەلنىڭ ھەممە نېمىسىگە ئالاھىدە ھەۋەس قىلىدىكەن. دۈپ دەرىخى كۆچەتلىرى توختىماي سوقۇۋاتقان ھايات شاماللىرىدا ئالدىرىماي - تېنىمەي تەۋرىنە - تەۋرىنە يىلتىز تۇتۇپ قالدى. سۆلەتكىمۇ كىردى. ئەپسۇس ئۇنىڭ يوپۇرماقلىرى ئۈچ قېتىم ئالمىشىپ ئۈلگۈرمەيلا يىلتىزىدىن قومۇرۇۋېتىلدى. سەۋەبى، خىزمەت ئېھتىياجى بىلەن بۇ ئورۇنغا ئالمىشىپ كەلگەن يېڭى رەھبەرنىڭ كۆزىگە ئۈچ يىلدا غولى گۈرچەككە ساپ بولغۇدەكمۇ چوڭايىمىغان دۈپ كۆچەتلىرى سىغماي قالغانىدى. بۇيرۇققا بىنائەن ئورگان قورۇسىنىڭ كۆكەرتىش ئىشچىلىرى بوشاپ قالغان ئىككى ئورەككە ئالاھىدە زاكاز بىلەن ئەپكەلدۈرۈلگەن ئىككى تۈپ ئانار دەرىخىنى ئولتۇرغۇزدى ۋە ئالدىنقى مەزگىللەردىكىدەكلا يېڭى كۆچەتلەرنى ئەستايىدىل

ئاسراپ، پەرۋىش قىلىشقا كىرىشتى. ئىلگىرى جەنۇبىي شىنجاڭدا ئۇزۇن مۇددەت خىزمەت قىلغان ئەمدىكى يېڭى رەھبەر بىناغا كىرىپ - چىقىش ئارىلىقلىرىدا پات - پات كۈندىن - كۈنگە ئايىنىش تېپىۋاتقان ئانار دەرەخلىرىگە زوقى بىلەن قاراپ تۇرۇپ كېتەتتى ۋە كۆكەرتىش خادىملىرىغا ئېرىشمەي تۇرۇپ بۇنى تاپىلاپ تۇراتتى. شۇ تەرىقىدە بىر نەچچە يىل گام يېشىل، گام قىزىل، گام ئالتۇن رەڭ بولۇپ جۇلالىنىپ تۇرىدىغان ئانار دەرەخلىرى كىشىلەرنىڭ كۆزلىرىگە، دىلىغا سېڭىپمۇ قالدى. بىراق بۇ كۈنلەرمۇ ئانچە ئۇزۇن داۋاملاشمىدى. يەرلىك ئورگاننىڭ نۆۋەتتىكى رەھبەر ئالمىشىشىدا، يېڭىدىن كەلگەن رەھبەرنىڭ تەلەپچان مېجەزگە يارىشا ھەرقايسى ئىدارە، كومىتېتلارنى بۆلەكتىن بىر قۇر رەتلەپ، رەھبەرلىكلىرىنى باشقىدىن سەپلەپ چىقىشىغا ئەگىشىپ، ئىككى تۈپ ئانار دەرەخىنىڭ تەقدىرىمۇ ئالاھىدە ھەل قىلىندى. بۇ ئىككى «جانئۆار» مۇ ئىلگىرىكى سەپداشلىرىغا ئوخشاشلا بۆلەك جايغا يۆتكىۋېتىلىپ ئۇلارنىڭ ئورنىغا نۇرغۇن ئادەملەر كۆرۈپ باقمىغان، كەسىپ ئەھلىلىرىدىن باشقىلار ئىسمىنىمۇ بىلمەيدىغان بىر جۈپ كۆچەت تىكىلدى. قۇياش يەنە شەرقتىن چىقىپ غەربكە يېتىۋەردى. ئىسمى نامەلۇم بولغان ھېلىقى ئىككى تۈپ ياش، يۇمران كۆچەت ئۆز خۇسۇسىيەت - ئالاھىدىلىك بىلەن خاسىيەتتىنمۇ، ئىشقىلىپ، تېزلا تۇتۇپ، ئەي بولۇپ، باراقسانلىشىپ، كۆرگەن ئادەمنىڭ زوقىنى تارتىپ، ئادەم ئايىغى ئۈزۈلمەيدىغان بۇ ئالىي ئورگاننىڭ كەڭ - كەڭرى ھويلىسىغا سېڭىشىپ كەتتى. بۇ ئارىلىقتا جاھاندا، جۈملىدىن مۇشۇ رايوندا ئۆزگىرىشلەر بىرىنىڭ ئورنىنى بىرى بېسىپ، ھەممە نەرسە يېڭىلىنىپ، ئۆسۈپ، قېرىپ، يەنە تۇغۇلۇپ، ئىز بېسىشنى داۋام ئەتكۈزمەكتىدى. ئىسمىنى كۆپ كىشىلەر





بىلمەيدىغان ھېلىقى ئىككى تۈپ كۆچەتمۇ ھەش-پەش دېگۈچىلەر دەرىخ قىيامىغا كىرىپ ئۆلگۈردى. ئەمدى كىشىلەر ئاشۇ رەھبىرى ئورگان قورۇسىنى تىلغا ئالغاندا گۈللىرى ئۇششاق، ئورۇقنىڭ تەڭدىن تولىسى پىشىپ ئۆلگۈرگىچە يەرگە تۆكۈلۈپ كېتىدىغان دەرەخلەرنى تەبىئىي سۈرەتتە تىلغا ئېلىشتاتتى. گويا ئۇلار ئەزەلدىن مۇشۇ يەردە باردەك، بەش قەۋەتلىك بىنا بىلەن بىللە ئۇ ئەتراپقا ئاپىرىدە بولغاندەك تۇيغۇ بىلەن ھېلىقى ئىككى تۈپ دەرەخنى سۆھبەتلىرى ئارىسىغا قىستۇراتتى، ئەمما...

ئەمما بىر كۈنلەر كېلىپ، قارىغاي، دۈپ، ئانار دەرەخلەرنىڭ پېشىغا كەلگەن قىسمەت ئىسمىنى كۆپ كىشىلەر بىلمەيدىغان ھېلىقى ئىككى تۈپ نەۋقىران دەرەخنىڭمۇ پېشىغا چۈشتى. بۇ چاغدا ئەشۇ دەرەخلەرنىڭ كۆچىتىنى ئولتۇرغۇزۇشقا بۇيرۇق چۈشۈرگەن رەھبەرنىڭ دەرىجىسى ئۆسۈپ، مەركىزىي شەھەرگە يۆتكەلگەن، ئۇنىڭ ئورنىنى بولسا، ئۆزىدىن خېلىلا ياش ئىككى يىلدىن بېرى ئۆزى ئالاھىدە تەربىيەلەۋاتقان مۇئاۋىنى ئىگىلىگەندى. رەھبەر يۆتكىلىپ كەتكەن كۈنلەرنىڭ ئالدى - ئارقىسىدا كۆپ كىشىلەر يەرلىك ئورۇننىڭ بۇندىن كېيىنكى خىزمەتلىرى توغرىسىدا مۇلاھىزە، قىياس، غۇلغۇلا قىلىشتىن خالىي بولالمىدى. بەزىلەر ئارىلىقتا ھېلىقى ئىككى تۈپ دەرەخنىڭ تەقدىرىنىمۇ چاقچاق ئارىلاش تىلغا ئېلىشتان بولدى. ھېسسىياتلىق، ئەۋرىشىم بويلىق، سىلىق - سىپايە يېڭى رەھبەر چوڭ يىغىنلاردا ئالدىنقى نۆۋەتلىك رەھبەرنىڭ خىزمەتلىرىنى مەدھىيەلەپ،

مەسئۇل مۇھەررىر ئالمىجان ئىسمائىل





### تۇرسۇنئاي ھۈسەين



#### خەقلەر

قاباھەتلىك چۈشتەك بىر كۈنى،  
قىزىل قانغا بويالدى رەستە.  
زەخمەت يېدى ياشانغان ئادەم،  
زۇۋان سۈردى تولىمۇ تەستە.

قۇتقۇزۇڭلار سىلەرنى سۆيگەن،  
يازغۇچىمەن، - دېدى ئۇ ئىنسان.  
تونۇمىدى ئاد، ئۇنى ھېچكىم،  
ھەسرەت بىلەن ئەدىب بەردى جان.

\* \*

رۇس يېرىدە، كىيۇدا يۈرسەم،  
گۈلىستانلار ئۇچرار ھەر سائەت.  
شۇ گۈلزاردا چاقنىتىپ كۆزنى،  
مىس ھەيكەللەر كېرىدۇ قامەت.

بىرى شائىر، بىرى يازغۇچى،  
شۇ مىللەتنى كۆتۈرگەن كۆككە.  
بىرى ئالىم، بىرى سەنئەتكار،  
شۇ مىللەتنى تونۇتقان كۆپكە.

سۈرىتىنى ئاسىدۇ تۆرگە،  
نەقىش قىلىپ ئويار ئىزناققا.

سۆيۈنۈشكە چۆمۈلۈپ چەكسىز،  
پەخىرلىنىپ تاقار كۆكرەككە.

ئەلگە شۆھرەت ئەكەلگەن زاتنىڭ  
مۇزىپى بار قەدەم-قەدەمدە.  
ئويغىتىدۇ ئىشەنچ ۋە ھۈرمەت  
زىيارەتكە كەلگەن ئادەمدە.

يازغۇچىنى تونۇيدۇ خەقلەر،  
ئالىملارنى بىلەر ئەلۋەتتە.  
يوللىشىدۇ ھۈرمەت سالامىن  
پىئونېرلار تىزىلىپ سەپكە.

#### قورچاقلىرى ئۇنتۇلغان قىزچاق

كېتىپ بارار ئاپتوبۇس يۈگۈرۈپ،  
دالىلارنى، دەرەخلەرنى ھەم  
ئۆزى بىلەن بىرلىكتە سۆرەپ،  
ئولتۇرىدۇ ئاق ساقال بوۋاي  
ئۇخلاۋاتقان موماينى يۈلەپ  
ۋە بەزىدە ئۆزىمۇ مۈگدەپ.

ئولتۇرىدۇ ئوماق بىر قىزچاق،  
قوللىرىدا رەسىملىك كىتاب.



رەسىملەرنى كۆرۈپ-كۆرۈپ ئۇ،  
 زېرىككەندەك قويدۇ ئەسنەپ.  
 شۈكەلپ قالدى (قىلمايدۇ شوغۇلۇق)  
 كېزەر خىيال بېشىدا شۇ تاپ.  
 ئاتا-ئانام يىراق-يىراقتا،  
 قىلار ئىمىش ئالدىراش خىزمەت.  
 مېنى كۈندە كۆرۈپ كېتىشكە،  
 دەيمىش ئۇلار چىقمايدۇ پۇرسەت.  
 ئاپام بولسا توي قىلغان ئىمىش،  
 ئۇ داداشنىڭ ئىسمى مەرەخمەت.  
 دادامنىڭ ھەم بالىسى بارمىش،  
 ئايالىنىڭ ئىسمى گۈلجەننەت.  
 مېنىڭ تاتلىق بوۋام، مومام بار.  
 مېنى ئۇلار سۆيىدۇ قەۋەت.  
 مەنمۇ بەكمۇ بەك...

ئويلامدىكىن ئويۇنچۇقلىرىم،  
 مېنىڭ ئامراق ئۇ قورچاقلىرىم.  
 بىزنى تاشلاپ نەگە كەتتى دەپ،  
 سېغىنغاندەك مەنمۇ ئۇلارنى  
 يىغلىغاندۇ كۆرگۈم كەلدى دەپ،  
 بەلكىم ئېسەدەپ.  
 يىغلىۋەتتى ئاشۇ دەم قىزچاق  
 تۇتالماستىن ئۆزىنى ئەپلەپ.  
 ئۇزۇن يولدا چاپار ئاپتوبۇس  
 توپا، ئېدىر، تاغلارنى سۆرەپ.  
 ئولتۇرىدۇ ئاقساقال بوۋاي  
 نەۋرىسىنى سۆيۈپ پەپىلەپ.  
 موماي بولسا چايقىلار ئۈگدەپ،  
 قىزچاق ناخۇش،  
 تۈگەپ قالدى كەپ.

1995-يىلى يانتۇار

تەبىئەت دوختۇرخانىسى

قالدى ئۆيدە كىچىك پويىزىم،  
 تۆگە بىلەن ئاتلارنى سۆرەپ.  
 قالدى يەنە قورچاقلىرىمۇ،  
 مېنى ئىلدام يېنىپ كەلگىن دەپ.  
 ئاھ، ئۇلارنى كەلدى بەك كۆرگۈم،  
 بارغۇم كېلەر قېشىغا يۈگۈرۈپ،  
 يىغلىغۇممۇ كەلدى شۇ تاپتا،  
 توختىماي ھۆڭرەپ.

ئوت ئارشاك ئىچىدە يالقۇنجايدۇ ئوت،  
 قىزار ئۆي تونۇردەك ھۈل-ھۈلگە تولۇپ.  
 نان پىشار، سۇ قاينار تەپتىدىن ئۇنىڭ،  
 قاقلىنىشقا ۋۇجۇدۇڭ ئاقار سۇ بولۇپ.

پۇت ئارشاك ئىچىدە قاقلىنىشقا پۇتنى،  
 ئوت سالغان سەندەلدەك قىزىتار ئاۋۋال.  
 كەلسەڭ گەر تايىنىپ ھاسا تاياققا،  
 كېتەردە ئىرغىتىپ تاشلايسەن دەرھال.

بەل ئارشاك تېمىنىڭ ئاراشلىرىدىن،  
 تۈرۈلۈپ، تۈرۈلۈپ چىقىدۇ يالقۇن.  
 يۆلەنسەڭ، قاقلىنىشقا ئۇنىڭغا بىردەم،  
 ۋۇجۇدۇڭ ئوت بولار، يۈزلىرىڭ گۈلگۈن.

پۇرۇچ قورچاق قىزىم ئامىنەم  
 تۇرامدىكىن سېغىنىپ، يىغلاپ.  
 قارا چاچلىق ئوماق پاتىمەم  
 تۇرامدىكىن مېنىلا ئويلاپ.  
 كېيىنكىلىرىم، قوزچاقلىرىم  
 ئوينىيالماس قىيغىتىپ، تاقلاپ.  
 ئاھ، ئۇلارنى قويدۇققۇ سولاپ،  
 قالار نېمە دەپ.





كىرسەڭ گەر ئىچىگە سىماب ئارشاشنىڭ،  
 ئاقار بىر ئىللىق سۇ بەئەينى سىماب.  
 ھەيدەيدۇ كېسەلنى تېنىڭدىن بىر-بىر،  
 ئالسىمۇ ۋۇجۇدىنى ھەر قانچە چىرماپ.

كۆز ئارشاك كۆزۈڭدەك مۆلدۈرلەپ باقار،  
 باش ئارشاك بېشىڭغا ياقىدۇ شۇنداق.  
 قۇلىقىڭ ئىچىدىن تارتىدۇ دەردىنى،  
 قۇلاقتەك ئارشاشمۇ شىپالىق شۇنداق.

### ئەخمەت ۋاھىدى

### ئاي بالادىسى

#### مۇقەددىمە

نېمىشقا مۇڭلۇق ئۇ ئاسماندىكى ئاي؟  
 نېمىشقا ئالەمنى كېزىدۇ تىنماي؟  
 ئەجەپكى، كېچىنى ئەيلىسە كۈندۈز،  
 تەڭ بەھىر ئالىدۇ شاھ بىلەن گاداي.

نە سەۋەب بېرىم ئۇ، بەزىدە پۈتۈن،  
 ئۇ قاچان ئاسماندا بوپقالدى پەيدا؟  
 پارلايدۇ ھەقىقەت، ياغىدۇ ھېكمەت،  
 سۆزلەيمەن تىڭشىغىن، ئەي نۇرغا شەيدا.

1

ئالتۇن كۈز،  
 گۈگۈمدا ئۈگدەيدۇ يېزا،  
 كېسەلچان بوۋايدەك مۈكچەيگەن بېلى.  
 زالىمنىڭ كۆڭلىدەك قاراڭغۇ ئەتراپ،  
 ئۆچكەندەك ئالەمدە ھايات مەشئىلى.

ئايدىڭكۆل يېزىسى شەھەردىن يىراق،  
 بىر چېتى تەڭرىتاغ، بىر چېتى قۇملۇق.

ئاجايىپ خىسلەتلىك دوختۇرخانىنى،  
 قۇدرەتلىك ئىگىسى ياراتقان شۇنداق.  
 پۇل دەپمەس ۋە ياكى ئېگىز - پەس دەپمەس،  
 ئايرىماس ئىنساننى تۈرلەرگە ئۇنداق.

ھەممىنى داۋالار (قويماس نائۇمىد)  
 ھەممىنىڭ رەنجىگە بولىدۇ شىپا.  
 ھەممىگە مېھرىبان ئاندىدەك غەمخور،  
 ئاھ، ئاللا ياراتقان بۇ دوختۇرخانا.  
 1992-يىلى ئاۋغۇست، غۇلجا

دېۋىلەر قاقاقلار تەكلىماكاندا،  
 ھوقۇشلار تىلەيدۇ ھاياتقا شۇملۇق.

كىمخاب تون پۈركىنىپ ياتار ئايدىڭكۆل،  
 قاناتنى كەڭ يايغان سۇمۇرغىدەك گويا.  
 زۇمرەت سۇ ھالال، پاك ئانا سۈتىدەك،  
 ياشنايدۇ ئۇنىڭدىن سۇ ئىچىپ دۇنيا.

تىمتاس كۆل بويىدا ئولتۇرۇپ يىگىت،  
 چىللايدۇ يارىنى مۇڭلۇق چېلىپ نەي.  
 گاھىدا ئاھ ئۇرۇپ تۆكەر يېشىنى،  
 گاھىدا ۋارقىرار ھوشىنى بىلمەي؛

«كەلسەڭچۇ، ئەي مېنىڭ سۆيگەن نىگارم،  
 تاقىتىم تاق بولدى يولۇڭغا قاراپ.  
 سېغىنىش ئوتىدا ئۆرتەندى يۈرەك،  
 ۋە ياكى مەيلىمۇ مەن تارتسام ئازاب.  
 ھىدىڭنى پۇرايمەن باسقان ئىزىڭدىن،  
 مەست قىلدى سابادا قالدۇرغان تىنىق.»



گۈللەردىن سورايمەن زىبالمىقنى،  
چولپاندىن ھۆسنۈڭنى كۆرىمەن ئېنىق.

نېمىلەر ۋەجىدىن كەلمىدىڭ جېنىم،  
يولۇڭنى توستىمۇ پالاكت تېغى.  
سۇغىرىپ تۇرمىساڭ مېھرىڭ سۈيىدە،  
قاغجىراپ قالمادۇ كۆڭلۈمنىڭ بېغى.

ئەجەبمۇ يامانكەن ئىشىق سەۋداسى،  
كۈنۈ تۈن دەردىڭدە يۈرىمەن غەمناك.  
بىلىمدىم تەگكەننى كىرىپك ئوقلىرىڭ،  
مەجنۇنمەن، يۈرىكىم ھىجراننىڭدا چاك.

ئېيتقىنا، ۋەدەڭدىن تاندىڭمۇ جېنىم،  
ياكى بىر يالماۋۇز سالدىمۇ چاڭگال.  
پادىچى يېتىم، دەپ كەلمىسەڭ بوپتۇ،  
ئىشىڭدا جان بېرەي، «ئۆزۈڭ بىلىپ قال.»

يېگانە كەپىدىن كېلىدۇ زۇۋان:  
«يىغلىما، بىچارە ئاشىق بالام» - دەپ.  
يىگىتنى بەزلەيدۇ پىچىرلاپ شامال:  
«تاقەت قىل، كېلىدۇ يارىڭ سالام دەپ.»

نەغمىدىن توختايدۇ گۈلشەندە بۇلبۇل،  
ياغرىسا قومۇش نەي يېرىپ دالانى.  
ئەل-ئىقلىم سۈكۈتتە سالىدۇ قۇلاق،  
ئۈنتۈشۈپ جىمىكى دەردۇ بالانى.

ياغرايدۇ توختىماي نەينىڭ ساداسى،  
مۇڭىدا قالىدۇ تولۇنئاي مۈگدەپ.  
سارايدا مەشۇقنىڭ كۆزلىرىدە ياش،  
يىغلايدۇ ۋاپادار يارىنى ئەسلەپ.

2

بار ئىدى بىر شاھنىڭ چىرايلىق قىزى،  
ئايىدىڭكۆل بويىدا - قەدىمكى يۇرتتا.

غۇلغۇلا سېلىپ شۇ قىزنىڭ جامالى،  
ئىشىقىدا نۇرغۇن جان كۆپەتتى ئوتتا.

شۇلارنىڭ بىرى دەل ۋەزىرنىڭ ئوغلى،  
ئۇزاقتىن ئايگۈلگە كۆپەتتى جاندىن.  
كۈيۈڭۈل بولسا ئۇ شاھقا ئۆزىچە،  
شاھلىق تەختىنى ئالاتتى ئاندىن.

بىر تۇغقان بولغاندەك دان بىلەن سامان،  
ھەر جايدا بار ئىكەن ياخشىغا يامان.  
بىرلىرى ۋەتەن دەپ كەچسە جېنىدىن،  
بىرلىرى خەلقنى يەيدىكەن ھامان.

ۋەزىرنىڭ ئوغلى تاز، كەتكەن تەييار تاپ،  
يۈرۈيدۇ ئوردىنى بېشىغا كىيىپ.  
سەلتەنەت كۈچىدىن بولۇپ پالانى،  
شۇنچىلىك ھاكاۋۇر يۈرەر گىدىيىپ.

بۆك دەپسە ئاتىسى كېسەتتى باشنى،  
سۈيىقەست پىلانلاپ شېرىن تەمەدە.  
دەريانى لېيىتىپ تۇتۇشقا بېلىق،  
پەيت كۈتۈپ تۈلكىدەك ياتتى كاماردا.

ئۇخلىدى سۇ، لېكىن ئۇخلىمىدى ئۇ،  
كۆڭلىگە پۈكۈپ بىر رەزىل نىشاننى.  
مەرىپەت يۈزىگە چاپلىدى قارا،  
پىر تۇتۇپ ئۆزىگە سوپى - ئىشاننى.

ھەيۋەتلىك سارايدا ئۈزۈلمەس كېڭەش،  
ئايگۈلگە تاللىشىپ مۇناسىپ لايىق.  
نى كاتتا ئەلچىلەر قايتتى جاۋابسىز،  
سۆز - چۆچەك قىلاتتى ئاڭلاپ خالايق:



«جەننەتتەك سارايلار كۆركەم، ئازادە،  
ئالتۇن - زەر قولدا، كىيىمى پۇزۇر.  
قىزىمنىڭ كۆڭلى غەش كۈلمەيدۇ پەقەت،  
يىغلايدۇ نېمىشقا سۈرەلمەي ھۇزۇر؟»

نەچچە رەت ئېيىقتەك ھۆركىردى شاھ،  
نەچچە رەت بۆلۈتتەك گۈركىردى شاھ.  
بالىنىڭ دەردىگە چىدامدۇ ئاتا،  
(بۇنىڭغا ئەزەلدىن كەتمەيدۇ ئىزاھ.)

ئۆتمىدى نەسەت، ئۆتمىدى دۇئا،  
باخشىلار، داخانلار كەلمىدى كارغا.  
ئاقىۋەت يىگىتنى كۆرۈپ باقاي دەپ،  
شاھ، ۋەزىر ئاتايىن چىقتى شىكارغا.

\* \*

ئاي كۈلگەن، كۈن كۈلگەن تارىم بويىدا،  
بار ئىدى يىگىتنىڭ غېرىب كەپسى.  
ئولتۇرار ئىدى چاق ئىگىرىپ ئانا،  
ئاڭلاندى ئاتلارنىڭ تۇياق شەپسى.

ئانىنىڭ بېشىدىن چىقتى ئىس-تۈتۈن،  
كىرگەندە ھويلىغا ئاتلىقلار بېسىپ.  
كېلەرمۇ پېشكەللىك ئوغلى بېشىغا،  
بولامدۇ ياكى بىر ئۇلۇغلۇق نىسىپ.

«مېھمانلار» كىردىمۇ بولۇشتى ھاڭ-تاك،  
ئۇرۇلۇپ دىماغقا ئەتىرىنىڭ ھىدى.  
مومايىمۇ گاڭگىراپ كۈلۈپ زورمۇزور،  
كېلىڭلار مېھمانلار، مەرھابا — دەيدى.

«مېھمانلار» شۇنچىلىك سىرلىق-سىپايە،  
قاراشتى بىر ھازا تالغا-باراڭغا.  
مەرۋايىت ئۈزۈمگە تەگكۈزۈپ ئېغىز،  
ئولتۇرۇپ سۇپىغا چۈشتى پاراڭغا:

- ئايگۈل بىر مالچىغا كۆيۈپ قاپتۇمىش،  
ئايدىڭكۆل بويىدا تېپىشىپ پات-پات.  
كۆنمەسىمىش قىزىمنىڭ تەلىپىگە شاھ،  
قىز مالچى دەردىدە چېكەرمىش پەرياد.

شاھ دەيمىش، كۈيۈغۈل بولسا پادىچى،  
ئەمەسمۇ شاھ دېگەن ئابرويۇمغا سەت.  
قوغلاڭلار پادىچى سولتەكنى يۇرتتىن،  
ئايگۈلنى قىلىڭلار مەڭگۈ نەزەربەنت!

ئانىسى دەيمىش: شاھ ئېيتىدۇ دۇرۇس،  
مال - دۇنيا ئىگىسى يىگىت ئاخۇنبەگ.  
قىز دەيمىش، غەزەپتىن ئوغىسى قايناپ،  
ئۇ ماڭا ھەرگىزمۇ كەلمەيدۇ پىسەنت.

- قىز تاپقان كىشىگە نە ئات، نە نومۇس،  
ئاي ئۆتتى شاھمىنىڭ بېشى قاتقىلى.  
قاچارمىش قىز تېخى پادىچى بىلەن،  
جاھاننىڭ چېتىدىن ماكان تاپقىلى.

\* \*

پىژىلداپ كۆيسىمۇ قىزنىڭ يۈرىكى،  
ئۆيىدىن چىقىشقا تاپالماس چارە.  
مىڭ ئۆلۈپ تىرىلەر ھەر كۈنى كەچتە،  
قىزىنىڭ دەردىدە ئانا بىچارە.

ئاخشىمى ئىشىك-رام ئېتىلگەن مەھكەم،  
ھويلا، باغ تامللىرى سېپىلدەك ئېگىز.  
ئولتۇرار پەيلىرى قىرقلغان قۇشتەك،  
ئىجازەت ئالالماي ئانىسىدىن قىز.

قۇمۇش نەي ياڭرىسا شامۇ سەھەردە،  
قىيامەت دەھشتى سېزىدۇ ئۇ شاھ.  
سېغىنىش ئوتىدا ئۆرتىنىپ قىزى،  
خورسىنىپ ئۇرىدۇ بىردەمدە مىڭ ئاھ.



شاھ دەدى: ئەجەبمۇ ئوخشاپتۇ ئۈزۈم،  
ئېيتسىلا، قېنى شۇ باغۋەن ئەرلىرى؟  
- ئېرىم يوق، ئوغلۇم بار، - دەدى موماي شاد، -  
مېۋىنى ئوخشاتقان ئالتۇن تەرلىرى.

- يىراقتىن كەلگەن بىر كۆچمەنمۇ سىلەر،  
ۋە ياكى بۇ يۇرتتا بارمۇ ئەزەلدىن؟  
- قەدىمكى ئايدىنكى ئۇلادلىرى بىز،  
سۇ ئىچىپ كۆكلەيمىز ئۈسسۈل، غەزەلدىن.

- ئۇنداقتا، قېنى شۇ غەزەلچى يىگىت،  
ئاڭلايلى چاپسانراق مۇقامدىن بەدە.  
- بىر پارچە نان ئۈچۈن كەتكەنتى ئوغلۇم،  
مال بېقىپ يۈرۈيدۇ يىراق بىر يەردە.

- يىگىتنى ئېلىپ كەل، - دەدى شاھ شۇئان،  
ئىككىسى شامالداك كېتىشتى ئاتلىق.  
موماينىڭ كۆڭلىگە بەرمەيتتى ئارام،  
ئۈستۈنلۈك تالىشىپ قايغۇ ۋە شادلىق.

- جەننەتكەن بۇ ھويلا، - دەدى شاھ كۈلۈپ،  
گۈللەرنى ئارىلاپ، ئۈزۈم يېگۈچە.  
گاڭگىراش ئىلكىدىن قۇتۇلدى موماي،  
كېپقالدى ئوغلۇمۇ ھەش-پەش دېگۈچە.

- ئەسسالام! - دەپ يىگىت ئىگىلىدى شاھقا،  
قول بەردى شاھ تۇرۇپ ئۆز ئورنىدىن دەس.  
يىگىتنىڭ كۆزىگە تىكىلدى ئۇزاق،  
پاراسەت بابىدىن ئاڭلىغاندەك دەرس.

قىرانلىق چېغىنى ئەسلەتتى شاھقا،  
يىگىتنىڭ قاپقارا يۇمران بۇرۇتى.  
دالالەت قىلاتتى ئىنسابقا شاھنى،  
موماينىڭ ئوقۇغان ئايەت-دۇرۇتى.

يىگىتنىڭ قولىنى قىسقىنىدا شاھ،  
قول ئەمەس، خۇددى چوغ-گۈلخان تۇيۇلدى.  
ئىنسانلىق تەختىگە چىقتى ئىمانى،  
كۆڭلىگە مۇھەببەت، ئىنساب قۇيۇلدى.

«مېھمان» نىڭ خوش چىراي تەكلىپى بىلەن،  
ياغرىدى پەلەككە قومۇش نەي ئۈنى.  
تونۇتتى «مېھمان» غا يىگىتنى ئېنىق،  
قۇلاققا ئۇزاقتىن تونۇش نەي ئۈنى.

تۇراتتى داپ، دۇتار، تەمبۇر ۋە قالدۇن،  
«مېھمان» لار ئالدىدا تىزىلىپ قاتار.  
شام كەبى ئېرىدى شاھنىڭ يۈرىكى،  
يىگىتنىڭ قولىدا سايرىسا ساتار.

پۇشۇلداپ ئولتۇرار ۋەزىر يۈمۈپ كۆز،  
مەستخۇشلۇق ئىلكىدە ئۆزىنى دەڭسەپ.  
ياقامدۇ ئىت يۈرەك مەخلۇققا غەزەل،  
ئۇنىڭغا ھەممىدىن ئەۋزىلى مەنسەپ.

چەبىيات، راي، ئەجەم، ناۋا مۇقامى،  
ئۈزۈلمەي پەلەكتە كەتتى جاراڭلاپ.  
- ياشاپ كەت ئوغلۇم، - دەپ ۋارقىرىدى شاھ،  
ھاياجان ئىلكىدە ناخشىنى ئاڭلاپ.

قىزىمنىڭ ئاشىقى نەيچى يىگىتكەن،  
دېدى شاھ كۆڭلىدىن قوغلاپ گۇماننى.  
يىگىتمۇ «مېھمان» نى بىلدى قەلبىدە،  
پارلىدى بىر قۇياش يېرىپ تۇماننى.

ناخشىنىڭ مۇڭىدىن سېھىرلەندى شاھ،  
بىلىندى قىزىغا ئۆيدە كەم نەرسە.  
مۇھەببەت ئۇلۇغكەن، دېدى كۆڭلىدە،  
مەيلىلا قىزىغا كىم لايىق كەلسە.



يېقىملىق ساپ ھاۋا، جىمجىت، گۈزەللىك،  
بېھىشكەن ئەجەب بۇ يوقسۇلنىڭ ئۆيى.  
ھېلىمۇ بۇ دەردكە چىداپتۇ قىزىم،  
مېنىمۇ كۆيدۈردى مۇقامنىڭ كۆيى.

كۈيئوغلۇم بولسا شۇ مۇقامچى يىگىت،  
مېنىڭدىن ئۆلگىچە رازى قىزىمىمۇ.  
ئۇلارغا قالدۇرسام مالۇ مۈلكۈمنى،  
جاھاندا كۆمۈلمەس باسقان ئىزىمىمۇ.

بايلىققا كۆمۈلدۈم، غەمگە چۆمۈلدۈم.  
بىر ئوغۇل پەرزەنتنى بەرمەي خۇدايىم.  
خىزىردەك يىگىتكە ئېرىشتىم بۈگۈن،  
بىكارغا كەتمەپتۇ قىلغان دۇئايمىم.

شۇ پىكىر چاقنىدى شاھنىڭ كۆڭلىدە،  
پورەكلەپ يۈرەكتە ئىنساننىڭ گۈلى.  
ئېچىلىپ يىگىتكە ۋاپا قۇچىقى،  
سايىردى خۇش ناۋا ئۈمىد بۆلبۈلى.

## 3

ۋەزىرنىڭ ئىچىدە قاينىدى ئوغا،  
ئولتۇردى يىگىتكە نەپرەت ياغدۇرۇپ.  
دېدىكى: ئۈندۈرۈپ تۇخۇملارغا تۈك،  
ئوردىنى قان قىلاي شاھنى ئاغدۇرۇپ.

ئىلاھا قولۇمغا بەرگەيسەن مەدەت،  
شاھنىڭ مېڭىسىدىن چىقىراي تۈتۈن.  
ئوغلۇمغا ئەپ بېرىپ قىزى ئايگۈلنى،  
جىمىكى بايلىقنى يۇتاي مەن پۈتۈن.

ئولتۇرار مۇڭلىنىپ ئانا بىر چەتتە،  
تۈمەننىڭ غەم بىلەن يۈرىكى سېلىپ.  
- بۇ قانداق كىشىلەر؟ - دەيتتى ئىچىدە،  
شۇ يالغۇز ئوغلۇمنى كېتەرمۇ ئېلىپ؟

شاھ دەدى يىگىتكە:  
ئاتاڭغا رەھمەت!  
پېشانەڭ ئوڭ ئىكەن، مېنىڭ بىلەن كەت.  
رازىمەن بولۇشقا ساڭا باشپاناھ،  
قۇتۇلۇپ كەپىدىن مۇرادىڭغا يەت.

شاھنىڭ ئايىغىغا يىقىلدى ئانا،  
ياش تۆكۈپ باھارنىڭ يامغۇرىسىمان.  
ئوغلۇمدىن ئايرىلسام ئۆلمەن، - دەدى،  
چۆرگىلەپ ئالدىدا يەر بىلەن ئاسمان.

- مىڭ رەھمەت شاھ ئاتا، - دەدى يىگىتمۇ،  
ھۈرمەتتە قولنى ئېلىپ كۆكسىگە،  
ئەل-يۇرتتىن ئايرىلماي ياشايەن بىللە،  
مېھرىبان ئانامنىڭ يېتىپ قەدرىگە.

يالۋۇرۇپ دەدى: شاھ نادانلىق قىلما،  
بۆلبۈلدەك ناۋا قىل بېھىش بېغىمدا.  
مىراس قىپ قالدۇراي تەختى-بەختىمنى،  
مەن ئۆلۈپ كۆزۈمنى يۇمغان چېغىمدا.

- ياش تۆكۈپ خۇداغا نالە قىلمامدۇ،  
قەپەسنىڭ ئىچىدە سايىرىغان بۆلبۈل.  
ھۆرلۈكۈم ئەلادۇر تاجۇ تەختتىن،  
قۇرۇيدۇ بەرگىدىن ئۈزۈلگەندە گۈل.

ھەسرەتتە ئۆلمەمدۇ ئانام بىچارە،  
سارايغا كەتسەممەن كەپىدىن كۆچۈپ.  
چەيلىنىپ كېنىدىك قان تۆكۈلگەن تۇپراق،  
قالمامدۇ ئاتامنىڭ چىرىغى ئۆچۈپ؟

ئەجەلنىڭ قولىدا يىقىلغان ئاتام،  
سازلارنى ئۆگىتىپ قىلغان ۋەسىيەت.  
ئاناڭدىن ئايرىلما دېگەنتى ماڭا،  
ھېلىمۇ يادىمدا قىلغان نەسىھەت.



ئاخشىمى ئاسماندا كۆرۈنمىگەچ ئاي،  
سۈرۈلدى كەينىگە ھېيت نامىزى.  
قانائىتى بۇرنىنى تەقدىر چاقچىقى،  
تەگكەندە ئاشقا بىر يېتىمىنىڭ ئاغزى.

ئايدىڭكۆل ئاسمىنى قاپقاراڭغۇ گۆز،  
ئاشىقلار ئولتۇرار كۆزلىرىدە نەم.  
خۇدادىن تىلەيتتى ئاينىڭ نۇرىنى،  
پەرىشان يۈزلەردىن تۈكلىمەتتى غەم.

جامائەت خۇداغا قىلار ئىلتىجا،  
تەڭرىتاغ بېشىغا كىمىدى ئاق لىچەك.  
كۆل يىغلاپ ياتاتتى زارىقىپ نۇرغا،  
تارىمىمۇ دەۋرەيتتى چېچىپ ئاق چېچەك.

كەلدىدە شۇ چاغدا بىر توپ قاراقچى،  
يىگىتنى چىڭ باغلاپ تېرەككە ئاستى.  
باشلاندى ئايگۈلگە تۇتقۇنلۇق ھايات،  
بۇ يۇرتنى جاھالەت، قورقۇنۇچ باستى.

\* \*

يۇلتۇزلار ئېچىندى يېشىنى تۆكۈپ،  
ھەسرەتلىك ئايدىڭكۆل يىگىت-قىزىغا.  
ئاشىقنىڭ دەردىنى تىڭشىدى جاھان،  
تەڭرىتاغ سىلكىنىپ چۈشتى. ئىزىغا.

يىگىت دەر: ئەلۋىدا ئەي جان-جىگىرىم،  
مەن كېتەي دۇنيادىن، سەن تاپقىن ئارام.  
نە كېرەك بۇ ھايات ماڭا سېنىڭسىز،  
كىيىگىنىم كېپەندۇر، يېگىنىم ھارام.

قاراقچى دەدى: كىم ئازدۇردى سېنى،  
نېمىشقا تاللىدىڭ شەيتان يولىنى؟  
يىگىت دەر: جۆلىمە، ۋىجدانم بىلەن،  
سۇغاردىم مۇقامنىڭ قىزىلگۈلىنى.

قوزغالدى شاھ ئۇزاق دۇئادىن كېيىن،  
بىر ئۇلۇغ ئارماننى كۆڭلىگە پۈكۈپ.  
ئانىنىڭ يۈرىكى چۈشتى ئىزىغا،  
ئۇزاتتى «مېھمان» نى خىيالغا چۆكۈپ.

4

قايتتى شاھ شىكاردىن ئالغاندەك شەھەر،  
پاقلاندى ۋۇجۇدى، قۇتۇلدى غەمدىن.  
جاكارلاپ شىكارنىڭ خاسىيىتىنى،  
قىزىنىڭ كۆزىنى قۇرۇتتى نەمدىن.

باشلاندى ئوردىدا توي تەييارلىقى،  
پىتىنى تۈگەتتى مەسلىھەت چېيى.  
قۇربان ھېيت تاللاندى توي ۋاقتى ئۈچۈن،  
(جىمى جان كۆكلىگەن نورۇزنىڭ ئېيى.)

- ئاشىقلار ئىچمەكچى ۋىسال شەرىپتى!  
خۇش خەۋەر تاراتتى جىلۋىدار سايا.  
مۇھەببەت تېڭىدىن ئويغاندى زېمىن،  
بۇلبۇللار گۈلشەندە دەدى: مەرھابا!

ئۆتتى كۈن، ئۆتتى ئاي، كېپقالدى نورۇز،  
كۆتۈرۈپ مۇبارەك ۋىسال جامىنى.  
كۆيىمەكتە قوش يۈرەك چاپچىتىپ يالقۇن،  
مۇھەببەت پەرلەپ چىن ھايات شامىنى.

مىڭ ئەپسۇس، ئامەتكە پېشكەللىك يېقىن،  
تىكىنى بولغاندەك خۇش پۇراق گۈلىنىڭ.  
ئېشەكلەر ھاڭرايدۇ ئەركىن دالدا،  
ئەجەبكى، تار قەپەس جايى بۇلبۇلنىڭ.

جان بەرگەن پەرھاتمۇ شېرىن ئىشقىدا،  
تاھىرمۇ زۆھرە دەپ ئاققانتى سۇدا.  
لەيلىنىڭ دەردىدە مەجنۇن يۈمدى كۆز،  
بۈيۈك قىپ ياراتقان سۆيگۈنى خۇدا.



قاراقچى دەيدىكى: شەيتانۇ جىنسەن،  
يات بىزنىڭ يوسۇنغا ئۇسسۇل ۋە غەزەل.  
يىگىت دەر: ئەقلىڭگە مىنىپتۇ ئېشەك،  
ئۇسسۇل ۋە غەزەلسىز ئۆلگىنىم ئەۋزەل.

قاراقچى دەيدى: خوپ كۆرمىگەچ خۇدا،  
دەھشەتتە قالدى يۇرت، كۆرۈنىمىدى ئاي.  
يىگىت دەر: زۇلمەتنى كۆرمەستىن راۋا،  
ئاي يۈمىدى كۆزىنى دەردكە چىدالماي.

ئايلاندى ياۋۇزغا شۇئان قاراقچى،  
ئۇنىڭ سۆز دەسمىيى چىقتى غالتەككە.  
مات بولغان شەرمەندە جالات ئاخىرى،  
تاياندى توخماقۇ نەيزە. كالتەككە.

يىگىتنىڭ باش. كۆزى بويالدى قانغا،  
ۋە لېكىن كۈچ بەردى ئاخىرقى تىنىق.  
يىگىتنىڭ زۇۋانى گۈلدۈرمەمدەك  
ياغرىدى، جاھانغا ئاڭلاندى ئېنىق:

— يامانغا يان تاياق، ياخشىغا قاماق،  
مىڭ لەنەت، ئەي تەتۈر، كۆزى يوق پەلەك.  
ئە، دەدۇق زۇلمىڭغا بېرەلمەي چىداش،  
بىگۇناھ قانلارغا سۆزى يوق پەلەك!

ۋاپاسىز دۇنيادىن كېتەي مەن بۈگۈن،  
ئەلۋندا ئەل-يۇرتۇم، ئەلۋندا ئانا!  
رازى بول ئەي مېنى سۆيگەن گۈل مەشۇق،  
سەن ئۈچۈن ياشىدىم، قان تۆكتۈم مانا.

ئاي دەپسەم ئاغزىڭ بار، كۈن دەپسەم كۆزۈڭ،  
جىمىكى گۈزەلگە ئۆزۈڭ مۇئەللىم.  
مەن ئۈچۈن ياش تۆكمەي ياشا خاتىرجەم،  
ئۆزۈڭمۇ شۇنداق دەپ بېرەتتىڭ تەلىم.

قەھرىم ئوت مۇھەببەت جالاتلىرىغا،  
كۆزۈمنى ئويساڭمۇ تۆكۈلمەيدۇ ياش.  
مەن كەتتىم ئارماندا نۇرغا زارىقىپ،  
سالام، ئەي ئەتىكى پىغانلىق قۇياش!

\* \*

توزۇتتى گۈلنى ئاشىق-مەشۇقنىڭ،  
مۇھەببەت بېغىدا ئۈنۈپ شۇم بۇيا.  
ئايگۈلنى زورلىدى ۋەزىر ئوغللىغا،  
ئە، تاشنى تاياققا تاڭغاندەك گويا.

قىرىق بىر كېچىنىڭ ئاخىرقىسى ئەلك،  
قىز بىر يول تاللىدى بولغاندا تۈن تەلك.  
قاچتى ئۇ ئوردىدىن دەپدەك سۈرەتتە،  
ھاياتتا ھاياتچۇن قىزماقتا جەلك.

قالدى تەخت، ئانىسى، قالدى ئالتۇن-زەر،  
ئۆلۈمدىن باشقىسى كەلمىدى ئەسكە.  
جاھالەت قاپلىغان مۇدەھىش زاماندا،  
مەشۇققا ئۆلۈمۈمۇ چۈشمەكتە تەسكە.

يالاڭچاق پۇتلاردىن قالدى قان ئىزى،  
ھەر گىياھ، ھەر تاشقا ئاققۇزدى كۆپ ياش.  
قۇچاقلاپ سۆيدى يار ياتقان تۇپراقنى،  
ناللىر دەستىدىن ئېرىپ كەتتى تاش.

— ۋىجداندىن تۆرەلگەن يىگىت ئىدىڭ سەن،  
ئۆمۈرلۈك شەپقەتچىم، ماڭا پىر-ئۇستاز.  
بايلىقىم، شادلىقىم، غۇرۇرۇم ئىدىڭ،  
سۆيگىنىڭ ئەل ۋەتەن، جېنىڭ ناخشا-ساز.

ۋە لېكىن مۇرادقا يەتمىدۇق تىرىك،  
زالىملار روھقىمۇ سالغاچقا كىشەن.  
ناپاكنىڭ يۈزىگە قارىغىچە تىك،  
ئۆلگىنىم مىڭ ياخشى، ئىشەنگىن ئىشەن!



ئاي ئەمەس، نۇر چاچار كۆلدە بىر پەرى،  
نۇر بىلەن سۇمبۇلدەك چېچىنى تاراپ.  
قولدا قومۇش نەي يارىدىن قالغان،  
قاقاقلاپ كۈلەتتى ئىنسانغا قاراپ.

كۈلكىسى پەلەكنى ياردى قىلىچتەك،  
ساداسى سامادا كەتتى جاراڭلاپ.

ئەسلى ئۇ مالچىنىڭ مەشوقى ئايگۈل،  
تىرىلگەن ئەل-يۇرتنىڭ زارىنى ئاڭلاپ.

ئۇ كۈلگەن پېتىچە چىقتى ئاسمانغا،  
بۇ كەڭرى زېمىننى نەپرەتكە كۆمۈپ.  
ئىزدىدى توختىماي كېزىپ ئالەمنى،  
يارىنىڭ ئىشىقىدا ھەسرەتكە چۆمۈپ.

ئاھ، ئاشىق زېمىندا، مەشوق ئاسماندا،  
ئايرىدى ئەركىمدىن قان تامغان قىلىچ.  
نەپرەتلەر ياغدۇرۇپ زۇلمەت تەختىگە،  
دەريالار چايقىلىپ تۇرمايدۇ تىنچ.

كۆل سۈيى ئايلىنىپ ئابىزەمزەمگە،  
ياشنىدى، گۈللىدى، جان كىردى چۆلگە.  
تارىلىپ جاھانغا ئاشىق قىسسىسى،  
ئايدىڭكۆل دېگەن نام سىڭگەن بۇ كۆلگە.

#### خاتىمە

نەئايىكى، جاھاننى كېزىپ ھارمىغان،  
زېمىنغا پاتىمىغان ئۇيغۇر قىزى ئۇ.  
كىم دەيدۇ، يولىنى سامان يولى دەپ،  
يارىنى ئىزدىگەن قىزنىڭ ئىزى ئۇ.

نە يۇلتۇز، تۈنلەردە زېمىنگە باققان،  
سۆيگۈدىن يارالغان قىزنىڭ كۆزى ئۇ.  
كېپەنسز يارىنىڭ داۋا-دەردىنى،  
شكايەت ئەيلىگەن قىزنىڭ ئۆزى ئۇ.

1995-يىلى 8-ئىيۇل، ئاقسۇ

قېنىسەن، ئانا يەر، ئاچقىن قوينۇڭنى،  
ياتىمەن نەم قۇمغا كۆزلىرىم تولۇپ.  
ئۈنەيلى قىزىلگۈل بولۇپ ئىككىمىز،  
زېمىندا قالسۇن قان شاھىدى بولۇپ.

ياق، چىقاي ئاسمانغا، كۆرەي ئەلنى تەڭ،  
گۈلنىمۇ ياۋۇزلار قىلار دەپسەندە.  
نۇر چاچاي ئاي بولۇپ ھەممىگە ئوخشاش،  
جاھاننىڭ ھۆسنىگە بولۇپ پەيۋەندە.

توختىدى تونۇش كۆل بويىدا ئايگۈل،  
ئەتراپقا بىر ھازا قاراپ كەتتى ئۇ.  
خوش دەپدى ئۆزىنى تاشلىدى كۆلگە،  
سۇ ئىچرە نۇر بولۇپ تاراپ كەتتى ئۇ.

\* \*

نورۇزمۇ ئۆتتى مۇڭ - ھەسرەتلەر بىلەن،  
ياڭرىماي سۇناي ۋە ناغرىنىڭ كۈيى.  
پىتىنخور دەپدىكى: خالىماي خۇدا،  
ماتەمگە ئايلاندى مالچىنىڭ تويى.

قاپلىدى يىغا-زار، باشلاندى قاچ-قاچ،  
ئايدىڭكۆل يېزىسى بولدى تار قەپەس.  
بۇ يۇرتتا ياشىماق بولدى چوڭ گۇناھ،  
يۈرەكلەر مۇجۇلۇپ، بوغۇلدى نەپەس.

بىر كۈنى ئاخشىمى شەپەق قىزارماي،  
شۇ كۈلنىڭ ئىچىدىن كۆتۈرۈلدى ئاي.  
چۇقانلار سېلىشتى بۇ كارامەتكە،  
ئەل-ئاۋام شادلىقى يۈرەككە پاتماي.

بەئەينى كۈندۈزدەك يورىدى ئەتراپ،  
تەبرىكلەپ كىشىلەر كەلدى يىراقتىن.  
كۆرگەنلەر دەپدىكى: قاراڭلار ئەنە،  
كۆلدىنمۇ ئاي چىقتى ئىشىق-پىراقتىن.









چېن خۇڭبو

## ئىتتىپاقلىشىپ، ھەقىقەتنى ئەمەلىيەتتىن ئىزلەپ، ئىجادىيەتنى گۈللەندۈرەيلى

جۇڭگو يازغۇچىلار جەمئىيىتى ئاچقان چاغسا ئىجادىيەت يىغىنى ئاخىرلىشىشى بىلەنلا ئاپتونوم رايونلۇق يازغۇچىلار جەمئىيىتى كەسپىي يازغۇچىلارنىڭ ئىجادىيەت پىلانى يىغىنىنى چاقىردى. ئاپتونوم رايونلۇق پارتكوم تەشۋىقات بۆلۈمىنىڭ مۇئاۋىن باشلىقى يولداش دۋەن تۇڭخۇا يىغىندا چاغسا ئىجادىيەت يىغىنىنىڭ روھىنى يەتكۈزدى. يازغۇچىلار ئاپتونوم رايونىمىز رەھبەرلىرىنىڭ مۇقىملىق خىزمىتى توغرىسىدىكى مۇھىم سۆزىنى ئۆگەندى، شۇنىڭ بىلەن بىرگە بۆلتۈرقى ئىجادىيەت تەبىرىيلىرىنى ئەستايىدىل يەكۈنلىدى، بۇ يىللىق ۋە بۇندىن كېيىنكى بىر نەچچە يىللىق ئىجادىيەت پىلانىنى مۇزاكىرە قىلدى، ئىجادىيەتنى تېخىمۇ جانلاندۇرۇش توغرىسىدا نۇرغۇن ياخشى تەكلىپلەرنى بەردى.

مېنىڭچە، بۇ قېتىمقى يىغىن ناھايىتى ياخشى ئېچىلدى. ئۆگىنىش ئارقىلىق كۆپچىلىك ئېلىمىزنىڭ نۆۋەتتىكى ئەدەبىي ئىجادىيەت ۋەزىيىتى ۋە ۋەزىپىسىنى يەنىمۇ ئايدىڭلاشتۇرۇۋالدى.

ئىسلاھات ئېلىپ بېرىلىۋاتقان، ئىشك ئېچىۋېتىلگەن، بازار ئىگىلىكى بەرپا قىلىنىۋاتقان يېڭى ۋەزىيەتتە ئاپتونوم رايونىمىزدىكى ھەر مىللەت يازغۇچىلىرى يولداش دېڭ شياۋپىڭنىڭ جۇڭگوچە ئالاھىدىلىككە ئىگە سوتسىيالىزم قۇرۇش نەزەرىيىسىنى، پارتىيىنىڭ ئەدەبىيات-سەنئەت سىياسىتىنى ئەستايىدىل ئۆگىنىپ، نەزەرىيە سەۋىيىسى ۋە ئىدىيىۋى سەۋىيىسىنى ئۆستۈرۈپ، ئىجادىيەت يۆنىلىشىنى يەنىمۇ ئايدىڭلاشتۇرۇۋالدى. ھەر مىللەت يازغۇچىلىرى ئىسلاھات، ئېچىۋېتىش ۋە ئىقتىسادىي قۇرۇلۇش دولقۇنىغا پائال ئاتلىنىپ، سەرخىل ئەسەرلەرنى تىرىشىپ ئىجاد قىلىپ، دەۋرنىڭ ئاساسىي مۇقامىنى كۈچلۈك ياڭراتتى. مەيلى تېما، شەكىل، ئۇسلۇب ۋە ئىپادىلەش ئۇسۇلىنىڭ كۆپ خىللىقى جەھەتتە بولسۇن ياكى دەۋر تۇرمۇشىغا يېقىنلىشىش، چېگرا رايون خەلقىنىڭ تۇرمۇش ئالاھىدىلىكىنى ئىپادىلەشتە بولسۇن، مەلۇم يېڭىلىق ياراتتى ۋە بۆسۈش ھاسىل قىلدى. دەۋر روھى ئىپادىلەنگەن، قەھرىمان شەخسلەر مەدھىيەلەنگەن، كىشىلەرنى تېخىمۇ زور قىزغىنلىق بىلەن ئىسلاھات، ئېچىۋېتىش ۋە ئىقتىسادىي قۇرۇلۇش دولقۇنىغا ئاتلىنىشقا رىغبەتلەندۈرىدىغان كۆپلىگەن ياخشى ئەسەرلەرنى ئىجاد قىلىپ، ئاپتونوم رايونىمىزنىڭ ئەدەبىي ئىجادىيەت ئىشلىرىنى گۈللەندۈرۈشكە تۆھپە قوشتى. يېقىنقى بىر نەچچە يىلدىن بۇيان ئاپتونوم رايونىمىزدىكى ھەر مىللەت يازغۇچىلىرىنىڭ 80 رومانى، 76 پوۋېست، ھېكايىلەر توپلىمى، 60 نەسر، ئەدەبىي ئاخبارات توپلىمى، 108 شېئىرلار توپلىمى، 39 ئوبزور توپلىمى نەشر قىلىندى. كەسپىي يازغۇچىلىرىمىز ئىدىيىۋى، بەدىئىي سۈپىتى بىر قەدەر يۇقىرى ئەسەرلەرنى ئىجاد قىلىپ، ئاپتونوم رايونىمىزدىكى ھەر مىللەت يازغۇچىلىرىغا ئۈلگە تىكلەپ كۆرسىتىپ، ئەدەبىي



ئىجادىيەتتە تايانچلىق رول ئوينىدى. يازغۇچىلار جەمئىيىتىدىكى 12 كەسىپى يازغۇچى يېقىنقى بىر نەچچە يىلدا 13 رومان، 28 پوۋېست، ھېكايىلەر توپلىمى، 31 شېئىرلار توپلىمى، توققۇز كىنو-تېلېۋىزىيە سېنارىيىسى نەشر قىلدۇردى.

ئاپتونوم رايونىمىزنىڭ ئەدەبىي ئىجادىيەت ئىشلىرىدا يەنە بىرمۇنچە مەسىلىلەر بار. بەزى يازغۇچىلارمىزنىڭ تۇرمۇشقا، ئاساسىي قاتلامغا، بولۇپمۇ ئىقتىسادىي قۇرۇلۇشنىڭ بىرىنچى سېپىگە چوڭقۇر چۆكۈشى تېخى يېتەرلىك ئەمەس. تەسىرى چوڭراق، ئاپتونوم رايونىمىز، بولۇپمۇ مەملىكىتىمىز بويىچە كۆزگە كۆرۈنگەن ئەسەرلەر كۆپ ئەمەس. خىزمەت جەھەتتىن ئېيتقاندا، ھەرىمىلەت ئەدەبىياتچىلىرى ئارىسىدىكى ئورتازا ئالماشتۇرۇش تارا يېتەرلىك ئەمەس، بولۇپمۇ ئەدەبىي تەرجىمە خىزمىتى يېقىنقى يىللاردىن بېرى ئاجىزلىشىپ قالدى.

ئەدەبىي ئىجادىيەت - ئالىجاناب خىزمەت. ئۇ خەلقنىڭ مەنىۋى ئېھتىياجىنى ئۈزلۈكسىز قاندۇرۇش، سوتسىيالىستىك يېڭى كىشىلەرنى يېتىشتۈرۈش، كىشىلەرنىڭ ئىدىيە، مەدەنىيەت، ئەخلاق سەۋىيىسىنى ئۆستۈرۈشتە ئىنتايىن مۇھىم مەسئۇلىيەتنى ئۈستىگە ئالغان. شۇڭا مۇنەۋۋەر ئەسەرلەرنى، بولۇپمۇ سەرخىل ئەسەرلەرنى ئىجاد قىلىش دەۋرنىڭ تەلىپى، سوتسىيالىستىك مەنىۋى مەدەنىيەت يارىتىشنىڭ ئېھتىياجى. بىز باش شۇجى جياڭ زېمىننىڭ يوليورۇقىنى ئىزچىللاشتۇرۇپ، رومان، كىنو-تېلېۋىزىيە ۋە بالىلار ئەدەبىياتىدىن ئىبارەت ئۈچ خىل ئەسەر ئىجادىيىتىنى ياخشى تۈتۈشىمىز كېرەك.

ئىسلاھات، ئېچىۋېتىش يولغا قويۇلغان ئون نەچچە يىلدىن بۇيان، بولۇپمۇ سوتسىيالىستىك بازار ئىگىلىكى تۈزۈلمىسى ئورنىتىلغاندىن بېرى ئېلىمىز ئىقتىسادىي مەسىلىسىز گۈللىنىپ، جەمئىيەتنىڭ ھەرقايسى ساھەسىدە ناھايىتى زور ئۆزگىرىشلەر يۈز بەردى. تارىخىي تەجرىبىلەر بىزگە شۇنى ئۇقتۇرىدۇكى، جەمئىيەتتىكى چوڭ ئۆزگىرىش، ئىقتىسادتىكى زور گۈللىنىش مۇقەررەر سۈرئەتتە ئەدەبىيات ئىشلىرىغا چوڭ ئۆزگىرىش ۋە زور گۈللىنىش ئاتا قىلىدۇ. بۇ ۋەتەندىكى ئىسلاھات، ئېچىۋېتىش، ئىقتىسادىي گۈللىنىش ۋە ئىجتىمائىي ئۆزگىرىشنىڭ كەڭلىكى ھەم چوڭقۇرلۇقى ئەدەبىيات ئىشلىرىغا ئىنتايىن مول تۈرمۈش ئاساسىنى سېلىپ بەردى، ئەدەبىي ئىجادىيەتكىمۇ تېپىلغۇسىز ياخشى پۇرسەت يارىتىپ بەردى. بىز بۇ غەنىمەت پۇرسەتنى چىڭ تۇتۇپ، دەۋرگە مۇناسىپ ياخشى ئەسەرلەرنى يارىتىشىمىز كېرەك.

ھەر مىللەت يازغۇچىلىرى تۇرمۇشقا چوڭقۇر چۆكۈشكە ئەھمىيەت بېرىپ، زاۋۇت، يېزىلارغا، ئىسلاھات، ئېچىۋېتىش ۋە ئىقتىسادىي قۇرۇلۇشنىڭ بىرىنچى سېپىگە ھەقىقىي تۈردە چوڭقۇر چۆكۈشى كېرەك. ئىسلاھات، ئېچىۋېتىش ۋە ئىقتىسادىي قۇرۇلۇشتىكى ئىگىلىك ياراتقۇچىلارنىڭ ئوبرازىنى يارىتىش، ئۇلارنىڭ ئىنقىلابىي غايىگە، ئىلمىي پوزىتسىيىگە، ئىجادىيەت ئىقتىدارىغا، كەڭ نەزەر دائىرىگە، ھەقىقەتنى ئەمەلىيەتتىن ئىزلەش روھىغا ئىگە يېپيېڭى قىياپىتىنى ئىپادىلەش كېرەك. مۇشۇنداق يېڭى كىشىلەر ئوبرازى ئارقىلىق كەڭ ئاممىنىڭ ئاكتىپلىقىنى قوزغاش، ئۇلارنىڭ ئىسلاھات، ئېچىۋېتىش ۋە ئىقتىسادىي قۇرۇلۇش بىلەن شۇغۇللىنىشتەك تارىخىي خاراكتېرلىك ئىجادىي پائالىيىتىنى ئىلگىرى سۈرۈش كېرەك. ئاساسىي مۇقامنى كەڭ جارى قىلدۇرۇش، يەنى ئەسەرلىرىمىز ئارقىلىق يولداش دېڭ شياۋپىڭنىڭ جۇڭگوچە ئالاھىدىلىككە ئىگە سوتسىيالىزم قۇرۇش نەزەرىيىسى ۋە پارتىيىنىڭ ئاساسىي لۇشىەننى مەدھىيەلەش؛ ۋەتەنپەرۋەرلىك، كوللېكتىۋىزىملىق، سوتسىيالىستىك ئىدىيە ۋە



روھنى مەدھىيەلەش؛ ئىسلاھات، ئېچىۋېتىش ۋە زامانىۋىلىشىش قۇرۇلۇشىغا، مىللەتلەر ئىتتىپاقلىقىغا، جەمئىيەت تەرەققىياتىغا، خەلققە بەخت يارىتىشقا پايدىلىق ئىدىيە ۋە روھنى، ھالال ئەمگىكى ئارقىلىق گۈزەل تۇرمۇش ياراتقانلارنىڭ ئىدىيىسى ۋە روھنى مەدھىيەلەش كېرەك.

تۇرمۇشقا چوڭقۇر چۆكۈش ھەر مىللەت يازغۇچىلىرىمىزنىڭ ئاساسىي ئىشى، شۇنداقلا ھەر مىللەت يازغۇچىلىرى ئۈزلۈكسىز ئەمەلىيەتتىن ئۆتكۈزۈلگەن كونا مەسىلە. نۆۋەتتىكى ئىسلاھات، ئېچىۋېتىش ۋە ئىقتىسادىي قۇرۇلۇشنىڭ يېڭى ۋەزىيىتىدە بۇ كونا مەسىلىمۇ يېڭى مەزمۇنغا ۋە شەكىلگە ئىگە بولۇشى، يازغۇچىلىرىمىز ئۇنى ئۈزلۈكسىز تەتقىق قىلىشى، داۋاملىق ئەمەلىيەتتىن ئۆتكۈزۈشى كېرەك. ۋەزىيەتتە، جۈملىدىن كىشىلەرنىڭ ئىدىيىۋى قارشى، تۇرمۇش ئۇسۇلى، ئىشلەپچىقىرىش شەكلىدىمۇ ناھايىتى زور ئۆزگىرىشلەر بولدى. بىز تۇرمۇشقا چوڭقۇر چۆكۈشتىن ئىبارەت بۇ مەسىلىگە يەنىلا ئىلگىرىكى كونا شەكىل، كونا ئۇسۇل، كونا كۆزقاراش بىلەن مۇئامىلە قىلساق ئەمەلىيەتتىن يىراقلاپ كېتىمىز، ئۇنىڭ ئۈنۈمىنىمۇ كۆرەلمەيمىز. شۇڭا كەسپىي يازغۇچىلىرىمىزدىن بۇندىن كېيىنكى ئەمەلىيەت داۋامىدا تۇرمۇشقا چوڭقۇر چۆكۈش جەھەتتە يېڭى بىر يول ئېچىشنى ئۈمىد قىلىمىز.

ھەر مىللەت يازغۇچىلىرى نەزەرىيە ئۆگىنىشىنى ئۈزلۈكسىز كۈچەيتىشى، يولداش دېڭىز شياۋپىڭنىڭ جۇڭگوچە ئالاھىدىلىككە ئىگە سوتسىيالىزم قۇرۇش نەزەرىيىسىنى، ئىسلاھات، ئېچىۋېتىش، بازار ئىگىلىكى بىلىملىرىنى، پارتىيىنىڭ ئەدەبىيات-سەنئەت سىياسىتىنى، كەسپىي بىلىملىرىنى ئۆگىنىشى، ئىدىيىۋى تونۇش سەۋىيىسى بىلەن كەسپىي ساپاسىنى ئۈزلۈكسىز ئۆستۈرۈشى، نۆۋەتتىكى ۋەزىيەتنى، ئىسلاھات، ئېچىۋېتىش ۋە ئىقتىسادىي قۇرۇلۇشنىڭ مۇھىم ئەھمىيىتىنى توغرا تونۇشى، يېڭى ۋەزىيەتكە ئىدىيە جەھەتتىن يېتىشىۋېلىشى كېرەك.

ياخشى ئەسەر، سەر خىل ئەسەرلەرنى كۆپلەپ يارىتىمىز دېسەك، تالانت ئىگىلىرىنى يېتىشتۈرۈشكە، ھەر مىللەت يازغۇچىلار قوشۇنىنى يېتىشتۈرۈشكە ئالاھىدە دىققەت قىلىشىمىز كېرەك. شەنشى ئۆلكىلىك يازغۇچىلار جەمئىيىتى ئۈچ يىلدىن بەش يىلغىچە يازغۇچىلار قوشۇنىنى يېتىشتۈرۈش جەھەتتە «ئۈچتا بىر قۇرۇلۇش» نى ئوبدان تۇتۇشنى، يەنى مەملىكەت بويىچە داڭلىق يازغۇچىدىن ئون نەچچىنى، ئۆلكە بويىچە داڭلىق يازغۇچىدىن يۈز نەچچىنى، ۋىلايەت، ناھىيە بويىچە داڭلىق يازغۇچىدىن 1000دىن ئارتۇقىنى يېتىشتۈرۈشنى، بولۇپمۇ ياش يازغۇچىلارنى نۇقتىلىق يېتىشتۈرۈشكە ئالاھىدە ئەھمىيەت بېرىشنى ئوتتۇرىغا قويدى. ئەگەر بىزمۇ شەنشى ئۆلكىسىگە ئوخشاش ئۈچ يىلدىن بەش يىلغىچە مەملىكىتىمىز، ئاپتونوم رايونىمىز، ۋىلايەت، ناھىيىلەر بويىچە داڭلىق بىر تۈركۈم يازغۇچىلارنى يېتىشتۈرۈپ چىقالساق، ئۈچ يىلدىن بەش يىلغىچە شىنجاڭدا ھەر مىللەت ياش يازغۇچىلىرىنى ئاساسىي گەۋدە قىلغان زور يازغۇچىلار قوشۇنىنى قۇرۇپ چىققىلى، ئەدەبىيات ساھەمىزدە كىشىلەر ئالقىشلايدىغان بىر تۈركۈم ياخشى ئەسەرلەرنى ئوتتۇرىغا چىقىرىپ، ئەدەبىي ئىجادىيەتتە يېڭى ۋەزىيەت ياراتقىلى بولىدۇ.

ئاپتونوم رايونلۇق ئەدەبىيات-سەنئەتچىلەر بىرلەشمىمىز ئارقا سەپ تەمىناتىغا كاپالەتلىك قىلىش خىزمىتىنى ياخشى ئىشلىشى كېرەك. بۇنىڭدا، بىرىنچىدىن، مەبلەغ جەھەتتىن قوللاش، كەسپىي يازغۇچىلارنىڭ مەخسۇس خىراجىتىنى مەخسۇس ئىشلىتىش ھەمدە باشقا كىرىملەر ئارقىلىق ئىجادىيەت خىراجىتىنى يىلمۇيىل ئاشۇرۇش؛ ئىككىنچىدىن، مۇناسىۋەتلىك ئورۇنلار بىلەن ئالاقىلىشىپ، بىرنەچچە



يىل ئىچىدە ئاپتونوم رايونلۇق ئەدەبىيات فوندىنى مۇكەممەللەشتۈرۈشنى قولغا كەلتۈرۈش، ھۆكۈمەتنىڭ 1 مىليون يۈەن ئەدەبىيات فوندى ئاجرىتىشىنى قولغا كەلتۈرگەندىن باشقا، يەنە ئالاقىدار ئورۇنلار، كارخانىلار بىلەن كەسپىي ياكى كارخانا ئەدەبىي ئىجادىيەت فوندى بەرپا قىلىش، شۇ ئارقىلىق ئەدەبىي ئىجادىيەت خىراجىتىنىڭ مەنبەسىنى بىر قەدەر مۇقىم، ئىشەنچلىك ئاساسقا ئىگە قىلىش؛ ئۈچىنچىدىن، يىلىغا 20 مىڭ يۈەن ئاجرىتىپ، مەملىكەتلىك «بەشتە بىر قۇرۇلۇشى» ئەسەرلەر مۇكاپاتىغا ئېرىشكەن ئاپتورلارنى مۇكاپاتلاش؛ تۆتىنچىدىن، كەسپىي يازغۇچىلارنىڭ تۇرالغۇ ئۆي قىيىنچىلىقىنى يەنىمۇ ئىلگىرىلىگەن ھالدا ھەل قىلىش، ئوخشاش شەرت ئاستىدا ئالدى بىلەن كەسپىي يازغۇچىلارغا ئېتىبار بېرىش؛ بەشىنچىدىن، كەسپىي يازغۇچىلارنىڭ كەسپىي ئۈنۋانىنى باھالاش، خىزمىتىنى يەنىمۇ ياخشى ئىشلەش، كەسپىي يازغۇچىلارغا تېخىمۇ كۆپ مەخسۇس كۆرسەتكۈچ ھەل قىلىپ بېرىش؛ ئالتىنچىدىن، ئاپتونوم رايونىمىز قۇرۇلغانلىقىنىڭ 40 يىللىقىنى تەبرىكلەش يۈزىسىدىن ئۆتكۈزۈلىدىغان ئەدەبىي ئەسەرلەرنى باھالاپ مۇكاپاتلاش پائالىيىتىنى ياخشى تۇتۇش؛ يەتتىنچىدىن، ياش يازغۇچىلارنى ۋە ئاھالىسى 100 مىڭدىن تۆۋەن ئاز سانلىق مىللەت يازغۇچىلىرىنى يېتىشتۈرۈش خىزمىتىنى نۇقتىلىق ياخشى ئىشلەش، مۇشۇ يىلنىڭ ئىچىدە ئاھالىسى 100 مىڭدىن تۆۋەن ئاز سانلىق مىللەتلەرنىڭ ئەدەبىي ئەسەرلىرى مۇھاكىمە يىغىنىنى ياخشى ئېچىش؛ تەشۋىقات بۆلۈمى، پارتىيە مەكتىپى بىلەن بىرلىكتە يىلىغا بىر قاراردىن ھەر مىللەت يازغۇچىلىرىنىڭ مۇھاكىمە سىنىپى ياكى بىلىم ئاشۇرۇش كۇرسى ئېچىشنى قولغا كەلتۈرۈپ، ئاز سانلىق مىللەتلەرنىڭ ياش يازغۇچىلىرىنى يېتىشتۈرۈش؛ سەككىزىنچىدىن، ھەر مىللەت يازغۇچىلىرىنىڭ ئەسەرلىرىنى تەرجىمە قىلىپ ئالماشتۇرۇش خىزمىتىنى ياخشى تۇتۇش، بولۇپمۇ ئاز سانلىق مىللەت ئاپتورلىرىنىڭ ئەسەرلىرىنى خەنزۇچىغا تەرجىمە قىلىش خىزمىتىنى نۇقتىلىق ياخشى تۇتۇپ، ئۇلارنىڭ ئەسەرلىرىنى پۈتۈن مەملىكەت بويىچە ياكى تېخىمۇ چوڭ دائىرىدە تونۇتۇش ھەمدە پائال تەدبىر قوللىنىپ، تەرجىمە، نەشر قىلىش مەسلىسىنى ياخشى ھەل قىلىش؛ توققۇزىنچىدىن، ھۆكۈمەتنىڭ قوللاپ-قۇۋۋەتلىشىنى قولغا كەلتۈرۈپ، ئاپتونوم رايونلۇق ئەدەبىيات ئىنستىتۇتى قۇرۇش نىشانىنى پەيدىنپەي ئەمەلگە ئاشۇرۇش، ئۇنى ھەر مىللەت يازغۇچىلىرىنىڭ ئىجادىيەت مەركىزى، تەتقىقات مەركىزى، ئەسەرلەرنى يىغىپ ساقلاش مەركىزىگە ئايلاندۇرۇش؛ ئونىنچىدىن، كەسپىي يازغۇچىلارغا سىياسىي ئۆگىنىشتە، يەتكۈزۈلىدىغان ھۆججەتلەرنى ئاڭلاشتا باشقارما دەرىجىلىكتىن يۇقىرى كادىرلار بىلەن بىردەك مۇئامىلە قىلىپ، ئۇلارنىڭ سىياسىي نەزەرىيە ئۆگىنىشىگە تېخىمۇ ياخشى شەرت-شارائىت يارىتىپ بېرىش كېرەك.

ئۇندىن باشقا، ھەر مىللەت يازغۇچىلىرىغا ياخشى، ئازادە سىياسىي مۇھىت يارىتىپ بېرىشكىمۇ دىققەت قىلىش كېرەك. ھەر مىللەت يازغۇچىلىرىنىڭ ئەسەرلىرىگە قارىتا سىياسىي يۆنىلىش، سىياسىي پرىنسىپ خاراكتېرلىك چوڭ خاتالىققا ياتمىسىلا يولسىزلىق بىلەن ئارىلىشىۋالماستىن كېرەك. شۇنىڭغا ئوخشاش مەسلىلەر چىقىپ قالغان تەقدىردىمۇ يەڭگىللىك بىلەن تۇتقۇغا كۆتۈرمەستىن، بەلكى تەنقىدىي ياردەم بېرىش، ئۆتمۈشتىكىدىن ساۋاق ئېلىپ كېيىنكىگە ئىبرەت قىلىش، ئادەمنى بىر كالتەك بىلەنلا ئۇچۇقتۇرۇۋەتەلمەسلىك كېرەك.

ئىسلاھات، مۇقىملىق، تەرەققىيات پۈتۈن مەملىكىتىمىزنىڭ چوڭ ۋەزىيىتى، شۇنداقلا شىنجاڭنىڭ چوڭ ۋەزىيىتى. ئەدەبىيات ساھەسىمۇ مۇشۇ چوڭ ۋەزىيەتكە بويسۇنۇشى، مۇشۇ چوڭ ۋەزىيەت ئۈچۈن



خىزمەت قىلىشى كېرەك. مۇقىملىقنى قوغداش، ئىتتىپاقلىقنى كۈچەيتىش شىنجاڭدىكى ئىسلاھات، تەرەققىياتنىڭ ئالدىنقى شەرتى، ئەدەبىي ئىجادىيەتنىڭ گۈللىنىشىنىڭمۇ ئالدىنقى شەرتى. شۇڭا ھەر مىللەت يازغۇچىلىرىنىڭ ئىچكى ئىتتىپاقلىقنى، بولۇپمۇ كەسپىي يازغۇچىلارنىڭ ئىچكى ئىتتىپاقلىقنى كۈچەيتىش، كەسپىي يازغۇچىلارنىڭ ئىتتىپاقلىقى ئارقىلىق ھەر مىللەت يازغۇچىلار قوشۇنىنىڭ ئىتتىپاقلىقىنى يېتەكلەش، يازغۇچىلار قوشۇنىنىڭ ئىتتىپاقلىقى ئارقىلىق ئەدەبىيات-سەنئەت ساھەسىدىكىلەرنىڭ ئىتتىپاقلىقىنى يېتەكلەش، ئەدەبىيات-سەنئەت ساھەمىزنىڭ ئىتتىپاقلىقى ئارقىلىق ئاپتونوم رايونىمىزدىكى ھەرقايسى ساھەلەرنىڭ ئىتتىپاقلىقىنى يېتەكلەش كېرەك. بۇ، تارىخ بىزگە يۈكلەنگەن ۋەزىپە. بىز ئەدەبىي ئەسەرلىرىمىز ئارقىلىق ئىتتىپاقلىق ۋە مۇقىملىققا خىزمەت قىلىشىمىز، مىللەتلەر ئىتتىپاقلىقى تېمىسىدىكى ئەسەرلەر ئىجادىيەتكە ئالاھىدە ئەھمىيەت بېرىشىمىز كېرەك. بۇ، شىنجاڭدىكى ھەر مىللەت يازغۇچىلىرىنىڭ باش تارتىپ بولمايدىغان ۋەزىپىسى. بىز يەنە ئەسەرلىرىمىز ئارقىلىق ھەر مىللەت خەلقىنى ئاپتونوم رايونىمىزنىڭ مۇقىملىقى ۋە زامانىۋىلىشىش قۇرۇلۇشىغا تۆھپە قوشۇشقا ئىلھاملاندۇرۇشىمىز كېرەك.

ئىتتىپاقلىق - ئالىجاناب ئەخلاق. ھەر مىللەت يازغۇچىلىرى ئۆزىنىڭ ئەخلاق - پەزىلىتىنى تىرىشىپ يېتىشتۈرۈشى، ئىتتىپاقلىققا پايدىلىق سۆزلەرنى قىلىش، ئىتتىپاقلىققا پايدىسىز سۆزلەرنى قىلماسلىق، ئىتتىپاقلىققا پايدىلىق ئىشلارنى قىلىش، ئىتتىپاقلىققا پايدىسىز ئىشلارنى قىلماسلىقىنى ھەقىقىي تۈردە ئىشقا ئاشۇرۇپ، ئاپتونوم رايونىمىزدىكى ئەدەبىيات ساھەسىنىڭ بۈيۈك ئىتتىپاقلىقىنى ھەقىقىي تۈردە چىڭىتىش كېرەك.

نۆۋەتتە ئەدەبىيات ساھەسىنىڭ ۋەزىيىتى ناھايىتى ياخشى، بولۇپمۇ جۇڭگو يازغۇچىلار جەمئىيىتى يېقىنقى يىللاردىن بېرى ئارقا-ئارقىدىن ئاچقان بىرنەچچە قېتىملىق ئالاقىدار يىغىنلار ئارقىلىق ۋەزىيەتنى يەنىمۇ تونۇۋالدۇق، ۋەزىپىلىرىمىزنى ئايدىڭلاشتۇرۇۋالدۇق، ئەدەبىي ئىجادىيەتتىن ئۈمىد زور. بىز شۇنىڭغا ئىشىنىمىزكى، كۆپچىلىك بىردەك ئىتتىپاقلىشىپ، بىرلىكتە بىر مەقسەتتە ئىش قىلىپ، چاڭما يىغىنىنىڭ روھىنى ئەستايىدىل ئەمەلىيلەشتۈرۈپ، بۇ قېتىمقى ئىجادىيەت پىلانى يىغىنىمىزنىڭ روھىنى ياخشى ئىزچىللاشتۇرسىلا، ئەدەبىي ئىجادىيەتتىمىزدە چوقۇم يېڭى، خۇشاللىنارلىق ۋەزىيەت بارلىققا كېلىدۇ.

(بۇ ئاپتونوم رايونلۇق ئەدەبىيات-سەنئەتچىلەر بىرلەشمىسى پارتگۇرۇپپىسىنىڭ شۇجىسى يولداش چېن خۇڭبوننىڭ ئاپتونوم رايونلۇق كەسپىي يازغۇچىلار ئىجادىيەت پىلانى يىغىنىدا قىلغان سۆزى)

**غوپۇر قادىر تەرجىمىسى**





مەھتەم يۈسۈپ

## فاشىزمغا قارشى جۇڭگو ئەدەبىياتى ھەم دۇنياۋى ئەدەبىياتنىڭ شانلىق ئۇتۇقلىرى ۋە ئۇنىڭ تارىخى تەسىرى

ئىنسانىيەت مۇشۇ ئەسىر ئىچىدە ئىككى قېتىملىق دۇنيا ئۇرۇشى بېشىدىن كەچۈردى، بۈگۈن پۈتۈن دۇنيا 2 - دۇنيا ئۇرۇشىدا فاشىزم ئۈستىدىن قىلىنغان غەلبىنىڭ 50 يىللىقىنى خاتىرىلىمەكتە. بۇ 50 يىل ئىنسانىيەت مەدەنىيىتىنىڭ ئۇزاق ئەسىرلىك تارىخىغا نىسبەتەن ئېيتقاندا ناھايىتى قىسقا بىر مۇساپە. بۇ ئۇرۇشنىڭ قارا تۈتەكلىرى پەيدا قىلغان چوڭقۇر يارا ئىزلىرى ئەدەملەرنىڭ ئېڭىدا پىخى تۈنۈگۈنلا بولۇپ ئۆتكەن ئىشتەك ساقلىنىپ تۇرماقتا.

1

دۇنيا خەلقى بۇ ئۇرۇشنىڭ بالايى - ئاپەتلىك يىللىرىدا ئۆز تەقدىرىنىڭ ناھايىتى مۇشكۈل بىر دەۋرىنى بېشىدىن ئۆتكۈزدى. مانا بۇ تارىخىي رېئاللىق ئۇرۇش ئوتى يامراپ كەتكەن مەملىكەتلەردە بەدىئىي ئەدەبىيات ئەينى زاماندا يورۇتقان ۋە ئۇرۇشتىن كېيىنكى كۆپ ۋاقىتلارغىچە يورۇتۇپ كەلگەن ئاساسىي تېمابولۇپ قالدى. 2 - دۇنيا ئۇرۇشى تېمىسى بويىچە يارىتىلغان دۇنياۋى ئەدەبىيات تېما، تېماتىكا دائىرىسى، مەزمۇن كۆلىمى ھەم چوڭقۇرلۇقى، ژانىرلار تەرەققىياتى، بەدىئىي، تەربىيىۋى رولى، ئۆزئارا تەسىرى، بەدىئىي مەسئۇلاتلىرى ۋە سەۋىيە دەرىجىسى بويىچە دۇنيا ئەدەبىياتى تارىخىنىڭ ئاجايىپ شانلىق بىر سەھىپىسىنى ھاسىل قىلدى.

خەلقچىل، ئىنسانپەرۋەر، مىللەتپەرۋەر ۋە ۋەتەنپەرۋەر ئىلغار ئەدىبلەر تارىختىن بۇيان ئىلغار ئىنسانىيەت بىلەن تەقدىرداش بولۇپ، ئۆز ۋەتىنى، ئۆز خەلقىنىڭ ئالدىنقى سېپىدە تۇرۇپ، خەلقىگە، ۋەتىنىگە، جۈملىدىن پۈتۈن ئىنسانىيەتكە بەخت، تىنچلىق ۋە تەرەققىيات ئىزلەپ كەلگەن. تارىختا ئۆتكەن ئەكسىيەتچىل كۈچلەرگە، ئەكسىيەتچىل ئىدىيىۋى ئېقىملارغا، ئىجتىمائىي ئادالەتسىزلىكلەرگە، زۇلۇم - زورلۇققا قارشى چىققان. زوراۋان ۋە قارا كۈچلەرنى پاش قىلغان، ئۇلارغا زاۋاللىق تىلەپ، خەلققە ھېسداشلىق قىلغان. ياۋروپا ھەم ياپونىيىدە فاشىستىك ئىدىيىلەر ۋە فاشىستىك سىياسىي كۈچلەر پەيدا بولۇشى بىلەنلا دۇنيانىڭ ئىلغار يازغۇچىلىرى ئۇلارغا جىددىي دىققەت قىلغان، فاشىزمنىڭ ئىنتايىن زوراۋان ۋە ئىنتايىن ئەكسىيەتچىل سىياسىي ماھىيىتىنى، ئۇنىڭ ئىنسانىيەتكە بالايى - ئاپەت كەلتۈرىدىغانلىقىنى، دۇنيانى ئۇرۇشقا سۆرەپ كىرىش خەۋپىنى تونۇپ يەتكەن. شۇڭلاشقا ئۇلار دەرھال



ھەرىكەتكە كېلىپ، ئۆز ئىجادىيەتلىرى ۋە ئەدەبىي، ئىجتىمائىي پائالىيەتلىرى ئارقىلىق فاشىزمغا قارشى تۇرغان؛ دۇنيا خەلقىگە ئۇنىڭ ماھىيىتى بىلەن خەۋىپنى تونۇتۇشقا تىرىشقان. 1935 - 1937 - يىللىرى پارىژ ۋە لوندون قاتارلىق جايلاردا ئۆتكۈزۈلگەن پۈتۈن دۇنيا ئىلغار يازغۇچىلىرىنىڭ فاشىزمغا قارشى يىغىنلىرى بۇ نۇقتىنى ئېنىق كۆرسىتىپ بېرىدۇ. بۇ مەنىدىن ئېيتقاندا، دۇنيا ئىلغار يازغۇچىلىرىنىڭ فاشىزمغا قارشى تېمىلاردا ئەسەر يېزىشى ۋە فاشىزمغا قارشى پائالىيەتلىرى 2 - دۇنيا ئۇرۇشىنىڭ ئالدىدىكى يىللاردا باشلانغان. فاشىزمغا قارشى دۇنياۋى ئەدەبىيات ئۇرۇشىنىڭ ئالدىدىلا بىخلىنىپ چىققاندى. دۇنيادىكى ئىلغار يازغۇچىلارنىڭ بۇنداق سىياسىي سەگەكلىكىنىڭ مۇئەييەن تارىخى ئارقا كۆرۈنۈشى بار، ئەلۋەتتە. 1 - دۇنيا ئۇرۇشىدىن كېيىن، روسىيىدە ئۆكتەبر سوتسىيالىستىك ئىنقىلابىنىڭ غەلبە قىلىشى، بۇنىڭ تەسىرى بىلەن ياۋروپا ئەللىرىدە ئىشچىلار ھەرىكىتىنىڭ ئەۋج ئېلىشى، كوممۇنىستىك پارتىيىلەرنىڭ ئارقا - ئارقىدىن قۇرۇلۇشى، جاھانگىر مەملىكەتلەردىكى پرولېتارىياتنىڭ بىر قانچە قېتىملىق قوراللىق قوزغىلىڭى، مەسىلەن، 1918 - 1919 - يىللىرى فىنلاندىيە، ۋېنگرىيىدە ۋە گېرمانىيىنىڭ باۋارىيە رايونلىرىدا يۈز بەرگەن ئىشچىلارنىڭ قوراللىق قوزغىلىڭى، 1920 - يىلى ئىتالىيىدە يۈز بەرگەن ئىشچىلارنىڭ زاۋۇتلارنى، دېھقانلارنىڭ پومىشچىكلارنىڭ يەرلىرىنى تارتىۋېلىش ھەرىكىتى، 1919 - 1920 - يىللىرى ئەنگىلىيە، فرانسىيە ۋە ئامېرىكا قاتارلىق ئەللەردە يۈز بەرگەن ئىشچىلارنىڭ سوۋېت روسىيىسىنى قوللاش يۈزىسىدىن ئېلىپ بارغان زور كۆلەملىك ئىش تاشلاشلىرى، 1918 - يىلى ياپونىيىدە يۈز بەرگەن ئاچ قالغان پۇقرالارنىڭ گۈرۈچ بۇلاش ھەرىكىتى، 1918 - يىلىدىكى گېرمانىيە نويابر ئىنقىلابى، 1919 - يىلى باشلانغان چاۋشيەننىڭ ياپون مۇستەملىكىچىلىرىگە قارشى مىللىي مۇستەقىللىق ھەرىكىتى، ھىندىستاندىكى مىللىي ئازادلىق ھەرىكىتىنىڭ يۇقىرى دولقۇنغا كۆتۈرۈلۈشى، تۈركىيە كامال ئىنقىلابى، مىسىرنىڭ مۇستەقىللىق ھەرىكىتى، جۇڭگونىڭ ياپون باسقۇنچىلىرىغا قارشى مىللىي ئىنقىلابىي ئۇرۇشى، ئىپوپىيىنىڭ ئىتالىيىنىڭ تاجاۋۇزىغا قارشى مىللىي ئازادلىق ئۇرۇشى، ئىسپانىيىنىڭ فاشىزمغا قارشى مىللىي ئىنقىلابىي ئۇرۇشى قاتارلىق ئىنقىلابىي ھەرىكەتلەر ۋە كوممۇنىستىك ئىنتېرناتسىئونالنىڭ فاشىزمغا قارشى ئاكتىپ تەشكىلاتچىلىق ۋە تەشۋىق - تەرغىباتچىلىق پائالىيەتلىرى قاتارلىق ھەرىكەتلەر دۇنيا يازغۇچىلىرىنى فاشىزمغا قارشى ئىلغار ئىدىيىلەر بىلەن قوراللىدۇردى.

ئەينى ۋاقىتتا ئەنگىلىيە ۋە فرانسىيە جاھانگىرلىكىنىڭ مادارچىلىق پوزىتسىيىسى سەۋەبىدىن ناتسىستلار گېرمانىيىسىنىڭ تاجاۋۇزچىلىق ئۇرۇشى قوزغىشىنى چەكلەپ قېلىش مۇمكىن بولمىدى، ئۇلار ياۋروپادىكى بەزى ئەللەرنى گېرمانىيىگە سېتىۋېتىش يولى بىلەن گېرمانىيىنى سوتسىيالىستىك سوۋېت ئىتتىپاقىغا ھۇجۇم قىلىشقا قىزىقتۇرماقچى بولدى. دۇنيا ئۇرۇشى باشلىنىشىنىڭ ھارپىسىدىلا ئەنگىلىيە ۋە فرانسىيە جاھانگىرلىرىنىڭ يول قويۇشى، ھەتتا ھەمكارلىشىشى بىلەن گېرمانىيە 1938 - يىلى 3 - ئايدا ئاۋستىرىيىنى يۇتۇۋالدى، ئارقىدىنلا گىتلېر فاشىستلىرى پولشدا تىنچ ئاھالىنى ۋە ھىشىلەرچە قىرغىن قىلدى، پۈتۈن ئۇرۇش مەزگىلىدە پولشدا ئۆلتۈرۈلگەن پۈلەكلەر 6 مىليوندىن ئاشتى، بۇ پۈتۈن ياۋروپادا گىتلېر فاشىستلىرى تەرىپىدىن قىرغىن قىلىنغان يەھۇدىيلەرنىڭ ئومۇمىي سانىغا باراۋەر كېلىدۇ. ئۇرۇشنىڭ بۇ باسقۇچىدا گېرمانىيە فاشىستلىرى دانىيە، نورۋىگىيە، بېلگىيە، لىۋكسېمبۇرگ، گوللاندىيە، ئارقىدىن فرانسىيىنىڭ ئۆزىنى بېسىۋالدى، ئۇرۇشنىڭ تىغ ئۇچىنى



غەربكە قارىتىپ، بېرىتانيە ئۇرۇشىنى قوزغىدى. گېرمانىيە فاشىستلىرىنىڭ تەھدىتى بىلەن ۋېنگرىيە، رۇمىنىيە، بۇلغارىيە، يۇگوسلاۋىيە قاتارلىق دۆلەتلەر فاشىستىك ئىتتىپاققا قاتناشتى، ئەمما يۇگوسلاۋىيەدە سىياسىي ئۆزگىرىش بولۇپ، گېرمانىيەپەرەس ھۆكۈمەت ئاغدۇرۇپ تاشلانغاچقا، گېرمانىيە قوشۇنلىرى 1941 - يىلى 4 - ئايدا يۇگوسلاۋىيەگە تاجاۋۇز قىلىپ كىردى. 1941 - يىلى 6 - ئاينىڭ 22 - كۈنى فاشىستلار گېرمانىيىسى 190 دىۋىزىيە ئەسكەر، 3700 دىن ئارتۇق تانكا، 5000 ئايروپىلان بىلەن سوۋېت ئىتتىپاقىغا كەڭ كۆلەملىك تۇيۇقسىز ھۇجۇم قوزغىدى. بۇنىڭ بىلەن سوۋېت ئىتتىپاقى فاشىزمنىڭ تاجاۋۇزىغا قارشى ئۇلۇغ ۋەتەن ئۇرۇشى مەزگىلىگە كىردى.

فاشىستلار گېرمانىيىسى ئۆزىنىڭ تۆمۈر چاڭگىلىغا كىرگۈزۈۋالغان مەملىكەتلەردە ۋە سوۋېت ئىتتىپاقىنىڭ ۋاقتىنچە قولىدىن كەتكەن زېمىنىدا فاشىستىك ۋە مۇستەملىكىچىلىك ھۆكۈمرانلىقىنى ئورناتتى، بۇ مەملىكەتلەرنىڭ زېمىن ئىگىلىك ھوقۇقىنى تارتىۋېلىپ، يەر ئۈستى ۋە يەر ئاستى بايلىقلىرىنى غالىبلارغا بۆلۈپ، تاللاپ قىلدى، قولىغا چىققانلىكى نەرسىنى گېرمانىيەگە توشۇپ كەتتى، بۇ مەملىكەتلەرنىڭ خەلقىنى ياشاش ھوقۇقىدىن مەھرۇم قالدۇرۇپ، ئۇلارنى قۇل قىلدى. مىللەتچىلىك سىياسىتىنى يولغا قويۇپ، بۇ خەلقلەرنى قىرغىن قىلدى، خورلىدى ھەمدە جازا لاگېرى، يىغىۋېلىش ئورنى، كانلار ۋە ھەربىي زاۋۇتلاردا ئاپتومات ئاستىدا ئىشلەتتى، قېرىلار، ئاياللار ۋە بالىلارنىڭ تۈركۈملەپ ئېتىپ تاشلىنىشى بۇ مەملىكەتلەرنىڭ ئۇرۇش دەۋرىدىكى رېئاللىقنىڭ مەزمۇنى بولدى. بۇ مەملىكەتلەردىكى يازغۇچىلارنىڭ، شائىرلارنىڭ تەقدىرى، خۇددى ئەزەربەيجان شائىرى سەمەت ۋۇرغۇننىڭ «ۋەتەننىڭ قىسمىتى سېنىڭ قىسمىتىڭ!» دېگەن مىسراسىدا ئېيتىلغاندەك، ئۆز خەلقىنىڭ تەقدىرىدىن باشقىچە بولمىدى. ئىشغالىيەت رايونىدىكى خەلقلەر يوشۇرۇن تەشكىلاتلارنى قۇرۇپ، پارتىزانلار ئەترەتلىرىنى تەشكىللەپ، فاشىست ئىشغالىيەتچىلىرىگە قارشى كۈرەشكە ئاتلانغاندا، شائىر، يازغۇچىلارمۇ بۇ كۈرەشنىڭ ۋە قارشىلىق ھەرىكەتلىرىنىڭ ئالدىنقى سېپىدە تۇردى. سوۋېت ئىتتىپاقىنىڭ مۇتلەق كۆپ سانلىق يازغۇچىلىرى ھەربىي سەپەرۋەرلىككە قاتنىشىپ، ئالدىنقى سەپكە باردى. قولىغا قورال ئېلىپ جەڭ قىلدى. ھەربىي مۇخبىر ۋە تەشۋىقاتچى بولدى. سوۋېت ئىتتىپاقىنىڭ نۇرغۇن يازغۇچىلىرى فاشىزىمغا قارشى ئالدىنقى سەپتە قۇربان بولدى. فاشىزىمغا قارشى قەيسەر جەڭچى، شائىر مۇسا جەلىل، چېخ يازغۇچىسى يولىئۇس فۇچىك قاتارلىقلار فاشىستلارنىڭ تۈرمىسىدە دەھشەتلىك تۈردە قىيىناپ ئۆلتۈرۈلدى.

كۆلەم، چوڭقۇرلۇق ۋە سەۋىيە يېقىدىن ئېيتقاندا، ئەينى دەۋردىكى سوۋېت يازغۇچىلىرى فاشىزىمغا قارشى دۇنياۋى ئەدەبىياتىنىڭ ئالدىنقى سېپىدە تۇردى. ئۇلار فاشىزىمغا قارشى ئۇرۇش تېمىسىدا، ھەر خىل ژانىرلاردا ناھايىتى نۇرغۇن ئەسەرلەرنى يازدى ۋە نەشر قىلدۇردى. مەشھۇر رۇس يازغۇچىسى ئالېكسى نىكولا يېۋېچ تولىستوي (1883 - 1945) 1 - دۇنيا ئۇرۇشى ۋە روسىيەدە بولۇپ ئۆتكەن ئىچكى ئۇرۇش تېمىسىدا يېزىلغان تىرىلوگىيىسى - «سەرسانلىق - سەرگەردانلىقتا» دىن كېيىن، فاشىزىمغا قارشى ئۇرۇش تېمىسىدا «رۇس خاراكتېرى» قاتارلىق ھېكايىلەرنى ۋە «رىيازەتلىك يىللار»، «دەھشەتلىك ئىۋان» قاتارلىق سەھنە ئەسەرلىرىنى يازدى.



ئالېكساندىر ئالېكساندىروۋىچ فادىيېۋ (1901-1956) ئىچكى ئۇرۇش تېمىسىدا يازغان «تاشقىن»، «تەتۈر ئېقىم» ناملىق پوۋېستلىرى ۋە «تارمار» ناملىق رومانىدىن كېيىن، فاشىزمغا قارشى ئۇرۇش دەۋرىدە ھەربىي مۇخبىر سالاھىيىتى بىلەن ئالدىنقى سەپتە يۈرۈپ، «قامال قىلىنغان كۈنلەردىكى لېنىنگراد» ناملىق ئوچىركلار توپلىمىنى نەشر قىلدۇردى ھەم 1943 - يىلىدىن 1945 - يىلىغىچە بولغان ئارىلىقتا مەشھۇر رومانى - «ياش گۋاردىيە» نى يېزىپ چىقتى. يازغۇچىنىڭ بۇ مۇنەۋۋەر ئەسىرى ئۇرۇشتىن كېيىن 1 - دەرىجىلىك ستالىن مۇكاپاتىغا ئېرىشتى. 1950 - يىلى دۇنيا تىنچلىقىنى قوغداش كومىتېتىنىڭ مۇئاۋىن رەئىسى بولغان، 1952 - يىلى لېنىن تىنچلىق مۇكاپاتىغا ئېرىشكەن رۇس يازغۇچىسى ئىلىيا ئېرېنبورگ (1891 - 1967) نىڭ «ساداقەت» ناملىق پوۋېستى، «پارىژنىڭ قولىدىن كېتىشى» ۋە «بوران - چاپقۇن» ناملىق رومانلىرى سوۋېت يازغۇچىلىرىنىڭ فاشىزمغا قارشى ئۇرۇش تېمىسىدا يازغان كۆپلىگەن ئەسەرلىرىنىڭ تىپىك مىسالىدۇر.

## 2

جۇڭگو خەلقىنىڭ ياپون باسقۇنچىلىرىغا قارشى ئۇرۇشى دۇنيا خەلقىنىڭ فاشىزمغا قارشى كۈرىشىنىڭ مۇھىم تەركىبىي قىسمى بولدى. 1929 - يىلى پارتلىغان دۇنيا ئىقتىسادىي بوھرانى ئاساسەن ئېكسپورتقا تايىنىپ جان باقىدىغان ياپونىيىگە قاتتىق زەربە بەرگەندى، بۇ پۇرسەتتىن پايدىلىنىپ، ياپونىيىدە فاشىستىك كۈچلەر باش كۆتۈردى. بۇ ئۇرۇشخۇمار فاشىستىك كۈچلەر 1931 - يىلى 18 - سېنتەبىردە جۇڭگوغا قارىتىلغان تاجاۋۇزچىلىق ئۇرۇشىنى باشلاپ، جۇڭگونىڭ شەرقىي شىمالىنى بېسىۋېلىپ، دۇنيا ئۇرۇشىنىڭ ئاسىيادىكى مەنبەسىنى شەكىللەندۈردى. 1936 - يىلىغا كەلگەندە، ياپون مىللىتارىستلىرى مەملىكەت ئىچىدە ھەربىي فاشىستىك دىكتاتورىنى تېخىمۇ ئىلگىرىلىگەن ھالدا يولغا قويۇپ، جۇڭگوغا ئومۇميۈزلۈك تاجاۋۇز قىلىشنى، شەرقىي جەنۇبىي ئاسىيا ئەللەرگە قاراپ كېڭىيىشنى ۋە تىنچ ئوكيان ئۇرۇشى قوزغاشنى پىلانلىدى.

ياپونىيە فاشىستلىرى 1937 - يىلى 7 - ئاينىڭ 7 - كۈنى جۇڭگوغا قارىتا ئومۇميۈزلۈك تاجاۋۇزچىلىق ئۇرۇشىنى باشلىدى. جۇڭگو خەلقى جۇڭگو كوممۇنىستىك پارتىيىسىنىڭ ياپون باسقۇنچىلىرىغا قارشى مىللىي بىرلىككەپ بايرىقى ئاستىدا، ياپون فاشىستلىرىغا قارشى سەككىز يىل قانلىق جەڭ قىلدى. ياپون تاجاۋۇزچىلىرىغا قارشى سەككىز يىللىق ئۇرۇش دەۋرىدە ۋە ئۇنىڭ ئالدىدا جۇڭگو يازغۇچىلىرى فاشىزمغا، ۋەتەن ساتقۇچلۇققا ۋە فېئودالىزمغا قارشى تېمىلاردا ئۆلمەس ئەسەرلەرنى يازدى. جۇڭگودا 20 - يىللارنىڭ باشلىرىدا مەيدانغا كەلگەن يېڭى مەدەنىيەت ھەرىكىتىدىن كېيىن، زور بىر تۈركۈم ئىنقىلابىي يازغۇچىلار قوشۇنى يېتىشىپ چىققان، ئۇلار ھەر خىل يېڭى مەدەنىيەت ئۇيۇشمىلىرى، تەشكىلاتلىرى ۋە تەتقىقات جەمئىيەتلىرىگە ئۇيۇشۇپ، ئاخىرىدا سولقاتان يازغۇچىلار ئىتتىپاقىنى تەشكىللەپ، جۇڭگو كوممۇنىستىك پارتىيىسى مەركىزىي كومىتېتى تەشۋىقات بۆلۈمىنىڭ مەدەنىيەت خىزمىتى كومىتېتىنىڭ رەھبەرلىكىنى قوبۇل قىلغان؛ ئورگان ژۇرنىلى چىقىرىپ، ماركسىزىملىق مەدەنىيەت - مەنئەت نەزەرىيىسىنى تەشۋىق قىلغان، سوۋېت ئىتتىپاقى يازغۇچىلىرىنىڭ نۇرغۇن ھېكايە، رومانلىرىنى تەرجىمە قىلغان، بىرمۇنچە مۇنەۋۋەر ئەسەرلەرنى ئىجاد قىلغان. سولقاتان يازغۇچىلار ئىتتىپاقىنىڭ رەھبىرى لۇشۇننىڭ (1888 - 1936) «ئۇنتۇش ئۈچۈن ئەسلەش»، «دوست دۆلەتلەر ئەجەبلەنمەكتە» قاتارلىق جەڭگىۋار، فېلىيەتونلىرى، ماۋدۇن



(1896 - 1981) نىڭ «تۇن يانغاندا» ناملىق رومانى، باجىنىڭ «ئائىلە» ناملىق رومانى، لاۋشېنىڭ «شياڭزى تۆگە» ناملىق رومانى، شاۋجۇنىڭ «نى خۇنجى» ناملىق ئەسىرى، ساۋيۇنىڭ «گۈلدۈرماما»، «كۈن چىققاندا»، «دالا» قاتارلىق دراممىلىرى، تىەن خەن، شىيايەنلەرنىڭ دراممىلىرى، جېڭ جېنچيۇنىڭ «قىيىنچىلىق ئىچىدىكى ئەر - خوتون» ناملىق كىنو ئەسىرى، سەي چۈشىڭنىڭ «بېلىقچىلار كېمىسىدىكى نۇر» ناملىق كىنو ئەسىرى قاتارلىق ئەسەرلەر مۇشۇ بىر دەۋرنىڭ مەھسۇلى ئىدى. ياپونغا قارشى ئۇرۇش باشلانغاندىن كېيىن، شائىر ئەي چىڭنىڭ «شىمال»، «ئادەم تېرىسى» قاتارلىق ۋەتەنپەرۋەرلىك تېمىسىدىكى ۋە فاشىزمغا قارشى تېمىدىكى شېئىرلىرى، زاڭ كېجيانىڭ ھەجۋىي شېئىرلىرى، مەشھۇر يازغۇچى گومورونىڭ «تاڭدى گۈل»، «چۈي يۈەن» قاتارلىق تارىخىي دراممىلىرى، شىيايەننىڭ «فاشىزم باكتېرىيىسى» ناملىق ئەسىرى، چېن بەيجېننىڭ «مەنەپتە ئۆرلەش» ناملىق ئەسىرى، ئازاد رايونلار بويىچە ئەڭ مەشھۇر يازغۇچى بونغان جاۋشۈلىنىڭ «شياۋئېرخېينىڭ تويى»، «لى يۈسەينىڭ قوشاقلىرى»، «لى جىياجۋاڭنىڭ ئۆزگىرىشى» ناملىق ھېكايىلىرى ۋە باشقا كۆپلىگەن يازغۇچىلارنىڭ نۇرغۇنلىغان ئېسىل ئەسەرلىرى دۇنياغا كەلدى. جۇڭگونىڭ ئەينى ۋاقىتتىكى سەنئەتكارلىرىدىن تۆت چوڭ ئارتىمنىڭ بىرى بولغان مېي لەنفاڭ (1894 - 1961) ئىشپيونلار، ۋەتەن خائىنلىرى قايتا-قايتا تەھدىت سېلىپ قىستىسىمۇ، پايدا - مەنەپتەتكە قىزىقتۇرسىمۇ، يۈكسەك مىللىي روھنى ئىپادىلەپ، ياپونلارغا ئويۇن قويۇپ بېرىشنى رەت قىلدى. تۇرمۇش غۇربەتچىلىكىدىن بېيجىڭدىكى قورۇسنى سېتىۋېتىپ كۈن كەچۈردىكى، سەھنىگە چىقىمىدى، پەقەت ياپون باسقۇنچىلىرىغا قارشى ئۇرۇش ئاياغلاشقاندىن كېيىنلا ئاندىن قايتىدىن سەھنىگە چىقتى. تۆت چوڭ ئارتىمنىڭ يەنە بىرى بولغان چېڭ يەنچيۇمۇ ياپونلارغا ئويۇن قويۇپ بېرىشنى رەت قىلىپ، سەھنە ھاياتىدىن ۋاز كېچىپ، تاغدا جاپالىق تېرىقچىلىق قىلىپ كۈن ئۆتكۈزدى، مۇزىكانت نېي ئېر، شەن شىنخەيلەر «پىدائىيلار مارشى» قاتارلىق مەشھۇر ئەسەرلەرنى ئىجاد قىلدى، «پىدائىيلار مارشى» نىڭ «قوزغال، قۇل بولۇشنى خالىمىغانلار...» دېگەن غەزەپلىك، يالقۇنلۇق مىسرالىرى دۆلەت شېئىرى سۈپىتىدە ھازىرغىچە ياڭراپ كەلمەكتە. ياپون باسقۇنچىلىرىغا قارشى ئۇرۇش مەزگىلىدە 1942 - يىلى جۇڭگو كوممۇنىستىك پارتىيىسى مەركىزىي كومىتېتى يەنئەندە ئەدەبىيات - سەنئەت سۆھبەت يىغىنى ئاچتى. بۇ يىغىندا ماۋزېدۇڭ مەشھۇر نۇتقى - «يەنئەن ئەدەبىيات - سەنئەت سۆھبەت يىغىنىدا سۆزلەنگەن نۇتۇق» نى ئىلان قىلدى. بۇ نۇتۇق ئەدەبىيات - سەنئەت ھەرىكىتىنى يېڭى دولقۇنغا كۆتۈردى. جۇڭگو يازغۇچىلىرىنىڭ فاشىزمغا قارشى تېمىدا ياراتقان ئەدەبىياتى بۇ تېمىدىكى دۇنياۋى ئەدەبىياتنىڭ مۇھىم تەركىبىي قىسمى بولۇپ قالدى.

1937 - يىلى ياپونغا قارشى ئۇرۇش پارتلىغاندىن كېيىن، شىنجاڭ رايونى ياپونغا قارشى ئۇرۇشنىڭ مۇھىم ئارقا سېپىگە ئايلاندى. بۇ شەرقىي شىمالدىكى ئۈچ ئۆلكىنى ۋە دېڭىز بويىدىكى پورتلارنى ياپونلار بېسىۋالغان، جۇڭگونىڭ خەلقئارا قاتناش ترانسپورتى ئىنتايىن قىيىن ئەھۋالدا قالغان چاغ ئىدى. بۇچاغدا سوۋېت ئىتتىپاقىدىن شىنجاڭ ئارقىلىق ئىچكىرى ئۆلكىلەرگە بارىدىغان ھاۋا ۋە قۇرۇقلۇق يوللىرى ئېچىلىپ، ياپونغا قارشى ترانسپورت لىنىيىسى شەكىللەندى، بۇ لىنىيە ئۆتىدىغان ناھىيە، بازارلاردا ئايرودروم ۋە ئاپتوموبىل بېكەتلىرى قۇرۇلدى. 1937 - يىلى نوياپردا



سوۋېت ئىتتىپاقىدىن قومۇل ئايرودرومىغا كۆپلىگەن كۈرەشچى ئايروپىلان، يېنىك تىپتىكى بومباردىمانچى ئايروپىلان، ئېغىر تىپتىكى بومباردىمانچى ئايروپىلان، رازۋېتكا ئايروپىلانى ۋە ترانسپورت ئايروپىلانلىرى كەلتۈرۈلگەن. قومۇل ئاپتوموبىل بېكىتىگە قورال بېسىلغان ئاپتوموبىللاردىن كۈنگە 50 - 60 كېلىپ تۇرغان. كېيىنچە قومۇل ئايرودرومىدا ئايروپىلان قۇراشتۇرۇلىدىغان بولغان، ئايروپىلانلارنىڭ ھەر قايسى بۆلەكلىرى ئاپتوموبىل بىلەن توشۇپ كېلىنىپ، قومۇلدا قۇراشتۇرۇلۇپ ئىچكىرىگە ئېلىپ كېتىلگەن. 1937-يىلى قىشتا قومۇل ئاۋىئاتسىيە پونكىتىدا 15 - U تىپلىق قوش قاناتلىق كۈرەشچى ئايروپىلاندىن نەچچە يۈزى قۇراشتۇرۇلغان. شۇ يىلى 2 - تۈركۈمدە قۇراشتۇرۇلغان ئايروپىلانلارنى ئىچكىرىدىن ئۇچقۇچىلار كېلىپ، ھەرقايسى ئۈرۈش مەيدانلىرىغا ئۇچۇرۇپ ئېلىپ كەتكەن. بۇ مەزگىلدە شىنجاڭدا ياپون باسقۇنچىلىرىغا قارشى ئۇرۇشقا مەدەت بېرىش يۈزىسىدىن ئىئانە توپلاش ھەرىكىتى قانات يايدۇرۇلۇپ، شىنجاڭدىكى ھەر مىللەت خەلقى، بولۇپمۇ ئۇيغۇر خەلقى يەتتە ياشتىن يەتمىش ياشقىچە بۇ پائالىيەتكە قاتناشقان. خەلق قولدا نېمىسى بولسا، شۇنى ئىئانە قىلغان، ياپون فاشىستلىرىغا قارشى ئۇرۇشنىڭ ئالدىنقى سېپىگە ئايروپىلان، ئاپتوموبىل، ئالتۇن ۋە نۇرغۇن كىيىم - كېچەك ئەۋەتىپ بەرگەن. ھەتتا ئاياللار ئۆز قوللىرىدىكى بېلەيزۈك، ئۈزۈك، قۇلاقلىرىدىكى زىرىلىرىنى ئىئانە قىلغان. پۈتۈن شىنجاڭ دائىرىسىدە ياپونغا قارشى داغدۇغىلىق تەشۋىقات ھەرىكىتى قانات يايدۇرۇلۇپ، فاشىزمغا، ياپون باسقۇنچىلىرىغا قارشى مەزمۇندا مىڭلاپ شېئىرلار، قوشاقلار يېزىلغان، كونسېرتلار ئوينالغان. بۇ مەزگىلدە، ياپونغا قارشى ئالدىنقى سەپ ئۈچۈن خىزمەت قىلىش يەرلىك ئارمىيە - ھۆكۈمەت، سودا - سانائەتچىلەر ۋە كەڭ يېزىلاردىكى دېھقانلارنىڭ مەركىزىي ۋەزىپىسى بولۇپ قالغان. بۇنىڭدىن شىنجاڭدىكى ھەر مىللەت خەلقىنىڭ فاشىزمغا قارشى ئۇرۇشقا زور تۆھپە قوشقانلىقىنى كۆرگىلى بولىدۇ، جۈملىدىن ئۇيغۇر يېقىنقى زامان ئەدەبىياتىنىڭ ئەينى زاماندىكى ۋەكىللىرىدىن لۇتپۇللا مۇتەللىپ، نىم شېھىت ئارمىيە داموللا، نۇر بوساقوۋ، زۇنۇن قادىر، ئەھمەت زىيائى، ئەلقەم ئەختەم، تېيىپجان ئېلېيېۋ قاتارلىقلار فاشىزمغا قارشى تېمىلاردا ئەسەر يېزىپ، فاشىزمغا قارشى دۇنياۋى ئەدەبىياتقا ئۆز ئۈلۈشىنى قاتتى. ئۇيغۇر يېڭى زامان شېئىرىيىتىنىڭ بايراقدارى، ئوت يۈرەك شائىر لۇتپۇللا مۇتەللىپنىڭ بۇ تېمىدىكى شېئىرلىرى، فېلىيەتونلىرى ۋە «كۈرەش قىزى» ناملىق ئوپېراسى بۇ تېمىدا يېزىلغان ئەسەرلەر ئىچىدە ئەڭ خاراكتېرلىكتۇر.

فاشىزمغا قارشى دۇنياۋى ئەدەبىيات دۇنيا ئەدەبىياتى تارىخىدا ناھايىتى كەڭ بىر كۆلەم ھاسىل قىلدى. ئۇنى يارىتىشقا دۇنيادىكى كۆپلىگەن دۆلەتلەر، رايونلار ۋە مىللەتلەرنىڭ مۇنەۋۋەر يازغۇچىلىرى، شائىرلىرى قاتناشتى، فاشىزمغا قارشى تېمىلاردا ۋە فاشىزمغا قارشى ئۇرۇش رېئاللىقى تېمىلىرىدا ئەسەر يېزىش 2- دۇنيا ئۇرۇشىنىڭ ھارپىسىدا باشلىنىپ تاكى ھازىرغا قەدەر يېرىم ئەسىردىن كۆپرەك ۋاقىت داۋام قىلدى. كۆپلىگەن يازغۇچىلار بۇ تېمىدا ئەسەر يېزىشقا ئۆزلىرىنىڭ پۈتۈن ئىجادىي ھاياتىنى بېغىشلىدى، فاشىزمغا قارشى ئەدەبىيات شائىلىق ئۇتۇقلارنى قازاندى.

بۇ ئەدەبىيات مەزمۇنەن فاشىزمنى ۋە جاھانگىرلىكنىڭ ئەسلى ماھىيىتىنى چوڭقۇر پاش قىلدى، تاجاۋۇزچىلىق ۋە ئىشغالىيەتچىلىكنى ئەيىبلدى، فاشىستلارنىڭ زوراۋانلىققا ۋە ھاكىمىيەتلىكلىققە تايىنىپ، خەلقلەرنى ۋە مىللەتنى مەڭگۈ قۇل قىلىشنىڭ مۇمكىن ئەمەسلىكىنى ئىسپاتلاپ بەردى،



ئۆز ۋەتىنى ۋە ئۆز خەلقىنىڭ ئازادلىق ئىشلىرى ئۈچۈن جان تىكىپ ئېلىشقان مىللىي قەھرىمانلارنىڭ ئالىيجاناب ئوبرازلىرىنى يارىتىپ، ئۇلارغا شانۇ شەۋكەت ئاتا قىلدى، ۋەتەن ۋە مىللەتنىڭ خائىنلىرىغا نەپەت ياغدۇردى. خەلقلەر ۋە مىللەتلەرنىڭ ئىگىلىك ھوقۇقى ۋە ئۆزىگە خوجا بولۇش ھوقۇقىنى تەكىتلەپ، ۋەتەنپەرۋەرلىك ۋە خەلقپەرۋەرلىك ئىدىيىلىرىنى ئىلگىرى سۈردى. ئۇلار ئۆز ئەسەرلىرىدە ئاچچىق تارىخىي ساۋاقلارنى يەكۈنلەپ، زۇلمەتنىڭ چەكلىك، يورۇقلۇقنىڭ چەكسىز بولىدىغانلىقىنى، زۇلۇم - زورلۇق ۋە بۇلاڭ - تالاڭنىڭ ئۆمرى قىسقا ئىكەنلىكىنى، باراۋەرلىك، ئۆزئارا ھۆرمەت، تىنچلىق ۋە ئورتاق تەرەققىيات يولىنىڭلا ئىنسانىيەتنى ئورۇش، قىرغىنچىلىق، ۋەيرانچىلىق، نامراتلىق، ئاچارچىلىق ۋە ئۆزئارا ئۆچمەنلىك ئاپەتلىرىدىن قۇتقۇزۇپ قالالايدىغانلىقىنى يۇقىرى ئاۋاز بىلەن خىتاب قىلدى، ئىنسانىيەتنىڭ كېلىچىكىنىڭ يەنىلا پارلاق ئىكەنلىكىنى كۆرسەتتى.

فاشىزىمغا قارشى دۇنياۋى ئەدەبىيات بەدىئىي جەھەتتە يۈكسەك سەۋىيە ياراتتى. پېرسوناژلار ئوبرازىنى جىددىي، مۇرەككەپ، ئەگرى - توقاي ۋەقەلەرنىڭ تەپسىلىي ۋە كەڭ كۆرۈنۈشلىرى ئىچىدە يارىتىش، پېرسوناژلارنىڭ ئىچكى دۇنياسى بىلەن روھىي قىياپىتىنى ئالاھىدە ئەجىز قىلىپ سۈرەتلەش، ئۇلارنىڭ مول ئىدىيىۋى ھېسسىياتىنى ۋە ئالىيجاناب روھىنى غايىۋىلاشتۇرۇش ۋە تەبىئەتلەشتۈرۈش، قايناق، لىرىك ھېسسىيات بىلەن چوڭقۇر پەلسەپىۋىلىكنى بىرلەشتۈرۈش، يۈكسەك ئىنقىلابىي روھ بىلەن ۋەتەنپەرۋەرلىكنى ھەم قەھرىمانلىقنى تولۇپ - تاشقان قىزغىنلىق بىلەن كۈيلەش ۋە بۇ ئارقىلىق ئىلگىرى سۈرۈلىدىغان چوڭقۇر ئىدىيىۋىلىك بۇ ئەدەبىياتنىڭ بەدىئىي جەھەتتىكى خاراكتېرلىك ئالاھىدىلىكى بولدى.

جەمئىيەتنىڭ رېئال تۇرمۇشىنى چىنلىق بىلەن ئەكس ئەتتۈرۈشنى تۈپ مەزمۇن قىلغان رېئالىزم بۇ ئەدەبىياتتا ئۆزىنىڭ قۇدرەتلىك ھاياتىي كۈچىنى نامايەن قىلىپ، نۇرغۇنلىغان ئەللەردە ئاساسىي، غول ئېقىمغا ئايلاندى، ئەسەر ئاتلىغان ئەدەبىيات گىگانىلىرى ئارقىلىق 19 - ئەسىردىن 20 - ئەسىرگە ئۆتكەن بۇ مېتودولوگىيە راۋاجلاندى ۋە كېڭەيدى. بۇ ئەدەبىيات دەۋرىنىڭ تەرەققىياتى ۋە ئۆزگىرىشلىرىگە ئەگىشىپ تەرەققىي قىلىدىغانلىقى ۋە ئۆزگىرىدىغانلىقىنى، ئەدەبىياتنىڭ ئوچۇق بىر سىتېمما ئىكەنلىكىنى، شۇنىڭدەك ئۇ ھەر خىل ئىجادىيەت ئۇسۇللىرىنىڭ ئەقىلگە ۋە ئېھتىياجغا مۇۋاپىق تەرەپلىرىنى قوبۇل قىلىپ، ئۆزىنى تولۇقلاپ بارىدىغانلىقىنى ئىسپاتلىدى.

2 - دۇنيا ئۇرۇشى ئۈنى قوزغىغانلارنىڭ ئارزۇسىنىڭ ئەكسىچە بولغان ئاقىۋەت بىلەن ئاياغلاشتى. بۇ ئۇرۇشتا جاھانگىرلىك باسقۇچىدىكى مونوپول كاپىتالىزم ئۇرۇش ئارقىلىق ئۆزلىرىگە مۇستەملىكە، يەنى كاپىتال، خام ئەشيا ۋە بازار ئىزلىگەن بولسا، دۇنيا خەلقى ئۇلارغا قارشى ئۇرۇشتا ئۆز دۆلەتلىرىنىڭ مۇستەقىللىقى ۋە مىللەتلىرىنىڭ ئازادلىقىغا ئېرىشتى. 1 - دۇنيا ئۇرۇشىدىن كېيىن ئاسىيا، ئافرىقا، لاتىن ئامېرىكىسى ۋە ئوكيانىيەدە باشلانغان ئېزىلگەن مىللەتلەر ۋە خەلقلەرنىڭ مىللىي مۇستەقىللىق ھەرىكىتى 2 - دۇنيا ئۇرۇشى مەزگىلىدە ۋە ئۇرۇشتىن كېيىن كېڭەيدى ھەم جۇش تۇرۇپ راۋاجلاندى، ئونلىغان، يۈزلىگەن مۇستەملىكىلەر مىللىي مۇستەقىللىققا ئېرىشىپ، ئۆز زېمىنى ۋە ئۆز ھوقۇقىنىڭ خوجايىنىغا ئايلاندى. بۇنىڭغا ئەگىشىپ، بۇ مەملىكەتلەردە مىللىي ئازادلىق ۋە مىللىي مۇستەقىللىق ئەدەبىياتى دۇنياغا كەلدى. بۇ ئەدەبىيات



فاشىزمغا قارشى دۇنياۋى ئەدەبىياتنىڭ تەسىرى ۋە تۈرتكىسىدە ئويغانغان بولۇپ، فاشىزمغا قارشى ئەدەبىياتنىڭ زەنجىرىسىمان تەسىرىنى ھاسىل قىلدى.

فاشىزمغا قارشى دۇنياۋى ئەدەبىياتنىڭ مول مېۋىلىرى ئەدەبىي تەرجىمە يولى بىلەن 40- يىللارنىڭ ئوتتۇرىلىرىدىن باشلاپلا ئۇيغۇرلار ئىچىگە كىرىشكە باشلىغانىدى. ئۈچ ۋىلايەت ئىنقىلابىي ھاكىمىيىتى نەشىر قىلغان گېزىت - ژۇرناللار ۋە باشقا مەتبۇئات تارماقلىرى ئۆزلىرى تېزلىك بىلەن يېتىشتۈرۈپ چىققان قابىل ۋە بىلىملىك زىيالىيلارنىڭ تىرىشچانلىقىغا تايىنىپ، بۇ ئەدەبىياتنى ئۇيغۇر تىلىدا تونۇشتۇرۇشقا كىرىشكەن. 1950 - يىلىدىن كېيىن، جۇڭگو بىلەن سوۋېت ئىتتىپاقى ئوتتۇرىسىدا تۈزۈلگەن مەدەنىيەت كېلىشىمىنىڭ ئالاقىدار ماددىلىرىغا ئاساسەن، سوۋېت ئوتتۇرا ئاسىياسىدىكى مەتبۇئات - نەشرىياتلار بۇ ئەدەبىياتنى تۈركۈم - تۈركۈملەپ نەشىر قىلىپ، شىنجاڭغا كىرگۈزدى، بۇ ئەھۋال 1950 - يىلىدىن 1962 - يىلىغا قەدەر توپتوغرا 12 يىل داۋاملاشتى. شۇ سەۋەبتىن ئۇيغۇر جامائەتچىلىكى فاشىزمغا قارشى دۇنياۋى ئەدەبىياتنىڭ، كوناكرېتراق ئېيتقاندا، سوۋېت ھەر مىللەت خەلقى ئەدەبىياتىنىڭ، ئېلىمىز ئەدەبىياتىنىڭ قىممەتلىك مەھسۇلاتلىرىدىن بەھرىمەن قىلىندى. فاشىزمغا قارشى بۇ ئەدەبىيات ئۆزىنىڭ بىۋاسىتە تەسىرى ۋە يېتەكلىشى بىلەن يېڭى زامان ئۇيغۇر ئەدەبىياتىنىڭ شەكىللىنىشى ۋە راۋاجلىنىشىغا كۈچلۈك تۈرتكە بولدى. بىزنىڭ نۇرغۇن يازغۇچىلىرىمىز فاشىزمغا قارشى بۇ ئەدەبىياتنىڭ تەسىرى ۋە ئىلھامى بىلەن قوللىرىغا قەلەم ئالغان. بۇ بىر تارىخىي رېئاللىق، بىز بۇنى ئوتتۇپ قالمايمىز.

### مەسئۇل مۇھەررىر ئەنۋەر ئابدۇرېھىم

(بېشى 115 - بەتتە)

ئاينىدىكى، قېنى كۈلمەمسىز؟ - چۇغلۇق ئۇنىڭغا قاراپ ھەم كۈلەتتى، ھەم يىغلايتتى. زۇلىيارنىڭمۇ كۆزلىرىدە ياش لىغىرلايتتى.

- بولدى قىلىڭ، زۇلىيار، خۇددى مۇمامدەك چۆچەك ئېيتقىلى تۈردىڭىزغۇ؟ ياخشىسى، شۇ چۇغلۇقنى تاپقىلى بارايلى! ماقۇلمۇ؟ - چۇغلۇقنىڭ خۇش تەبەسسۇمدا ئېچىلغان گۈلىنىڭ بەرگىدەك قىزارغان لەۋلىرىدىن تۇنجى بولۇپ شۇ سۆزلەر چىقتى. نىكارنىڭ يىغلاپ تۇرۇپ كۈلگىنىمۇ، كۈلۈپ تۇرۇپ يىغلىغىنىمۇ ئاجايىپ سۆيۈملۈك - تە!

- قېنى، ئەمىسە ماڭايلى! - زۇلىيار ئاتنىڭ چولتۇرىنى سىلكىپ قويۇپ، خۇددى تۈزۈپ كېتىشىدىن ئەنسىرگەندەك چۇغلۇقنىڭ مۇرىلىرىدىن ئاۋايلاپ تۈستى. چۇغلۇقمۇ ياش يۇقى كۆزلىرىنى يېرىم يۇمۇپ زۇلىيارغا يۆلەندى. ئات بىر خىل يورغىلاپ كېتىۋاتاتتى. چۇغلۇقنىڭ شەپەق ئەكسىنى تاپقان ھال رەڭ يۈزلىرىدە راھەتلىنىش، خاتىرجەملىك جىلۋە قىلاتتى. ئۇلار شۇ مېڭىشىدا شەپەق نۇرىغا تولغان تاغ باغرىنى بويلاپ، ئۇپۇق بىلەن زېمىن چېگرىسىدا ئېسىلىپ تۇرغان ئالتۇن تاۋاقتەك قۇياشنىڭ قوينىغا سىڭىپ كەتتى.

### مەسئۇل مۇھەررىر ئەنۋەر ئابدۇرېھىم





ئادىل تۇنياز

شېئىرلار

كېسەلخانا

كەلتۈرىدۇ ئاغرىپ قالغۇڭنى  
ياش ئۆلۈكنى تىرىلدۈرگۈچى  
دوختۇرخانا توغرىلىق ئېلان.

كۈن چىقىشتىن كۈن پېتىشقىچە،  
ھەممە ئادەم كېسەلدۈر كېسەل.  
چاڭۇ توزان، شولا، نەي، لامپا  
شۈنچە يېقىن قالغان كارىۋاتقا،  
ئاستا، ئېغىر جىمجىتلىق ئارا.

قات - قات كېسەل،  
خۇددى قات - قات كىيىم ئىچىدە  
قىيپاللىق تۇرغان ئايالدىكە.  
دوختۇرخانلاردىن تۇغقىنىڭ بولسا،  
ئاغرىپ ياتساق ھەپتە-ھەپتىلەپ.

چۈشلىرىڭدە ئۆلىمەن خىرە  
ئەتىگەندىن تا كەچ كىرگىچە.  
كىرىپ چىقار يېنىڭغا پات-پات  
ئاق كەپتەردەك بىر توپ پەرىشتە.  
ئۇيغۇر تىلىدا كارىۋات لەقەملىك  
ئۇ ئىسسىق تاۋۇت.

قىستاپ كىرىپ ۋاقىت يېنىڭغا  
ئۇزۇن-ئۇزۇن ياتار سوزۇلۇپ،

ياتار ھالىسىز،

گەجىدەك ئاقىرىپ.

قاناتلىرى ھايات بوۋاقىنىڭ  
چاقنىماقتا رۇجەكتىن  
دادام ياتقان كېسەلخانىدا.

شېئىر سىراش

كالىلام قۇرۇق، قۇرۇق تۆت ئەتراپ،  
چىۋىن بەك چوڭ، مەنىسىز كارىۋات،  
بىر قول چىقار تاملاردىن پات-پات...

ئىشىك تۈۋىدە ئايال (جىمجىتلىق)

پايىقىنى ئوڭشىغان بولۇپ  
يوتىسىنى ئاچماقتا ئەتى  
ئۇزۇن بولدى بەك ئۇزۇن بولدى  
يامانلاپتۇ ئىلھام پەرىسى،  
يازالمىدىم بىر مىسرامۇ ھەي...

پاتقاق رەڭلىك سەھرا شائىرى،  
كەمبەغەلدۈر دېھقاندىن بۇ دەم.  
ياز يامغۇرى يېغىپ خامانغا،  
باشاقلارنى قىلار تىنماي نەم.



ئۈزۈن-ئۈزۈن سانايىدۇ سائەت  
پوپۇرماقنى، تامنى، قەدەمنى،  
كوچىدىكى ھەر بىر ئادەمنى.

ئىسىمىڭ نېمە؟ گۈگۈم، ئەي گۈگۈم،  
كۆرۈنىدۇ باقساڭ رۇجەكتىن  
ئاي شەكىللىك ساقلىغان شائىر،  
شائىر كەتسە تاش سەھەرلەردە  
ئورنىغا كىم بولاركىن ھازىر،  
شۇ يىگانە خۇدادىن باشقا؟!

شېئىرسىراپ كەتتىم شۇ قەدەر،  
كەل شېئىرىم، كارىۋىتىمغا كەل.  
ئالقىنىڭغا قويۇپ بېشىمنى  
يېتىۋالاي جىمجىت بىر مەھەل.  
كۈچۈكىڭمەن، بېسلاپ قوي ئاستا،  
كىملىكىڭ خوپ ئاياندۇر ماڭا.

پاتقاق رەڭلىك سەھرا شائىرى،  
ئاپرېلدىكى قۇياش ئاستىدا  
يېشىل رەڭگە كىرىدۇ جەزمەن.

كېچە ۋە باشقا بىر سۈكۈت

ئۇ بالا

تۈننىڭ يېشىل تۇخۇملىرىنى  
ئۆگزىلەردىن كېتەر ئوغرىلاپ،  
كېچە بولماس شۇنىڭدىن باشلاپ.

بىز ئىككى ئۇچى پۈتۈك ئەي،  
ئەي بالا چالساڭچۇ كېلىپ  
ئەي چالغۇچى مويىسىپت بالا.  
بىز ئېگىز بىر قەلئە ئىچىدە  
ئاڭلاپ تۇردۇق ئات دۈپۈرىنى،

ئەي چەۋەنداز، سەن قايسى يولدا؟  
ئوي ئويلايمەن ئويۇمدا مەن يوق.  
ئۆيگە كىرسەم ئويۇمدە مەن يوق،  
ئەگە بارسام سەنلا ئەي خۇدا.

مەن ئاۋازىڭنى ئاڭلاپ تۇرىمەن،  
سەن سۆزلىمەيسەن جامائەت توپلاپ،  
ئىنسانلارنىڭ نۇتقى شەكىلىدە.  
سەن مۆرىمەيسەن ئالا موزايدەك،  
سەن كىشىمەيسەن شاش ئارغىماقتەك،  
سەن مېياۋلاپ قويمايسەن پەقەت.

مەن يەنىلا ئاڭلاپ تۇرىمەن،  
بوغۇزۇڭدىن چىققان ئاۋازلار  
ئەڭ يېقىملىق مۇزىكا بولۇپ،  
پايانى يوق يۇلتۇزلۇق تۈندە  
تارقىلىدۇ جىمجىتلىقىمان،  
شۇ ۋەھىينى تىڭشايمەن ھامان  
ئالەم بىنا بولغاندىن بۇيان.  
كېچە،

دۈپ-دۈگىلەك سېمىز غازلارنىڭ  
ئارىسىدا ئۇ بالا  
كۆرۈنمەستىن ئويناپ يەنىلا.

سەرسان بولغان ئادەم ئاتىدەك  
سۈكۈت قىلىدىم ئۇيغۇر تىلىدا.

چۈشنى كۆزىتىش

قايغۇ سۈزۈك-سۈزۈك ياسالغان،  
ئېسەدەيدۇ كۈمۈش رەڭلىك جام.  
نېمىلەرگە ئوخشىتىش مۇمكىن،  
قىيپاش ئۇچۇپ كېلىپ توساتتىن،  
بىر چۈشنى مەيگە چىلانغان.

قېنى دەرەخ، سۆزلە، مەيپۇرۇش،  
ئەدىن كەلدى بۇنداق كىچىك قۇش؟



چىڭى چۈشتە كىممۇ بولماس لال،  
ئىچ كىيىمى نېپىز بۇ ئايال  
يۇيۇنغىلى چۈشە كۆلچەككە.

يامغۇرلۇق كەچكى پويىزدا  
نېمىلەرنى دەر ئۆز-ئۆزىگە،  
ئۈچ تۈپ ئامۇت تۇۋىدە ياتقان

ئىبراھىم نىياز

## ھىجران غەزەللىرى

1

پېشانەمگە پۈتۈلگەنمۇ ۋىسالىڭغا يېتەلمەسلىك،  
مېنى قىيناپ يۈرۈۋەرسەڭ، سېنىڭدىن يا كېچەلمەسلىك.  
تەلەمسەن يا قىيامەتنى مېنىڭدەك بىر بىچارەڭگە،  
ئۆزۈڭ خۇشۇمۇ نېسىپ بولسا، لېۋىڭدىن سۇ ئىچەلمەسلىك.  
جاھان غەۋغالىرى كۆپكەن، بۇنى بەلكىم چۈشەنمەيسەن،  
ساڭا شادلىق بېغىشلامدۇ مەھەللەڭدىن كېتەلمەسلىك.  
ئېسىت، دەيمەن بۇ باغرىمغا، كاۋاپتەك تولغىنىپ كۆيدى،  
ئازاب بولدى بۇ كۆڭلۈمنى ساڭا ئىزھار ئېتەلمەسلىك.  
ئەگەر ئاشىق بولۇپ باقساڭ بىلەتتىڭ دەردىنى ئۇنىڭ،  
ئازاب ئىشكەن كۆيۈپ تۇرۇپ جانانىنى سۆيەلمەسلىك.

2

بىلەمسەن، ئەي نىگار، كۆڭلۈم سېنىڭ سۆزلىرىڭگە زاردۇر،  
سېنىڭ گۈلدەك جامالىڭغا مېنىڭ ئىنتىملىرىم باردۇر.  
ماڭا تەئەللۇق سەن گۈلنى جاھان مەككارلىرى قىسما،  
يۈرەك باغرىم تولار قانغا، ماڭا ئاسمان-زېمىن تاردۇر.  
يۈرەكىمنى يېرىپ بەرمەك سېنىڭ رايمىڭغا باقمايدۇ،  
ئەگەر شۇنى راۋا كۆرسەڭ تۇرۇپ بېرەي ئۇنى ياردۇر.  
ئەگەر سازەندە بولساڭ سەن قولۇڭغا ئالچۇ زەخمەكنى،  
نىدا تىڭشاپ باقار بولساڭ يۈرىكىم سەن ئۈچۈن تاردۇر.  
ئازاب-ھەسرەت تولۇپ كەتتى ۋۇجۇدۇمغا ئوتۇڭ بىرلە،

① نۇھ ئەلەيھىسسالامنىڭ توپاندىن قۇتۇلۇش رىۋايىتى كۆزدە تۇتۇلىدۇ.



شۇنڭان بىلىسەك مېنىڭ كۆزۈم، سېنىڭ كۆزۈڭگە بەك زاردۇر. بەك بەك بەك

3

كۆيۈپ قالدىم ساڭا ئەمدى ئۈمىدە باققىنىم باققان، سېنىڭ يېنىڭ ئالدىنقىدە  
ئاشۇ ئوتنى ۋۇجۇدۇڭغا مېنىڭمۇ ياققىنىم ياققان. سېنىڭ يېنىڭ بەك بەك بەك  
مېنى كۆيىمەدىكىن دەمسەن، قېشىڭدىن ئايلىنىپ ئۆتسەم،

مۇھەببەتتە ساڭا ھېكمەت بېتىنى ئاچقىنىم ئاچقان. سېنىڭ يېنىڭ بەك بەك بەك  
مېنى نېمە دېسەك مەيلى، سېنىڭ چوغدەك جامالىڭغا، سېنىڭ قەلبىڭگە  
قۇياشتەك كۈن بويى يارقىن نۇرۇمنى چاچقىنىم چاچقان. سېنىڭ يېنىڭ بەك بەك بەك  
قىيامەت بولسىمۇ مەيلى، سېنى كۆيدۈرمىسەم بولماس، ساڭا بەك بەك بەك  
جىمى ئۇيغۇر قىزى ئىچىدە سېنىلا تاپقىنىم تاپقان.

ئىدى ئەسلى ۋۇجۇدۇمنىڭ مۇھەببەت بەتلىرى ئاپئاق، سېنىڭ يېنىڭ بەك بەك بەك  
ئۆزۈڭ باسنىڭ مۆھۈر باشتا، مېنىڭمۇ باسقىنىم باسقان. سېنىڭ يېنىڭ بەك بەك بەك

4

كۆزۈڭگە مۇپتىلا بولغان مېنىڭدەك گۈلخۇمار بارمۇ، سېنىڭ يېنىڭ بەك بەك بەك  
سېنى ساقلاشقا ياد كۆزدىن مېنىڭدەك تىلتۇمار بارمۇ.  
سېنىڭ كۆڭلۈڭنى شاد ئەيلەپ، مۇھەببەت كۆيىگە قاتقان، سېنىڭ يېنىڭ بەك بەك بەك  
قېنى، ئۇشبۇ بىساتىڭدا مېنىڭدەك غەمگۈزار بارمۇ.  
ئۆزۈڭ گويا كېيىنەكتەك بېغىمدا شوخ قانات قاقتىڭ،  
ساڭا شۇنداق بەخت بەرگەن مېنىڭدەك لالىزار بارمۇ.

مۇھەببەتجان سەيدۇللا

قەلب ئىزنالىرى

چۈچۈك ئەسلىمە

ئۇ يوللار ھېلىمۇ باردۇر ئېسىمدە، ئاھ، مېنىڭ قۇشلىرىم، رەڭدار قۇشلىرىم،  
سۆيىمەكتە ئاھ، ئۇنى تاڭدىكى تۇمان. كەلمەسەن كەلگىنە مۇڭداش مەن بىلەن.  
پادىچى قاي ۋاقىتتا كېتىپ قالدىكىن، قاقشايتتىڭ، زارلايتتىڭ مۇشېق مۇئەللىم،  
ئۇ پەقەت بىر كۈيگە كۈيلەيتتى ھامان، ئېيتىپ بەر نېمە ئۇ جىگدە ھىد دېگەن؟

مەن يەنە چېچەكلەر تېرىپ يۈرمىن، ياق ناۋاي ئەمەسسەن، چۆچەكسەن بوۋا،  
پەسلىدىن - پەسلىگە ھەممىسى باھار. ئۇزاقراق سۆزلىگىن بۈگۈن بىر قېتىم.  
ئېھ، ئىشچان قوغۇنچى تېنىڭ ساقمىكىن، مەن سېنى بىلمەيمەن مېھرىبان موما،  
مەسچىتكە ماڭدىڭمۇ ئاق ساقال دىندار؟ قەبرەڭگە گۈل قويدۇم ئالا بوينىقىم.



قارىغىن، مەن قۇشقا ئايلىنىپ بولدۇم،  
 سۆيگەن شۇ كىشىگە سالمىك يوقمۇ؟  
 ئۇ ساڭا گۈل تەرگەن باھار پەيتىدە،  
 مەرھەمەت ئەيلىدى سوغۇق قىشتىمۇ.

ئۇنتۇلۇش—ئادەمنىڭ تەتۈر قىسمىتى،  
 كەچمىشىم ئويماي-دۆڭ يوللاردا قالغان.  
 شۇڭلاشقا بۇ شەھەر يانتۇاردەك سوغۇق،  
 شۇڭلاشقا مەھەردە نەمغۇشتۇر تۇمان.

قۇي دوستۇم، قەدەھنى لىقلىغىن، لىقلا،  
 چوغدۇرمىز ئىككىمىز يانمىغان گويا.  
 سۆزلىگىن تىڭشايىمەن، تىڭشاشقا مەن بار،  
 قۇلاقلىق يارالغان ئەزەلدىن دۇنيا.

سالام ئەي سۇپسۈزۈك شىشىدەك ئاسمان،  
 نە دەرد بار تۈن-تۈنلەپ تۆككەن يېشىڭدا؟  
 مەن ساڭا كۆپ ئوسما ئوغرىلاپ كەلدىم،  
 سۆيگۈنۈم مەن يەنە توققۇز يېشىڭدا.  
**ئارزۇ پۇقراسى**

قۇي دوستۇم، قەدەھنى لىقلىغىن، لىقلا،  
 بۈگۈنلا قانغۇدەك بولغۇم بار كەيىپ.  
 سېزەمسەن نەقەدەر بىمالال قەلبىم،  
 مۇڭ باسقان ھاللار ياتار جىلمىيىپ.

بىز ناخشا ئېيتايلى ئۈزۈندىن-ئۈزۈن،  
 ئاشىقلىق ياشسۇن، ئۆلتۈرسۇن مېنى.  
 كىم كىرەر بۇ قىيا ئوچۇق ئىشىكتىن؟!  
 تۇمانلىق شەھەردە پارلار ئاي نۇرى.

### مۇساجان يۇنۇس

### غەزەللەر

1

جاننى ئالساڭمۇ نىگارم دوستقا يات قىلما مېنى،  
 شۇم رەقەبىلەرنىڭ كۆزىچە زادى مات قىلما مېنى.  
 ئوخشىساڭ گەر زەر ئۈزۈككە، كۆز بولاي ئالماس كەبى،  
 ۋە لېكىن تۆمۈرگە يۇققان ئەسكى دات قىلما مېنى.  
 خۇددى زۇمرەتكە مىسال ئەت دىل كۆكىمنىڭ سەتھىنى،  
 جادۇ-تىلىمىغا يولۇققان پىلىسرات قىلما مېنى.  
 مەن باراي شەپقەت-ۋاپا دەپ بۇيرىساڭ دوزاققىمۇ،  
 بىۋاپالىق جەننىتىدە كاتتا زات قىلما مېنى.

ئۈز ھاياتىڭ سۆيگۈسى قەلبىمگە ئاتا قىلسۇن ئىمان،  
 ئېتىقادىم، ئارمىنىمدىن ھۆر-ئازاد قىلما مېنى.

يول ئاچاي تاغلارنى چەيلەپ، چۆلنى زار-زار يىغلىتىپ،  
 تار-چىغىر يولدا مۆدۈرگەك سالپا ئات قىلما مېنى.

جۇش ئۈرۈپ ئاقسۇن تومۇردا نۇر، باھار، سۆيگۈ - مېھىر،  
 جۇتقا، زۇلمەتكە ھېرىسمەن كور ھىمات قىلما مېنى.

2

مېنى سۆيگەن ئىدىڭ دىلبەر ۋاپا-شەپقەتنى پەش ئەيلەپ،  
 قەسەم خامانىغا تاغدەك ئۇلۇغ سۆزلەرنى چەش ئەيلەپ.



بەھوشلانغان ئىدىم ئىشقى پىراقىڭدا سەبىيلەرچە ،  
 يۈرەك باغرىم لاۋا بولغان ۋۇجۇد-جىسمىمنى مەش ئەيلەپ .  
 نىچۈنكى بىلىمدىم ئەمدى تومۇزدا قار يېغىپ قالدى ،  
 ئەقىدەمنى كىيىپ ئالدىڭ پۈتۈڭغا رەزگى كەش ئەيلەپ .  
 مېنىڭ خارلانغىنىم يالغان ، (پەقەت كۆردۈم رەزىل بىر چۈش)  
 يامان يانغىغا سۇ سەپتىڭ قەسەم-ۋەدەڭنى لەش ئەيلەپ .  
 سېنىڭدەك بىۋاپا ياردىن جۇدا بولغانغا مىڭ شۈكرى ،  
 بىراق يۈرمە ئۆزۈڭ ئاخىر دىلىڭنى ئەسكى-غەش ئەيلەپ .

3

يار سېنىڭ كۈلپەتلىرىڭگە مەن جەسۇر قاتىل بولاي ،  
 جۈت بېشىڭغا سالسا ساپە كۈن كەبى ھاسىل بولاي .  
 سەن تامان يامراپ ، كۈۋەجەپ كەلسە دەھشەتلىك قىيان ،  
 مەن سېنى ئاسراپ توپاندىن تاغسىمان پاسىل بولاي .  
 گەر سېنىڭدىن بولسا يارلىق مەن باراي دوزاخقىمۇ ،  
 ئاتلىنىشتا پىلسىراتقا شىرسىمان دادىل بولاي .  
 سەن ماڭا سۇنساڭ سوغۇق سۇ مەن سۇناي شەربەت ساڭا ،  
 سۆيگۈ بابىدا ھەقىقىي مەرد ، سېخىي ، ئادىل بولاي .  
 سەن قۇياشتەك مۆھتەرەم بول ، پارلىسۇن چېھرىڭدە نۇر ،  
 نۇر ئىمەر تۇپراق ، گىياھدەك مەن ساڭا مايىل بولاي .  
 سەن ماڭا جان بول ، ئۆزۈڭمۇ ھەم مېنى جان ئەت ئەبەد ،  
 مەن سېنى سۆيگەنلىكىمگە شادلىنىپ قايىل بولاي .  
 يەر جاھان بولسا مېنىڭكى كەچ دېسەڭ بوپتۇ كېچەي ،  
 ۋە لېكىن سەندىن كېچىشتە بەكمۇ چىڭ جامىل بولاي .  
 سەن يىتىپ كەتسەڭ جاھاندىن بىتويۇق ، بەرمەي خەۋەر  
 مەن قىيامەتلىك يېگانە ئەل كېزەر سائىل بولاي .  
 پانىي ئالەمدە نىگارم يوق ئىرۇر بىزگە قېنىش  
 باقىي ئالەمگە بېرىپمۇ ئاھ ، ساڭا ئائىل بولاي .

4

قانىغانتىم مەن ساڭا ھېچ ، بەكمۇ تېز قاندىڭ ئۆزۈڭ ،  
 زادى تانمايتتىم سېنىڭدىن ، ئالدىراپ تاندىڭ ئۆزۈڭ .  
 سېنىلا سۆيگەنلىكىمنى ئەلگە قىلغانتىم جاكار ،  
 پاك ، سەبىي سۆيگۈمنى خارلاپ ، ئويلماي چاندىڭ ئۆزۈڭ .  
 مەن ئەبەد ماڭغان يولۇمدىن يالتىيىپ ، قايتماس ئىدىم ،  
 يول يېرىملاشماي تۇرۇپلا ئارقىغا ياندىڭ ئۆزۈڭ ،  
 مەن ۋاپادارلىڭ بولاي دەپ دائىما قىلدىم نىيەت ،  
 چىن ئەقىدەمنى پېتىقلاپ بەكمۇ زوقلاندىڭ ئۆزۈڭ .  
 يىغلىسام كۈلدۈڭغۇ (مەيلى ئۆچمىسۇن كۈلكەڭ پەقەت)  
 نەق ئازابقا يىغلىدىم ھەق ، قەرزگە شادلاندىڭ ئۆزۈڭ .

بۇ ساندىكى شېئىرلارنىڭ مەسئۇل مۇھەررىرى ئوسمانجان ساۋۇت





# مۇھاكىمە ۋە تەقىرىز

كېرىمجان ئابدۇرېھىم

## بىر خىل سىۋىزىت شەكلىنىڭ ئەدەبىياتىمىزدىكى ئىزچىللىقى ھەققىدە - «قانلىق يەر» رومانىنىڭ سىۋىزىت شەكلى ھەققىدە ئىزلىنىش

ئۇيغۇر ئەدەبىياتىنىڭ كلاسسىك ئەدەبىيات دەۋرىدىن ھازىرقى زامان ئەدەبىياتى دەۋرىگە ئۆتۈشى ئەدەبىياتىمىزدا ئۆزىمىزنىڭ تۇرمۇشى يېزىلغان، بىر خىل ئەدەبىي شەكىل يارىتىش ئۈچۈن ئېلىپ بېرىلغان ئىزدىنىشنىڭ مەھسۇلى بولغان، مىللىي ئالاھىدىلىككە ۋە خېلى يۇقىرى بەدىئىيلىككە ئىگە، روشەن ھازىرقى زامان ئۇسلۇبىدىكى پروزا ئەسەرلىرىنىڭ مەيدانغا كەلگەنلىكىنى ئۆزىنىڭ ئاساسلىق بەلگىلىرىدىن بىرى قىلدى. مەلۇم مەنىدىن ئېيتقاندا، ھەقىقىي مەنىدىكى پروزاچىلىق ئۇيغۇر ئەدەبىياتىغا ھازىرقى زاماندىلا ئاندىن ئاساسلىق ھەم مۇھىم ئەدەبىي شەكىل بولۇپ قېتىلدى. 40 - يىللارنىڭ ئوتتۇرىلىرىغا كەلگەندە زۇنۇن قادىرى قاتارلىق بىر قىسىم يازغۇچىلىرىمىز ئەدەبىياتىمىزنىڭ پروزاچىلىقتىن ئىبارەت بۇ بوش ساھەسىدە يول ئېچىش خاراكتېرلىك قەلەم تەۋرىتىپ، «ماغدۇر كەتكەندە» گە ئوخشاش ياخشى ھېكايىلارنى ئىجاد قىلىپ، بىزدە يېڭىچە ئەدەبىي شەكىل ھېسابلىنىدىغان ھېكايىچىلىققا مۇۋەپپەقىيەتلىك ھالدا ئاساس سالدى. پروزاچىلىقنىڭ ھېكايىچىلىقتىن ئىبارەت دەسلەپكى شەكلى ئەدەبىياتىمىزدا تېخى ئەمدىلا مەيدانغا كېلىۋاتقان مەزگىلدە پروزاچىلىق ساھەمىزدە يەنە پروزاچىلىقنىڭ نىسبەتەن يىرىك ھەم ئالاھىدە شەكلى بولغان رومانمۇ مەيدانغا كەلدى. بۇ رومان بىزنىڭ تەتقىقات ئوبيېكتىمىز بولغان «قانلىق يەر» رومانىدۇر.

ھازىرقى زامان ئەدەبىياتىمىزنىڭ كاتتا بىر مۇۋەپپەقىيىتى ھېسابلىنىدىغان «قانلىق يەر» رومانى ئەدەبىيات تارىخىمىزدا ھەقىقەتەن ناھايىتى مۇھىم ئورۇن تۇتىدىغان يىرىك ئەسەرلەرنىڭ بىرى بولۇپ ھېسابلىنىدۇ. بۇ روماننىڭ مەيدانغا كېلىشى ئەدەبىياتىمىزدا رېئاللىققا بىۋاسىتە مۇراجىئەت قىلىنغان رومان بولماسلىقتەك ھالەتكە خاتىمە بەردى ھەمدە ھازىرقى، بۈگۈنكى زامان رومانچىلىق تارىخىمىزنىڭ باشلانغانلىقىدىن دېرەك بەردى، شۇنداقلا ئۇيغۇر رومانچىلىقىنىڭ ئۆزىگە خاس قۇرۇلۇشىغا ئاساس سالدى. شۇڭا بۇ رومان ئەدەبىيات خەزىنىمىزنىڭ قىممەتلىك بايلىقلىرىدىن بىرى بولۇپلا قالماستىن، بەلكى يەنە ئەدەبىياتشۇناسلىقىمىزنىڭ مۇھىم بىر تەتقىقات ئوبيېكتى بولۇپ ھېسابلىنىدۇ. بۇ ھەقتىكى تەتقىقات ئارقىلىق بىز ئاز بولمىغان ئەمەلىي مەسىلىلەرنى ھەل قىلالايمىز.

«قانلىق يەر» رومانى ئۇيغۇرلارنىڭ 40 - يىللاردىكى كۆزگە كۆرۈنگەن، ئىقتىدارلىق زىيالىيلىرىدىن بىرى بولغان مۇھەممەتئىمىن توختايوپ تەرىپىدىن 1945 - ، 1946 - يىللىرى ئەتراپىدا قەشقەردە يېزىلغان.



لېكىن بۇ رومان ئۇيغۇر كىتابخانلىرى بىلەن ئەينى يىللاردا يۈز كۆرۈشەلمىگەن. شۇنىڭ بىلەن رومان خەنزۇ تىلىغا تەرجىمە قىلىنىپ، «غەربىي شىمال ئەدەبىيات - سەنئىتى» دېگەن خەنزۇچە ژۇرنالنىڭ 1951 - يىللىق سانلىرىدا ئېلان قىلىنغان. گەرچە بۇ رومان كۆپ تەرەپلىمە قىممەتكە ئىگە بولسىمۇ، لېكىن ئۇنىڭ ئۇيغۇرچە نۇسخىسى بولمىغاچقا، خەلقىمىز بۇ روماندىن خەۋەرسىز يۈردى، ئۇ ئەدەبىيات تارىخى ۋە ئەدەبىيات تەتقىقاتلىرىدىمۇ تىلغا ئېلىنمىغانىدى. پەقەت 1980 - يىللارنىڭ ئوتتۇرىلىرىغا كەلگەندىلا ئەدەبىياتىمىزنىڭ پېشىۋالىرى بۇ روماننى ئىزدىدى، ماخمۇتجان ئىسلامنىڭ تەرجىمە قىلىشى بىلەن بۇ رومان 1993 - يىلى شىنجاڭ خەلق نەشرىياتى تەرىپىدىن ئۇيغۇرچە نەشر قىلىنىپ، كىتابخانلار بىلەن دىدارلاشتى ھەمدە شۇندىن تارتىپ قىممىتىنى نامايان قىلىپ، ئۆزىنىڭ ئۇيغۇر ئەدەبىياتى تارىخىدىكى ھەقىقىي ئورنىنى تاپتى.

نېمىلا دېگەن بىلەن ھازىر بىزنىڭ قوللىنىۋاتقان «قانلىق يەر» رومانى بىر پارچە تەرجىمە رومان - ئۇيغۇرچىدىن خەنزۇچىغا تەرجىمە قىلىنىپ، يەنە خەنزۇچىدىن ئۇيغۇرچىغا تەرجىمە قىلىنغان رومان. ھەممىمىزگە مەلۇم، ئەدەبىي تەرجىمە ئادەتتە «يېرىم ئىجادىيەت» دەپ ئاتىلىدۇ. بۇنداق ئاتاشنىڭ مەلۇم سەۋەبلىرى بار: تەرجىمە ئەسەر ئەسلى ئەسەردىن خېلى روشەن پەرقلىنىپ تۇرىدۇ. بولۇپمۇ تىل، ئەسەر كەيپىياتى، ئاپتور تەۋە مىللەتكىلا خاس بولغان ئامىللار قاتارلىقلارنى تەرجىمىدىمۇ ئەينەن چىقىرىش تەس، بەزىدە تەرجىمان ئەسەرنىڭ مەنىسىنىلا تەرجىمە قىلىپ، ئەسلى ئەسەرنى تەرجىمىدە مەنىسىنى يوقاتىمىغان ھالدا «بۇزىدۇ». تەرجىمە قىلىنىش جەريانىدا «قانلىق يەر» رومانىمۇ بەزى تەرجىمە تەركىبلىرى قېتىلىپ قالغان. گەرچە روماننى خەنزۇچىغا ئاپتورنىڭ ئۆزى تەرجىمە قىلغان بولسىمۇ، تەرجىمىدە قېتىلغان بولۇشىمۇ، مۇھەررىر قاتقان بولۇشىمۇ مۇمكىن بولغان، ئۇيغۇر ئەدەبىياتى ئۈچۈن خەيرىي تۈيۈلىدىغان: «... ئولانئۇسۇ دەرياسى بەگەينى سوزۇلۇپ ياتقان ھادىس يوغان گەجىدھاغا ئوخشايدۇ»، «... بۇ يەرنىڭ گۈزەللىكى باھار پەسلىدىكى جياڭنەننىڭ گۈزەللىكىدىنمۇ چەندەن گۈزەل ئىدى»، «... بۇ، ھەرقايسى مەسچىت مەزىنلىرىنىڭ مۇسۇلمانلارنى ناماز شام ئوقۇشقا چاقىرىغان ئەزىنى ئىدى. مۇسۇلمانلار مەيلى قەيەردە بولسۇن - ئۆيىدە، يولدا بولۇشىدىن قەتئىينەزەر، ئەزاننى ئاڭلىغان ھامان قىلىۋاتقان گەپ - سۆز، ئىش - پىشىنى توختىتىپ، يۈكۈنۈپ ئولتۇرۇپ ناماز ئوقۇيتتى...» دېگەندەك تەسۋىر، بايانلارنى كۆپ ئۇچرىتىمىز. بۇنداق تەرەپلەر بىزنىڭ رومان ھەققىدە تېخىمۇ ئىنچىكە تەتقىقات ئېلىپ بېرىشىمىزغا پايدىسىز بولۇۋاتىدۇ. شۇڭا بىز بۇ يەردە ئالدى بىلەن تەرجىمىمۇ ئەسلى شەكلىنى ئۈنچە ئۆزگەرتىۋېتەلمەيدىغان ئەسەر ئامىلى - سىۋىت ھەققىدە، قانلىق يەر رومانىنىڭ سىۋىت ھەققىدە كىتابخانلار بىلەن قىسقىچە ئورتاقلىشىمىز.

«قانلىق يەر» - مۇھەببەت ئاساسى تېما قىلىنغان، قىز - يىگىتنىڭ مۇھەببەت سەرگۈزەشتىلىرى يېزىلغان تراگېدىيىلىك ئەسەر. ئۇنىڭدا يېڭى مەكتەپنىڭ مۇئەللىمى سادىقنىڭ شۇ يۇرتتىكى گۈزەل قىز رەناخاننى ياخشى كۆرۈپ قالغانلىقى، رەناخاننىڭمۇ ئۇنى ياخشى كۆرگەنلىكى، لېكىن رەناخاننىڭ دادىسى قايتىتۇرغۇنىنىڭ سادىقنى نامرات كۆرۈپ، ئۇلارنىڭ توي قىلىپ ۋىسال تېپىشىغا يول قويماي، قىزنى شۇ يۇرتتىكى يەنە بىر باينىڭ ئوغلى قادىرغا بەرمەكچى بولغانلىقى، رەناخاننىڭ بۇنىڭغا ماقۇل بولماي، توي كۈنى ئۆيىدىن قېچىپ چىقىپ سادىقنى تاپقانلىقى، قادىرنىڭ سادىققا زىيانكەشلىك قىلىپ، ئۇنى ئۆلتۈرگۈزۈۋەتكەنلىكى، سادىقسىز ياشاپ بولالمىغان رەناخاننىڭمۇ ئۆلۈپ كەتكەنلىكى... دىن



ئىبارەت ۋە قەلىم ئاساسىي سىۋىزىت قىلىنغان. بىزنىڭچە، بۇ سىۋىزىت ئادەتتىكى سىۋىزىت ئەمەس، شۇنداقلا مۇشۇ رومانغا تاللىق بولغان سىۋىزىتمۇ ئەمەس. مۇبادا بىز ئۇنى بىر خىل سىۋىزىت شەكلى دەپ قارىساق، بۇ خىل سىۋىزىت شەكلىنىڭ ئەدەبىياتىمىزدىكى ئاساسىي چوڭقۇر، تارىخى ئۇزۇن، شۇنداقلا قوللىنىلىشىمۇ نىسبەتەن كەڭ ھەم ئۈنۈملۈك بولۇپ، بۇ روماندا يەنە بىر قېتىم قوللىنىلىپ، بۇ خىل سىۋىزىت شەكلىنىڭ قوللىنىلىشىنى بىر خىل ئىزچىللىققا ئىگە قىلغان ھەمدە ئەسلى داستانچىلىق ئۈچۈن مۇھىم بولغان سىۋىزىت شەكلىنى پروزىچىلىق ساھەسىگە ئېلىپ كىرىپ، سىۋىزىت ئەنئەنىسىنى شەكىللەندۈرگەن.

كلاسسىك ئەدەبىياتىمىزدىن ئاز-تولا خەۋىرى بار ھەمدە «قانلىق يەر» رومانىنى ئوقۇغان ھەر قانداق كىتابخانغا مەلۇمكى، روماننىڭ سىۋىزىت شەكلى كلاسسىك ئەدەبىياتىمىزدا ئىنتايىن مۇھىم ئورۇن تۇتىدىغان «پەرھاد-شېرىن»، «رابىيە-سەئىدىن» قاتارلىق يىرىك داستانلارنىڭ سىۋىزىت شەكلى بىلەن خېلى كۆپ ئورتاقلىققا ئىگە، شۇنداقلا ئۇ ئاساسەن بىر دەۋردە يېزىلغان «قەشقەر كېچىسى» داستانىنىڭ سىۋىزىت شەكلى بىلەنمۇ خېلى روشەن ئوخشاشلىققا ئىگە. بۇنداق ئوخشاشلىق ھەرگىزمۇ تەقلىد قىلىش ياكى تەسىرنىڭ مەھسۇلى ئەمەس. بىزنىڭ ئەدەبىياتىمىزدا ئىزچىللىقنى ساقلاپ كېلىۋاتقان، مۇھەببەت تراگېدىيىسى يېزىلغان بىر مۇنچە يىرىك ئەسەرلەر ئۈچۈن ئورتاق بولغان ھەم شۇ ئەسەرلەردە قوللىنىلغان بىر خىل سىۋىزىت شەكلى بار. شۇڭا بىز بۇ يەردە مەلۇم ئورتاقلىققا ئىگە بولغان سىۋىزىتلارنى «سىۋىزىت شەكلى» دېگەن ئاتالغۇ بىلەن ئاتىدۇق.

ئەدەبىيات تارىخىمىزغا قارايدىغان بولساق، «قانلىق يەر» رومانىنىڭ سىۋىزىتىغا ئوخشاش يىگىت بىلەن قىز بىر-بىرىنى ياخشى كۆرۈشۈپ قالىدىغان، لېكىن قىزنىڭ دادىسى ئۇلارنىڭ توي قىلىشىغا قارشى تۇرىدىغان، قىز مەجبۇرلانغان لايىق بىلەن توي قىلىشقا رازى بولمايدىغان، بۇنىڭ بىلەن يىگىت زىيانكەشلىككە ئۇچراپ ياكى ئۈمىدسىزلىنىپ ئۆلۈپ كېتىدىغان، كەينىدىن قىزمۇ ئۆلۈپ كېتىدىغان ياكى ۋەقەلىكىنىڭ كۆپ قىسمى مۇشۇنىڭغا ئوخشاپ كېتىدىغان سىۋىزىت شەكلىلىرىنى كۆپ ئۇچرىتىمىز. نىسبەتەن بالدۇر مەيدانغا كەلگەن دەپ قارىلىدىغان «تاھىر-زۆھرە» داستانىنىڭ سىۋىزىتى دەل مانا مۇشۇنداق سىۋىزىت شەكلىدە، خەلقىمىز ئارىسىغا كەڭ تارقالغان باشقا بىر مۇنچە داستانلارمۇ مۇشۇنداق سىۋىزىت شەكلىدە يېزىلغان. قارىغاندا بۇ ئەدەبىياتىمىزنىڭ مۇھەببەت تراگېدىيىلىرى ھەقىقىدىكى يىرىك ئەسەرلەرنى يېزىشتا كۆپ قوللىنىلىدىغان ياكى ئاساسلىق بولغان بىر خىل سىۋىزىت شەكلى بولسا كېرەك. شۇڭا ئەلشىر ناۋائى «پەرھاد - شېرىن» داستانىنى يازغاندا، باشقا شەرق شائىرلىرىنىڭ داستانىدىن پەرقلەندۈرۈپ، داستاننىڭ سىۋىزىتىنى ئاشۇ سىۋىزىت شەكلىگە يېقىنلاشتۇرغان. بۇ ئەلۋەتتە دىققەت قىلىشقا ئەرزىيدىغان مۇھىم بىر تەرەپ. ئەلشىر ناۋائىنىڭ «لەيلى - مەجنۇن» داستانىدىمۇ ئاساسەن مۇشۇنداق شەكلىدىكى سىۋىزىت مەۋجۇت. ئەلشىر ناۋائى مۇشۇ خىل سىۋىزىت شەكلىنى ئۆزىنىڭ داخلىق داستانلىرىدا قوللىنىش ئارقىلىق بۇ خىل سىۋىزىت شەكلىنى ئەدەبىياتىمىزدا ناھايىتى چوڭقۇر ئاساسقا ئىگە قىلدى. بىز بۇنى ئەلشىر ناۋائى ئىجادىيىتىنىڭ يەنە بىر قىممەتلىك تەرىپى دەپمۇ تورايمىز. ئەمدى بىز «پەرھاد - شېرىن» داستانىنىڭ ئاساسلىق ۋەقەلىكىنى سىۋىزىت شەكلىگە ئېرىشىش ئۈچۈن مۇنداق تىزىپ كۆرۈپ باقايلى:

(1) پەرھاد شېرىننى جاھاننەما ئەينىكىدە كۆرۈپ، ئۇنىڭغا ئاشىق بولۇپ قالىدۇ. ئۇنىڭ ۋىسالىغا



- يېتىش ئۈچۈن نۇرغۇن سەرگۈزەشتلەرنى بېشىدىن كەچۈرىدۇ.
- (2) شېرىنمۇ پەرھادنى كۆرۈپ ئۇنىڭغا قايىل بولىدۇ ھەم ئۇنى ياخشى كۆرىدۇ.
- (3) پەرھاد بىلەن شېرىن توي قىلماقچى بولۇشىدۇ.
- (4) ياۋۇز ھەم كۈچلۈك پادىشاھ خىسراۋ شېرىننى ئەمرىگە ئالماقچى بولىدۇ.
- (5) شېرىننىڭ ھىماتچىسى مېھرىبانۇ خىسراۋ بىلەن سۈلھى تۈزۈپ، شېرىننى خىسراۋغا بەرمەكچى بولىدۇ. لېكىن شېرىن بۇنىڭغا قەتئىي قارشى تۇرىدۇ.
- (6) پەرھاد خىسراۋ قوشۇنلىرى بىلەن ئېلىشىپ، خىسراۋ بىلەن مۇنازىرىلىشىپ، خىسراۋنى مات قىلىدۇ ھەم شېرىننىڭ تېخىمۇ كۈچلۈك مۇھەببىتىنى قوزغايدۇ.
- (7) خىسراۋ رەزىل قىياپىتىنى ئاشكارىلاپ، زورلۇق ئىشلىتىپ شېرىننى ئالماقچى بولىدۇ، لېكىن مەقسىتىگە يېتەلمەيدۇ، شېرىن بارلىقىنى پەرھادقا بېغىشلايدۇ.
- (8) خىسراۋ جادۇگەر موماينى ئىشقا سېلىپ، پەرھادنى ھالاك قىلىدۇ.
- (9) پەرھادنىڭ ئۆلۈمىگە چىدىمىغان شېرىن ئۆزىنى ئۆلتۈرۈۋالىدۇ.
- (10) كىشىلەر پەرھاد بىلەن شېرىننىڭ جەستىنى بىر يەرگە دەپنە قىلىدۇ.
- ئەلۋەتتە بۇ پۈتۈن داستاننىڭ ھەممە سۆزىتى ئەمەس، شۇنداقتىمۇ ئۇ سىۋىزنىڭ ئاساسلىق ۋە زۆرۈر مەزمۇنلىرى. شۇڭا بىز ئادەتتە ئەلشىر ناۋائىنىڭ «پەرھاد - شېرىن» داستانى دېگەندە ئاساسەن مۇشۇ سىۋىزنى - ۋەقەلىكىنى تىلغا ئالىمىز، پېرسوناژلارنىڭ ئوڭۇشسىز سەرگۈزەشتىلىرى ۋە تراگېدىيىلىك تەقدىرىگە دىققەت قىلىمىز.
- كېيىنكى دەۋرلەردىكى شائىرلىرىمىز ئىچىدە ئەلشىر ناۋائى ئىجادىيىتىدىن تەسىر ئالمىغان بىرمۇ شائىر يوق دېسەك، بۇ سۆزىمىز مۇبالىغە ھېسابلانماس. ئەلشىر ناۋائى ئىجادىيىتىنىڭ تەسىرىگە ھەممىدىن بەك ئۇچرىغان، ئەلشىر ناۋائىنى ھەممىدىن بەك ھۆرمەتلىگەن شائىر دەپ بىز ئابدۇرېھىم نىزارىنى كۆرسىتىشىمىز مۇمكىن. ئەلشىر ناۋائىدىن كېيىن ئەدەبىياتىمىزدا «خەمسە» يازغان (تۈزگەن)، مۇھەببەت داستانلىرى يېزىشتا داڭق چىقىرىپ، چوڭ مۇۋەپپەقىيەتكە ئېرىشكەن شائىر ئابدۇرېھىم نىزارى بولدى. ئۇ «پەرھاد - شېرىن»، «لەيلى - مەجنۇن» داستانلىرىنى ئەلشىر ناۋائى ئىزىدىن مېڭىپ، ئۇنىڭ داستانلىرىغا تەقلىد قىلىپ يېزىپ چىققانىدى. گەرچە ئابدۇرېھىم نىزارىمۇ بۇ داستاننى يېزىشتا ئۆزىنىڭ ئىجادىيەت ئالاھىدىلىكىنى گەۋدىلەندۈرگەن بولسىمۇ، لېكىن ئەلشىر ناۋائى داستانغا تەقلىد قىلغانلىقىنى ئۆزى ئېيتقان. ئۇندىن باشقا بىز ئابدۇرېھىم نىزارى داستاندا: «كى مۇندا بۇ سۆزنى قىلىپ ئىختىسار، ھەممە سۆز ناۋائى كالامدا بار»، «كى خەمسە، كالامدا باردۇر تەۋىل، قىلىپ شىمە ئى سۆزنى مۇندا نەلىل» دېگەندەك مىسرالارنى كۆپ ئۇچرىتىمىز. شۇڭا ئابدۇرېھىم نىزارى يازغان «پەرھاد - شېرىن» داستانىنىڭمۇ سىۋىزنى شەكلى ئەلشىر ناۋائى يازغان «پەرھاد - شېرىن» داستانىنىڭ سىۋىزنى شەكلىدىن باشقىچە بولۇشى مۇمكىن ئەمەس، ئەلۋەتتە. مۇبادا ئابدۇرېھىم نىزارى مۇھەببەت داستانلىرىنى يېزىشتا يېڭى سىۋىزنى شەكىللىرى ئۈستىدە ئىزلەنگەن بولسا، بۇ سىۋىزنى سۆزسىزكى، «رابىيە - سەئىدىن» داستانىنىڭ سىۋىزنى بولغان بولاتتى. چۈنكى «رابىيە - سەئىدىن» ئەينى ۋاقىتتىكى ئىجتىمائىي رېئاللىقنى تېخىمۇ بىۋاسىتە ئەكس ئەتتۈرگەن، ھەقىقىي ۋەقە ئاساسىدا يېزىلغان رېئاللىقنىڭ ئەسەر. تاكى نىزارىغىچە بىزدە ئىجتىمائىي رېئاللىقتىن پايدىلىنىپ مۇھەببەت داستانى يازغان شائىرلار



ئاز ئىدى ھەم ئابدۇرېھىم نىزارىدەك بۇنداق مۇۋەپپەقىيەتكە ئېرىشەلمىگەنىدى. ئابدۇرېھىم نىزارىنىڭ كلاسسىك داستانلارنى قايتىدىن يېزىپ چىقىش بىلەنلا چەكلىنىپ قالماي، رېئال تۇرمۇشقا مۇراجىئەت قىلىپ، ھەقىقىي بىر مۇھەببەت تراگېدىيىسى ئاساسىدا بەدىئىي قىممىتى ناھايىتى يۇقىرى بولغان، شۇنداقلا كلاسسىك داستانلار بىلەن بىر ئورۇندا تۇرالايدىغان مۇشۇنداق بىر مۇھەببەت داستانىنى يېزىپ چىققانلىقى ھەقىقەتەن ناھايىتى قىممەتلىك. بۇ ئۇيغۇر يازما داستانچىلىقىدا رېئال ۋەقە ئاساسىدا داستان يېزىشتەك بىر چوڭ ئىزدىنىشنى ئېلىپ بېرىپ، مۇۋەپپەقىيەت قازاندى. تېخىمۇ قىممەتلىكلىكى ئۇ، بۇ ئىزدىنىش بىلەن كېيىنكى داستانچىلىق ئۈچۈن يېڭى بىر يول ئېچىپ بەردى. ئابدۇرېھىم نىزارى ھەقىقەتەن يېڭىلىق ياراتتى. لېكىن ئۇ ياراتقان يېڭىلىق پەقەت ھەقىقىي ۋەقەنى داستان قىلىپ يېزىش، ئەدەبىياتتا رېئال تۇرمۇشنى ئەكس ئەتتۈرۈش بولدى، ئىجادىيەت جەھەتتىكى خاسلىقى ۋە ماھارىتىنى ھېسابقا ئالمىغاندا، ئۇ بۇ كاتتا داستاننى يەنىلا «پەرھاد - شېرىن» داستانىنىڭكىگە ئوخشاش سىۋىزىت بىلەن، مۇنداقچە ئېيتقاندا، ئەدەبىياتىمىزدا مۇھەببەت تراگېدىيىلىرىنى يېزىشتا ئومۇميۈزلۈك بولمىسىمۇ، ئاساسلىق ئورۇندا تۇرىدىغان ئاشۇ خىل سىۋىزىت شەكلى بىلەن يېزىپ چىقتى. ئەمدى بىز «رابىيە - سەئىدىن» داستانىنىڭ سىۋىزىت شەكلىنى كۆرۈپ باقايلى:

- (1) سەئىدىن ئۆزى بىلەن بىر يۇرتلۇق باينىڭ قىزى رابىيەنى كۆرۈپ، ئۇنىڭغا ئاشىق بولۇپ قالىدۇ.
  - (2) رابىيەمۇ سەئىدىننى ئۇنىڭ نامراتلىقىغا قارىماي ياخشى كۆرىدۇ.
  - (3) سەئىدىننىڭ توي قىلىش تەلىپىنى ئېلىپ ئەلچىلەر رابىيەنىڭ ئۆيىگە بارىدۇ.
  - (4) رابىيەنىڭ دادىسى ياقۇپ سەئىدىنلەرنى نامرات كۆرۈپ، قىزىنىڭ ئۇنىڭ بىلەن توي قىلىشىغا قارشى تۇرىدۇ.
  - (5) يۇرت بايلىرىدىن بىرى بولغان ئىبراھىم رابىيەنى ئوغلى جابىرغا ئېلىپ بەرمەكچى بولىدۇ.
  - (6) ياقۇپ بايلىقنى دەپ بۇ تويغا خوشامەتچىلىك بىلەن ماقۇل بولىدۇ، لېكىن رابىيە بۇنىڭغا قەتئىي ئۈنمايدۇ.
  - (7) رابىيەنىڭ ۋىسالىغا يېتىشتىن ئۈمىدىنى ئۈزگەن سەئىدىن يۇرتنى تاشلاپ ئاشىق بولۇپ چىقىپ كېتىدۇ.
  - (8) سەئىدىن مۇھەببەت سەرسانلىقىدا ئۆلۈپ كېتىدۇ.
  - (9) بارلىقىنى سەئىدىنگە بېغىشلىۋەتكەن رابىيە جابىر بىلەن توي قىلىشتىن قېچىپ ھەم سەئىدىننىڭ ئۆلۈمىگە چىدىماي ئۆزىنى دەرياغا تاشلاپ ئۆلۈۋالىدۇ.
  - (10) كىشلەر ئىككىسىنىڭ جەستىنى بىر يەرگە دەپنە قىلىدۇ.
- مانا بۇ «رابىيە - سەئىدىن» داستانىنىڭ ئاساسىي سىۋىزىتى. بۇ سىۋىزىت بىلەن «پەرھاد - شېرىن» داستانىنىڭ سىۋىزىتىنىڭ شۇنچىلىك ئوخشىشىپ كېتىدىغانلىقىنى بىز ناھايىتى ئېنىق ھېس قىلالايمىز. ئەلۋەتتە، بۇ ئوخشاشلىق ئومۇمىي جەھەتتىكى ئوخشاشلىق. «رابىيە - سەئىدىن» داستانىدا «پەرھاد - شېرىن» داستانىدىن پەرقلىنىدىغان بەزى سىۋىزىت تەركىبلىرىمۇ بار. مەسىلەن، توي قىلىش تەلىپى رەت قىلىنىغاندىن كېيىن سەئىدىن پۈتۈنلەي ئۈمىدىسىزلىنىدۇ، رابىيەنىڭ ۋىسالىغا ئېرىشىش ئۈچۈن كۈرەش قىلمايدۇ، سەرسانلىق بىلەن ئۆزىنى ھالاك قىلىدۇ، ئۇ پەرھادقا ئوخشاش دۈشمىنىڭ قولىدا



ئۆلمەيدۇ. لېكىن بۇ قىسمەن ئۆزگىچىلىكلەر پۈتۈن داستاننىڭ سىۋىزىت شەكلىدە چوڭ ئۆزگىرىشلەرنى پەيدا قىلالمايدۇ، ئەلۋەتتە. قىسقىسى، ئابدۇرېھىم نىزارىنىڭ بۇ داستانىنىمۇ ئەدەبىياتىمىزدىكى مۇھەببەت تراگېدىيىلىرىنى يېزىشتا كۆپ قوللىنىلىدىغان ئاشۇ خىل سىۋىزىت شەكلىدە يېزىپ چىققانلىقى بىزنىڭ «ئەدەبىياتىمىزدا ئىزچىللىققا ئىگە بىر خىل سىۋىزىت شەكلى مەۋجۇت» دېگەن قارىشىمىزنى ئىسپاتلاپ بېرىدۇ.

«قانلىق يەر» رومانىنىڭ سىۋىزىت شەكلىنىڭ «پەرھاد - شېرىن»، «رابىيە - سەئىدىن» داستانلىرىنىڭ سىۋىزىت شەكلىگە شۇنچىلىك دەرىجىدە ئوخشىشىپ كېتىدىغانلىقى بىز ئالاھىدە دېققەت قىلغان مەسىلە بولدى. بىزنىڭ ھازىرقى زامان ئەدەبىياتىمىزدا شېئىرىيەتتە مۆزسىزكى كلاسسىك شېئىرىيەتتىمىزنىڭ كۆپ جەھەتلەردىكى تەسىرى ئاساسدا مەيدانغا كېلىپ تەرەققىي قىلدى، ھەتتا ئۇنىڭ راۋاجى ۋە داۋامى بولدى. ئەمدى پروزىچىلىققا كەلسەك، بىز ئۇنى ھازىرغىچە ئاساسەن ھازىرقى زامان ئەدەبىياتىنىڭ مەھسۇلى بولدى، ئۇنىڭ كلاسسىك ئەدەبىياتىمىز بىلەن تارىخىي ياكى تەسىر مۇناسىۋىتى يوق دېيەرلىك دەپ قارىغان ئىمدۇق، قارىغاندا بىز پەقەت كۆرۈنۈشتىكى ھادىسىلەرنىلا ئېتىبارغا ئېلىپ شۇنداق قارىغان ئوخشايمىز. «قانلىق يەر» رومانىنىڭ سىۋىزىت شەكلى ھەققىدە ئېلىپ بارغان تەتقىقاتىمىز بىزگە ھازىرقى زامان پروزىچىلىقىمىزنىڭ مەلۇم جەھەتلەردە، جۈملىدىن سىۋىزىت شەكلى قاتارلىق مۇھىم تەرەپلەردە كلاسسىك ئەدەبىياتىمىز بىلەن بىر خىل ماھىيەتلىك باغلىنىشقا ئىگە ئىكەنلىكىنى ئىسپاتلاپ بەردى.

بىز تۆۋەندە ئاساسلىق تەتقىقات ئوبيېكتىمىز بولغان «قانلىق يەر» رومانىنىڭ سىۋىزىت شەكلىنى كۆرۈپ باقايلى:

(1) سادىق رەناخاننى بىر كۆرۈپلا، ئۇنىڭغا ئاشىق بولۇپ قالىدۇ، ئۇنىڭ ۋىسالىغا يېتىش ئۈچۈن ئىنتىلىدۇ.

(2) رەناخانمۇ سادىقنى ياخشى كۆرۈپ قېلىپ، ئۇنى چىن قەلبىدىن مۆيدۇ.

(3) يۇرت بايلىرىدىن بولغان سالىھنىڭ ئوغلى رەناخاننى دەپ ئەلچى ئەۋەتىدۇ.

(4) رەناخان بىلەن توي قىلىش تەلپىنى قويۇپ سادىقمۇ ئەلچى ئەۋەتىدۇ.

(5) رەناخاننىڭ دادىسى قايتىباي سادىقنى نامرات كۆرۈپ، قىزىنىڭ ئۇنىڭ بىلەن توي قىلىشىنى قەتئىي رەت قىلىدۇ.

(6) قايتىباي تېخىمۇ كۆپ بايلىققا ئېرىشىش ئۈچۈن قىزىنى قادىرغا بەرمەكچى بولىدۇ، لېكىن رەناخان بۇنىڭغا زادى ئۇنىمايدۇ.

(7) قايتىباي قىزىنىڭ تويىنى مەجبۇرىي قىلىدۇ، رەناخان توي كۈنى ئۆيىدىن قېچىپ چىقىپ سادىقنى تاپىدۇ. ئىككىسى ئەر - خوتۇن بولىدۇ.

(8) قادىر سادىققا زىيانكەشلىك قىلىپ، ئۇنى تۈرمىگە تاشلاشقۇزىدۇ. سادىق ئۈرۈمچى تۈرمىسىدە ئۆلتۈرۈلىدۇ.

(9) رەناخان سادىقنى ئىزدەپ ئۈرۈمچىگە بارىدۇ. لېكىن سادىق بىلەن دىدارلىشالماي گۈمبەسىزلىنىپ، ئائىلاج قەشقەرگە قايتىدۇ. سادىقنىڭ دەردىدە كېسەل بولۇپ ھالىسىزلىنىپ كەتتىن رەناخان سەپەردە ئۆلۈپ كېتىدۇ.

(10) سادىقنىڭ جەستى يىراقتا، رەناخاننىڭ جەستى يول بويىدا قالىدۇ. مانا بۇ «قانلىق يەر» رومانىنىڭ سىۋىزىت شەكلى. مۇبادا بىز بۇ سىۋىزىت بىلەن «پەرھاد - شېرىن»،



«رابىيە - سەئىدىن» داستانلىرىنىڭ سىۋىزىتىنى سېلىشتۇرۇپ باقىدىغان بولساق، ئۇلار ئوتتۇرىسىدا ئاجايىپ ئوخشاشلىقلارنىڭ بارلىقىنى كۆرەلەيمىز. بۇنداق ئوخشاشلىق بىزگە ئەدەبىياتىمىزدا مۇھەببەت تراگېدىيىلىرىنى يىرىك ئەسەر قىلىپ چىقىشتا كۆپ قوللىنىلىدىغان، ئىزچىللىققا ئىگە بولغان، شۇنداقلا ماھىيەتلىك بولغان بىر خىل سىۋىزىت شەكلى بارلىقىنى يەنىمۇ ئىلگىرىلىگەن ھالدا ئىسپاتلاپ بېرىدۇ.

بىز ئەگەر «پەرھاد - شېرىن»، «رابىيە - سەئىدىن»، «قانلىق يەر» قاتارلىق بۇ ئۈچ پارچە ئەسەرنىڭ سىۋىزىتىنى ئومۇملاشتۇرۇپ ئىخچاملاپ باقىدىغان بولساق، ئۇلارنىڭ تۈپكى ئورتاقلىقىنى تېخىمۇ ئېنىق كۆرۈۋالالايمىز:

- (1) يىگىت بىلەن قىز بىر - بىرىنى ياخشى كۆرۈشۈپ، توي قىلماقچى بولۇشىدۇ.
- (2) قىزنىڭ دادىسى (ھامىيىسى) يىگىتنىڭ ئىجتىمائىي ئورنىنى تۆۋەن، بايلىقىنى ئاز كۆرۈپ، ئۇلارنىڭ توي قىلىشىغا قارشى تۇرىدۇ.
- (3) ئىجتىمائىي ئورنى يۇقىرى، بايلىقى كۆپ، لېكىن پەزىلىتى ناچار بىر ئەر ئوتتۇرىغا چىقىپ، قىزنى يولسىزلىق ياكى زورلۇق بىلەن قولغا كەلتۈرمەكچى بولىدۇ.
- (4) قىز بۇ ئەرگە ئايال بولۇشنى قەتئىي راۋا كۆرمەيدۇ. شۇنىڭ بىلەن يىگىت بىلەن ئەر مۇھەببەت يولىدىكى ئەشەددىي رەقىب - دۈشمەنلەرگە ئايلىنىدۇ.
- (5) قىزنىڭ دادىسى (ھامىيىسى) قىزنى ئەر بىلەن توي قىلىشقا مەجبۇرلايدۇ. قىز بىر ئاماللار بىلەن ئۆزىنى بۇ تويىدىن قاچۇرىدۇ.
- (6) يىگىت ھېلىقى ئەرنىڭ زىيانكەشلىكىگە ئۇچراپ ياكى قاتتىق ئۈمىدسىزلىنىپ ئۆلۈپ كېتىدۇ.

(7) يىگىت ئۈچۈن بارلىقىنى بېغىشلىغان ۋاپادار قىز يىگىتكە چىدىماي ئۆزىنى ئۆلتۈرۈۋالىدۇ. مانا بۇ، بىز دەۋاتقان سىۋىزىت شەكلى. پۈتۈن ئەدەبىياتىمىزدىكى مەلۇم دائىرىدە، جۈملىدىن مۇھەببەت تراگېدىيىسى يېزىلغان يىرىك ئەسەرلەردە ئىزچىللىقىنى ساقلاپ كېلىۋاتقان، ئورتاقلىققا ئىگە بولغان بىر خىل سىۋىزىت شەكلى. بىز ئۈچ پارچە ئەسەرنىڭ سىۋىزىتى ئاساسىدا بۇ خىل سىۋىزىت شەكلىنى تېپىپ چىقتۇق. لېكىن بۇ ھەرگىزمۇ مۇشۇ ئۈچ پارچە ئەسەرگىلا تاللىق سىۋىزىت شەكلى ئەمەس. پۈتۈن ئەدەبىياتىمىزدا بىر خىل ماھىيەتلىك ئىزچىللىق بارلىقىنى تېخىمۇ گەۋدىلىك ئىسپاتلاش ئۈچۈن بىز بۇ يەردە يەنە بۇ ئۈچ پارچە ئەسەردىكى سىۋىزىت بىلەن ئىنتايىن زىچ مۇناسىۋەتلىك بولغان پېرسوناژلارنىڭمۇ ئوخشاشلىقىنى كۆرۈپ باقايلى: «پەرھاد - شېرىن» داستانىدا پەرھاد - ئاشىق، شېرىن - مەشۇق، مېھرىبانۇ - شېرىننىڭ ھىماچىسى، ئانىسى، خىسراۋ - كۈندەش، بەھرام - پەرھادنىڭ دوستى. «رابىيە - سەئىدىن» داستانىدا سەئىدىن - ئاشىق، رابىيە - مەشۇق، ياقۇپ - رابىيەنىڭ دادىسى، جابىر - كۈندەش. ئانا - رابىيەنىڭ ئانىسى. «قانلىق يەر» رومانىدا سادىق - ئاشىق، رەناخان - مەشۇق، قايتىباي - رەناخاننىڭ دادىسى، قادىر - كۈندەش، رۇسۇل - دوستى، ئايخان - رەناخاننىڭ ئانىسى.

بۇ ئەسەرلەردە يەنە ئەسەردىكى پېرسوناژلار ئاساسىي جەھەتتىن تەڭ، ھەتتا ئۇلارنىڭ خاراكتېر-ئالاھىدىلىكلىرى، سەرگۈزەشتىلىرى ۋە تەقدىرلىرىمۇ ئوخشىشىپ كېتىدۇ. تېخىمۇ مۇھىمى ئۇلارنىڭ ئەسەر سىۋىزىتىدا ئوينىدىغان روللىرىمۇ ئوخشاش؛



ئاشىق - مەشۇقنى كۆرۈپ ئۇنى ياخشى كۆرۈپ قالىدۇ، ۋىسال ئۈچۈن ئىزدىنىدۇ. مەشۇق - ئاشىقنى چىن لەبىدىن سۆيىدۇ، ھەرقانداق زورلۇققا باش ئەگمەيدۇ. دادا (ھامىي) - ئاشىق بىلەن مەشۇقنىڭ ۋىسالغا يول قويمايدۇ، كۈندەشكە يان باسدۇ. كۈندەش - مەشۇقنى زورلۇق بىلەن قولغا كەلتۈرمەكچى بولىدۇ، ئاشىققا زىيانكەشلىك قىلىدۇ. ئانا - قىزىغا ھېسداشلىق قىلىدۇ، لېكىن چوڭ ياردەملەرنى بېرەلمەيدۇ. مېھرىبان دوست - ئاشىقنىڭ ياردەمچىسى، ئۇنىڭغا يار - يۆلەك بولىدۇ. دېمەك، پېرسوناژلارنىڭ ھەرقايسى جەھەتلەردىكى ئورتاقلىقى تەبىئىي رەۋىشتە سىۋىزىت ئورتاقلىقىنى شەكىللەندۈرگەن.

ئوخشىمىغان دەۋردىكى ئوخشىمىغان يازغۇچىلارنىڭ ئوخشىمىغان ئەسەرلىرىدە سىۋىزىتنىڭ بۇنداق ئوخشاشلىققا ئىگە بولۇشى تەقلىدچىلىكنىڭ مەھسۇلىمۇ ياكى تەسىرنىڭ نەتىجىسىمۇ؟ بۇنداق ئوخشاشلىق بىزنىڭچە ھەرگىزمۇ تەقلىدچىلىكنىڭ مەھسۇلى ئەمەس. ھەر ئۈچ ئەسەرنىڭ ئىجادچىلىرى ناھايىتى كۈچلۈك ئىجادچانلىق روھىغا ئىگە شائىر - يازغۇچىلار، بۇنداق ئوخشاشلىقنىڭ تەقلىدچىلىكنىڭ مەھسۇلى ئىكەنلىكىنى ئىسپاتلايدىغان ھېچقانداق ئاساس يوق. بىز ئەلۋەتتە يازغۇچىلار ئارىسىدىكى تەسىرنى چەتكە قاقمايمىز. ئەگەر بىز ناۋائى بىلەن نىزارى ئوتتۇرىسىدىكى تەسىر مۇناسىۋىتىنى ھېسابقا ئالغان ئاساستا، «پەرھاد - شېرىن» بىلەن «رابىيە - سەئىدىن» نىڭ ئوخشاشلىقىنى چۈشەندۈرۈشكە ئۇرۇندۇقمۇ دەيلى، لېكىن بۇنىڭ بىلەن «قانلىق يەر» نىڭ ئاشۇ ئەسەرلەر بىلەن بولغان مۇناسىۋىتىنى چۈشەندۈرۈپ بېرەلمەيمىز، بۇلاردىن باشقا يەنە خەلق ئارىسىدىكى «تاھىر - زۆھرە» داستانلىرىنىڭ سىۋىزىت شەكلىنىڭ، «غېرىب - سەنەم» داستانىنىڭ بىر بۆلۈك سىۋىزىتنىڭ مۇشۇ سىۋىزىت شەكلى بىلەن شۇنچىلىك ئوخشىشىپ كېتىشىنىڭ سەۋەبىنىمۇ چۈشەندۈرۈپ بەرگىلى بولمايدۇ. بىزنىڭچە تۇرمۇشنىڭ ئۆزىدە، رېئاللىقتىكى مۇھەببەت تراگېدىيىلىرىدە ئەسلى مۇشۇنداق ۋەقە شەكلى بار. شۇڭا ئەلىشىر ناۋائى «پەرھاد - شېرىن» نى ئاشۇ خىل شەكىلگە يېقىنلاشتۇرۇپ يازغان. خەلقىمىزمۇ «تاھىر - زۆھرە» داستانىنى مۇشۇ خىل سىۋىزىت شەكلىدە ئىجاد قىلىپ چىققان. رېئاللىقتا بولغان «رابىيە - سەئىدىن» ۋەقەسىمۇ ئەدەبىياتىمىزدىكى ئاشۇ خىل سىۋىزىت شەكلىگە ئوخشىغانلىقى ئۈچۈنلا ئابدۇرېھىم نىزارى بۇ ۋەقەلىككە قىزىقىپ، ئۇنى داستان قىلىپ يېزىپ چىققان، مۇشۇ ماھىيەتلىك تەرىپىنى دېمىسە، شۇ دەۋر رېئاللىقىدا يۈز بەرگەن باشقىچە مۇھەببەت تراگېدىيىسى ۋەقەلىرى يوق بولغىنىمىدى!؟ مۇھەببەتتىن توختايوپمۇ شۇنداق: سادىق بىلەن رەناخاننىڭ مۇھەببەت تراگېدىيىسى مەيلى رېئال ۋەقە ئاساسىدا يېزىلغان بولسۇن، مەيلى توقۇلما قىلىنغان بولسۇن، ئاشۇ خىل سىۋىزىت شەكلىدە يېزىپ چىقىلغان. ئىشقىلىپ، ئاشۇ بىرقانچە مەشھۇر يازغۇچىلىرىمىزنىڭ يوشۇرۇن ئېڭىدا ھەر خىل سەۋەبلەر تۈپەيلىدىن شەكىللەنگەن ئەنە شۇنداق بىر خىل سىۋىزىت شەكلى بولغان، بۇ شەكىل ئۇلارنىڭ ئەڭ مەشھۇر ئەسەرلىرىدە ئۆز ئىپادىسىنى تېپىپ، ئەدەبىياتىمىزنى بىر خىل ماھىيەتلىك باغلىنىشقا، ئىزچىلىققا ئىگە قىلغان. بولۇپمۇ مۇنداق ناھايىتى چوڭ ئەدەبىي قىممەتكە ئىگە ئورتاقلىقنىڭ «قانلىق يەر» رومانىدىمۇ ئۆز ئىپادىسىنى تېپىشى سۆزسىزكى، بىزنىڭ بىر پۈتۈن ئەدەبىيات گەۋدىسى ھەققىدىكى، كلاسسىك ئەدەبىياتىمىز بىلەن ھازىرقى زامان ئەدەبىياتىمىزنىڭ مۇناسىۋىتى ھەققىدىكى چۈشەنچىمىزنى تېخىمۇ چوڭقۇرلاشتۇرىدۇ.

مەسئۇل مۇھەررىر ئەنۋەر ئابدۇرېھىم



# ئەدەبىي ھايات ۋە ئۇچۇرلار

## قايغۇلۇق خەۋەر



تونۇلغان يازغۇچى، شائىر ئابلىمىت ھاجى جەسۇر 1995 - يىلى 16 - ئاۋغۇست 58 يېشىدا كېسەل سەۋەبى بىلەن بەختكە قارشى ئالەمدىن ئۆتتى.

ئابلىمىت ھاجى جەسۇر 1937 - يىلى ئۆكتەبىردە ئاتۇش ناھىيىسىنىڭ ئوڭئېرىق يېزىسىدا مەرىپەتپەرۋەر دىنىي زات ئائىلىسىدە دۇنياغا كەلگەن. 1946 - يىلىدىن 1951 - يىلىغىچە ئوڭئېرىق باشلانغۇچ مەكتىپىدە، 1951 - يىلىدىن 1956 - يىلىغىچە قەشقەر دارىلمۇئەللىمىنىدە ئوقۇغان ۋە شۇ مەكتەپتە 1981 - يىلىغا قەدەر ئوقۇتقۇچى بولغان. 1981 - يىلى خىزمەت ئېھتىياجى بىلەن قەشقەر ئۇيغۇر نەشرىياتىغا يۆتكىلىپ، تەھرىر بۆلۈمىنىڭ مۇدىرلىقى ۋەزىپىسىنى ئۆتىگەن، 1994 - يىلى ئالىي

مۇھەررىرلىك ئۇنۋانىغا ئېرىشكەن. ئابلىمىت ھاجى جەسۇر ھايات ۋاقتىدا جۇڭگو ئاز سانلىق مىللەت يازغۇچىلىرى ئىلمىي جەمئىيىتىنىڭ ئەزاسى، شىنجاڭ ئۇيغۇر ئاپتونوم رايونلۇق يازغۇچىلار جەمئىيىتىنىڭ ئەزاسى، قەشقەر ۋىلايەتلىك يازغۇچىلار جەمئىيىتىنىڭ مۇئاۋىن رەئىسى، «قەشقەر ئەدەبىياتى» ژۇرنىلىنىڭ تەھرىر ھەيئىتى، شىنجاڭ «قۇتادغۇبىلىك» ئىلمىي تەتقىقات جەمئىيىتىنىڭ ئەزاسى، قەشقەر «قۇتادغۇبىلىك» تەتقىقات جەمئىيىتىنىڭ ئەزاسى، قەشقەر ئىجتىمائىي پەنلەر جەمئىيىتىنىڭ ئەزاسى، قەشقەر تىل - ئەدەبىيات تەتقىقات جەمئىيىتىنىڭ دائىمىي ھەيئەت ئەزاسى ئىدى.

ئابلىمىت ھاجى جەسۇر نەشرىياتچىلىق بىلەن شۇغۇللانغان 14 يىل ئىچىدە «چاھار دەرۋىش»، «ھاتەم مەققىدە قىسسە» قاتارلىق 45 خىل كىتابنىڭ مەسئۇل مۇھەررىرلىكىنى ئىشلىگەن. تەتقىقات قىممىتىگە ئىگە مەشھۇر يىرىك ئەسەر - «قىسسەسۇل ئەنبىيا» نى چاغاتاي تىلىدىن ھازىرقى زامان ئۇيغۇر تىلىغا تەرجىمە قىلىپ نەشرگە تەييارلىغان ھەمدە ئۇنىڭ مەسئۇل مۇھەررىرلىكىنى ئىشلىگەن. «ئەرەب تىلىدىن ئاساس» قاتارلىق 259 كىتابنىڭ قايتا تەكشۈرۈشىنى ئىشلىگەن. ئۇ، جاپالىق ئىجادىيەت ۋە ئىلمىي تەتقىقات بىلەن شۇغۇللىنىپ، خەلققە نۇرغۇنلىغان مەنىۋى ئوزۇق تەقدىم قىلغان. ئۇنىڭ «چېلىش تەنتەنىسى»، «خەت - چەكلەر ساۋاتى»، «تۇتىيا»، «ئانا ئىزىدىن»، «قەمبەرنىسا»، «چىن مۇھەببەت ئۈچۈن» قاتارلىق ئالتە كىتابى نەشر قىلىنغان. «تۇتىيا»، «يولتۇزلارنىڭ بىرى» قاتارلىق بەش ئەسىرى ئاپتونوم رايون ۋە ۋىلايەت بويىچە مۇكاپاتلانغان؛ ئۇ، قەشقەر ۋىلايىتى بويىچە ئىككى قېتىم مۇنەۋۋەر ئىجادىيەتچى، 1995 - يىلى ئاپتونوم رايون بويىچە مۇنەۋۋەر پەن - تېخنىكا خادىمى بولۇپ باھالانغان.





«تارىم» ۋە ئاپتور



«تارىم» ھەققىدە پاراك




«تارىم» باغچىسىدىكى  
پېشقەدەم ۋە ياش ئەدىبلەر



قېرىنداش ژورناللار «تارىم»  
بىلەن ھەمئەپەس





《塔里木》文学月刊 (维吾尔文) TARIM A MONTHLY LITERATURE JOURNAL  
 IN UIGHUR LANGUAGE

تارىم

1995 - يىلى 11 - سان (417 - سان)، 45 - يىلى نەشىرى  
 تۈزگۈچى «تارىم» ژۇرنىلى تەھرىر بۆلۈمى  
 ئۈرۈمچى جەنۇبىي دوستلۇق يولى 22 - قورۇ، تېلېفون نومۇرى: 4816214  
 شىنجاڭ خەلق نەشرىياتى نەشر قىلدى، «شىنجاڭ گېزىتى» باسما زاۋۇتىدا  
 ئۈرۈمچى پوچتا ئىدارىسىدىن تارقىتىلىدۇ  
 جۇڭگو خەلقئارا كىتاب سودىسى باش شىركىتى چەت ئەللەرگە تارقىتىدۇ  
 مەملىكەت بويىچە ھەممە جايلاردىكى پوچتا ئىدارىلىرى مۇستەقىل قوبۇل قىلىدۇ  
 خەلقئارالىق ئۆلچەملىك ژۇرنال نومۇرى: **ISSN 1002 - 9044**  
 مەملىكەت بويىچە بىر تۇتاش ژۇرنال نومۇرى: **CN 65 - 1010 / I**  
 چەت ئەللەرگە تارقىتىش ۋە كالىت نومۇرى: M4461  
 پوچتا ۋە كالىت نومۇرى: 66 - 58، باسما تاۋاق: 10، باھاسى: 2.40 يۈەن  
 پوچتا نومۇرى: 830000  
 830000  
 830000

广告许可证: 新工商广字01005419号